

ኤፍሬም፡ ገጽ ዓባዩን ካልአት አዝማዱን ጥራ ዘይኩነ ገጽ ኩሎም ፈተውቱን መጋላግልቱን ክርኢ ምብቅቡ ኣዝዩ ኣሐጐሶ። ንኣምላኸውን ኣመስገነ። እንተ ኹነ ኩነታት ሂለን ኣዝዩ ከሰክፎ ጀመረ። ንሳ ንዝሓለፈ ሽዱሽተ ኣዋርሕ ደብዳቤኣ ኹነ ዝኹነ ዳሃይ ካብኣ ብዘይ ምርካቡ ካብ ናቕፋ ጀሚሩ ተሻቂሉ ነበረ። ናብ ኣስመራ ምስ ኣተወውን ከምቲ ልባዊ ትጽቢቱ መጸኢ ሃለዋቱ ክትፈልጥ ብዘይ ምኽኣላ ሻቕሎቱ ኣዝዩ ናሃረ። ብቲለፎን ክረኽባ ዝገበሮ ፈተነታትውን ኩሉ ፍረ ኣልቦ ኹነ። ደጋጊሞም ናብ ሓሳቡ የቃጭሉ ካብ ዝነበሩ ሓሳባት ሓደ፡ ቤተሰባ ካብ ወጸኢ ምስ ዝመጹ ኣወዳት ክትምርዓውሎም ሓሳባት የቕርቡላ ስለ ዝነበሩ፡ ገለ ደኹን ነቲ ሓሳብቲ ርዲማ ምስ ገለጸም ተምርዕዮ ትኸውን ዝብል ነበረ።

“ደሓን ፍቓድ ኣምላኽ ንሱ እንተ ኹይኑ ኣነ ዝገብሮ ነገር የለን፡ ደሓር ከኣ ብቐደሙ ብኣምላኽ እምበር ብሰብ መኣሰ ይእመን ኩይኑ፡ ሂለን ለባም ትኹን እምበር ንሳውን ሰብ እያ” እንዳ በለ ሓንሳእ ነብሱ ሽጸናንዕ ጸኒሑውን ከሰተማሰል ጀመረ። ፓስተር ቶማስ እታ ኤፍሬም ዝኣተወላ መዓልቲ ተቐልቂልዎኳ እንተ ነበረ ከምለሰካዩ ኢሉ ብታሕዋኽ ቅልቅል ኢሉ ጥራይ ከይዱ ነበረሞ ምስ መጸ ክሓቶዩ ኢሉ ካብ ፓስተር ሓዲኡ ከሰምዕ ተስፋ ገበረ።

ፓስተር ከምቲ ዝበሎ ንጽባሒቱ ተመሊሱ መጸ። ሓደት ብድሕሪ ምዕላል ከኣ፡ “መዘምራንሲ ደሓንዶ ኣለዉ፤” ክብል ተወከሶ ብቐጥታ ሂለን ምባል ስለ ዘሰከፎ።

“መዘምራን ደሓን እዮም ቁሩብ ናይ ብዓል ሂለን ምዝሓል ከይጸለዎም ኣይተረፈን” ይብሎ ፓስተር።

“ሂለን ደሓንዶ ኣይኩነትን እያ፤ ገሻ ድያ፤ ማሕበር ሓዲጋቶ ድያ፤” ብምባል ኣከታቲሉ ሓተቶ።

“ምጋሽሲ ኣይገሸትን፡ ግናኽ ከም ቀደማ ኣብ ኣገልግሎት ኣይትሃጥፍን እያ ዘላ” በሎ ሕጂውን ሀድእ ኢሉ ፓስተር።

“ብምንታይ ምኽንያት፤ ቅድሚ ቅሩብ ኣዋርሕ ኣብ ደብዳቤኽ ሂልን ቅያርካ ኹይና መዘምራን ጠርኒፋ ሓዛትለይ ኣላ ኢልካ ኣበሰርካኒ ኔርካ፡ ሕጂ ደኣ ኣንታይ ረኪቡዎ ትብል፤”

“እ...ነርሰ ንምኽን ሕክምናዊ ትምህርቲ ጀሚራ ኣላ። እቲ ናይ ሕክምና ትምህርቲ ሓደት ርሕብ ዝበለ ኹይኩነ ኣይተርፍን እዩ ብዙሕ ከም ዊንታኦም ከተዓጸፍ ዝኸኸል ግዜ ዘለዎም ኩይኑ ኣይስመዓንን” ቀጸለ ፓስተር።

“ፍጹም እዚ ዘይኸውን እዩ፡ ሂለንሲ ብሰንኪ ትምህርቲ ግዜ ውሒዱኒ ኢላሰ ኣገልግሎታ ክትሓድግ፤ ካልእ ሂልን ኩይና ክትኸውን ኣለዎ እምበር እታ ኣነ ዝፈልግ ሂልንሲ ከምኡ ትገብር ኣይመስለንን” ተኸላኸለላ ኤፍሬም።

“ብዝኹነ ቀዳም ናብ ገዛ ስለ ትመጽእ ሎሚ ክንረኽባ ንኸእል ኢና፡ ሽቡ ብዝያዳ ብዛዕባ እቲ ጉዳይ ነጸሪ” ኢሉ ፓስተር ተሾመ ንኤፍሬም ሒዞ ናብ እንዳቦይ በርሄ ይግሰግሰ።

ኣብ ኣፍደገ ኹይኖም ምስ ኳሕኩሉ “መን፤ መን ኢኻ፤” ዝብል ድኹም ናይ ኣደይ ለምለም ድምጺ ተሰምዒ።

“ንሕና ኢና ኣደይ ለምለም” ይብል ኤፍሬም።

እቲ ማዕጾ ተኸፍተ። ኣደይ ለምለም ርእሰን ተደርሚሙ ኣዕጾምቲ ገጸን ተንራሚጹ ክሳብ ዝርኤ ገጸን ኣዝዩ ጸሚኡ፡ ተቐባላእም።

ኤፍሬም፡ “ኣደይ ለምለም ኢሉ” ሰዓመን።

“ኤፍሬም ወደይ እንቋዕ ብደሓን ኣቶኻ” እንዳ በላ ብድሕሪ ምስዓም መሪሖናእም ኣተዋ። ኣቦይ በርሀውን ኣብ ሳሎን ተቐሚጦም ጋዜጣ መሳሊ ክነቡ ጸንሑ።

“ኤፍሬም እምበርዩ መጸኢ” በለኦም ኣደይ ለምለም መሪሖናእም ብምእታው።

“ኤፍሬም ወደይ፡ እንቋዕ ደሓን ኣቶኻ ዝወደይ፡” ኢሎምኳ ይቀበልዎ እምበር ንሶምውን ገጸም ፍሽኽታ ዘይኩነስ ሓዘን ዓሲልዎ ነበረ። ኩፍ ምስ በሉ እቲ ገዛ ብሰሓቕን ጸወታን ፉሕ ዝብል ዝነበረ ምቕቱ ብዛሕሊ ተተኪሉ ክትከት ይብል ምንባሩ ኣዝዩ ኣገረሞ። ኤፍሬም፡ እቲ ቤተሰብ ኣብ ከቢድ ሓዘን ከምዝሎኳ እንተ ዘይተሓብእ ብዛዕባ መን ይሓዝኑ ምህላዎም ግና ጋን ኩኖ።

“ብዓል መንግስከ ከመይ ኣለዉ ሂሊኽ ደሓን ድያ፡ የላንድያ ደኣ፤” በሎም እንዳ ፈርሀ።

“ደሓን እዮም፡ ዝወደይ፤ ሂለን ከኣ ሕጂያ ናብዚ ድኳን ውጺኣ” ኢለን ሻሂ ከፍልሓ ሸበድበድ በላ፡ ኣደይ ለምለም።

“ታዕሊም ከመይ ኔሩ ዝወደይ፤” ሓተቱ ኣቦይ በርሀ።

“ዳሓን እዩ፡ ብዙሕ ዘይፈልጥናዩ ነገር ተማሂርና መጸና ኣሎና።”

“እቶም ሰድራኻኽ ደሓንዶ ጸኒሖምኻ፤” ቀጸሉ ኣቦይ በርሀ።

“እወ ግርም ጸኒሖምኒ፡ እግዚኣብሄር ይመስገን” እንዳ ተበሃላ።

ሂለን ብመፍትሕ ካንሸሎ ኸፊታ ትኣቱ። ንኤፍሬም ምስ ረኣየቶ ሓውሲ ስምባድ ጌሩላ “እውይ ኤፌ ሓወይ” ኢላ ሰዓመቶ። ኤፍሬምውን ዓጸፋኡ መለሰላ። ይኹን እምበር ካልእ ሂልን ኩይና ተሰምዓቶ። እቲ ሃሪ ዝመስል ጽሩይን ነዊሕን ጸጉሪ ርእሳ ብጸሊም ሻል ተሸፊኑ እቲ ኣራንሺ ዝመስል መዓንጉርታውን ብማዳ ተደዊኑን ጉድጉዱን፤ ኣዲንታ ኣብ ውሽጢ

ከቦሮ ዓይና ክሕብኣ ከም ዝደለዎ ንውሽጢ ጥሒለን፡ ካን ክፍእ ኢሉዎ ረእየ።

“እዞም ዝህ እንታይ ወረድዎም!” ሓተታ ንነብሱ። እዋን እቶ እቶ ሰለ ዝነበረ መንግስቲውን መኪናኡ ኣቐሚጡ ኣተወ።

“ሂይይይ... ወተሃደር መጺኡ” እንዳ በለ ሰላም ኢሉ ብመንኩሶም እንዳ ተጓዥኦ ሰላም ኢሉዎ ናብ ክፍሉ ሓለፈ።

ኤፍሬም፡ “ሰቓይ ኹባል ዋላስ ክሓቶም” ኢሉ ምስ ነብሱ ክቃለስ ብድሕሪ ምጽናሕ፡

“ኣይትሓዘለይ ደኣ እምበር ጋሻ ዓሻዩ ኹም ዝብልዎ፡ ኣብዚ ቤት ሓዘን ከምዘሎ ዝሓበረኒ ሰብኣ እንተ ዘይሃለወ ኩነታትኩም ኩሉ ግና ይሕብረኒ ኣሎ።” ኢሉ ሓደት ሰቓ ብድሕሪ ምባል “እሞ ደሓን ዲኹም እንታይ ተረኽቦ” ክብል ተወከሶም ሓንሳእ ንሂለን ሓንሳእውን ነዲኣ እንዳ ጠመተ።

“ፓስቶር ኣይነገረካን ድዩ!” ሓተቱ ኣቦይ በርህ።

“ኣይሓበረንን፡ ደሓን ዲና!”

“እንታይ ክንድሕን፡ ሰመረ...”

“እሂ”ሞ ሰመረ” ኣኳለፎም ኤፍሬም።

“ወይለቦኻ ሰመረ ርኢና ስኢንናዮ። ቀቲሎ”ሞ ወይለቦኻ።” ክብልዎን “እውይ ሓወይ፡ እውይ... እውይ፡” እንዳ በለ ኹባዱ ኹም ዝተቐርጸ ጥዋዕ ኢሉ ክወድቕን ከምዛ ሓንቲ ኹነ።

እቶም ዝህ ካብ ሓዘን ወዶም ንላዕሊ ኩነታት ኤፍሬም ኣሰምቢድዎም ዕንድ በሉ።

መንግስ ከብቲ ዝነበሮ ድምጺ ሰሚዑ እንተ መጸ፡ ኤፍሬም ብጓሂ ልቡ ኣጥፊኡ “ኡይ” እንዳ በለ ክፈሓስ ምስ ረኣየ፡ ተቓላጢፉ ኣፉ ዓበሰ።

“እንታ እንታይ ክትረኽቡ ዓርኩ ምጂኑ ትፈልጡ እንዲኹም። ቀስ ኢልኩም ዘይትነግርዎ” ብምባል ንስድርኡ ይገንሖም። ሂለንውን ጸግዓ ሒዛ ፊቕ ምባል ትቐጽል። ፓስተር ተሾሞ ብኹነታት ኤፍሬም ሰምቦደ። ክሳብ ክንድቲ ምስ ሰመረኣብ ምትእስሳር ከምዝነበሮውን ኣይገመተን። ኩሎም ሓድሽ መርድእ ከምዝሰምዑ በሽዩ እንተ ኹን ዓው ኢሎም ክበኹዩ ኣይደፈሩን።

“ኣነኳ ክነግሮ ሓሲበ ኔረ እንተ ኹነ ኤፍሬም ለዋህ እዩ”ሞ ኣብቲ ጽርግዎ ዓውዓው ከይብለኒ እየ ፈሪሂ።” በለ ፓስተር።

መንግስ ቀስ ጌሩ ኣፍ ኤፍሬም እንዳ ለቐቐ “ትሰምዕ ኣሎኻ ኤፍሬም ሞት ሰመረ ዓው ኢልና እነልቅሰሉ ኣይኩነን። ኣዕሩኹ ብስቱር እዮም ነጊሮምና። ሕጃኸኣ በጃኻ ዓውዓው ኣይትበል” በሎሞ፡ ኤፍሬም ካብቲ መርድእ ንላዕሊ እቲ ድሒሩ ዝሰምዎ ምሕጽንታ ዝገምዎ “እንታይ ድዩ ኹይኑ” ሓተተ ኣዲንቀ ብመንዲል እንዳ ሓበሰ።

“እቲ ታሪኽ ነዊሕኳ እንተ ኹነ ብሓጺሩ ግና ሰመረ ሓደ ካብቶም ኣብ ማይ ሓባር ኣድማ ጌርኩም ተባሂሉ ወተሃደራት ብዝኸፈትዎ ቶኽሲ ዝተቐትሉ ግዳያት ምጂኑ ሓሰን ዓርኩ ብስቱርሓቢሩና።”

“እዋይ ሰሙር፡ እዋይ ኣታ ኣምላኽ ከምዚኽ ኣሎ ድዩ!” እንዳ በለ ምንኽናኽ ቀጸለ።

“ዘሰደምም እዩ፡ ሰሙር ወደይ ከምዛ ኹማኻ ሓላል እዩ፡ ንመንግስቲ ዝጸልእ እንተ ዝኸዉን ምስ ህዝባዊ ግምባር ዘይኩነስ ምስ ኢትዮጵያ ምዓሰከረ። ንሱ ግና ካብ ወጋሕታ ዕድሚኡ ጀሚሩ ሃገረይ ዝብል ፈታው ዓዱ እዩ ዝነበረ። እንተ ኹነ እንታይ ክንገብር ወይለቦኻ፡ ንጉስ ነይክሰስ ሰማይ ነይሕረስ ኩይኑና” በሉ ቦታ ኣብ ኢዶም ዝነበረት ምርኩስ ጌሮም ነቲ ምድርኢ እንዳ ሃረሙ።

ኣደይ ለምለም ብወገንን “ወይለዴኻ ንሕና ደኣ ካብ ንሰምዕ ጀሚርና ዓው ኢልካ ዘይትበኹዩሉ ረመጽ ከብጸ ኹይኑና፡ እነናልካ ብሓዘን ተናኢኹና፡ ኤህ ንብል ኣሎና፡ እንታይ ይግበር ኤፍሬም ወደይ፡ ንስኻኳ ብገርህኻ ኡይ ኢልካ ኣተንፊሶካ። ንሕናስ እምበር ተዓቢስና ኢና ዘለና” በላ ነቲ ብመዓንገርተን ዝዛሪ ዝነበረ ንብዓት እንዳ ሓበሳን ርእሰን ብሓዘን እንዳ ረረዋን።

“ሓቕኹም ኢኹም ኣምላኽ እምበር ሰብ ኣይእመንን እዩ ክትብሉ ንስኻትኩም ብዓል ሰመረ ሓወይ ጥይት ደርጊ ዘይቀተሎም ድራር ጥይት ኣሕዋቶም ኩይኖም” በለ መንግስ ብወገኑ ናብ ብዓል ፓስተር ቶማስ እንዳ ተመልከተ።

“ኣሚንካዩ ዘይጠልም፡ ተጸጊዕካዮውን ዘየሕፍር ብዘይካ ጐይታ ካልእ የለን” ብምባል ኣፉ ኸፈተ ፓስተር። “ናይ ህዝብና ጌጋ መንግስቲ ምፍቃሩ ኣይኩነን ኣብ መንግስቲ ምውካሉ እምበር። ምሉእ ልብናን ትውክልትናን ክዓርፎ ዝግባእ ኣብ እግዚኣብሄር ጥራይ እዩ። ሰለዚ ድማ እዩ መጽሓፍ ቅዱስ ኣብሰብ ኣይትወከሉ ትጽቢትኩምውን ኣብ ቅልጽም ስጋ ኣይትግበሩ እዝስ መርገም ጥራይ እዩ ዘምጽእ ዝብለና።”²⁰

“ሰመረ ይትረፍዶ ንስኹምሲ ንሕናኳ ኣብዘን ውሑዳት ናይ ሌላና እዋን ከመይ ዝበለ ናይ ዓላማ ሰብ ምንባሩ ኣስተውዒልና ኢና። ሞት ሰመረ ንኹልና ኣይተዋሕጠልናን ኣገሁይና ጥራይ ዘይኩነስ ኣጩኒቐናውን እዩ። እንተ ኹነ ብሓፈሻ ሰብ ብፍላይ ከኣ ሰብና ክሞተና ኹሎ ካብ ዘመሓላልፈልና መልእኹቲ ሓደ፡ ንሕናውን መወትቲ ምጂንና እዩ። ካብ መዋቲ ክንመሃር እንኸእል፡ ቅድሚ ምሚትና እንታይ ንግበር ዝብል ሕቶ መልሲ ከነናድዩሉን ክንረኽቡሉን ከሎና እዩ።” ይቐጽል ፓስተር።

²⁰ ኤር. 17፡ 5-6

“አባይ መልሷ ከንረኸበሉ ወይለ’ቦኹ ንብሎን ንገብሮን እባ ጠፊኡና አሎ” እኒ ሰመረሰ ምኽብሩ እምበር ምተቐትሉዶ” እንዳ በሉ መሊሶም አብ መዓመቹ ጓሂ ጥሒሎም ምህላምም ዘሰተውዓለ ፓስተር ነቲ ዘረባኡ ክቐጽሎ አይፈተውን። ኤፍሬምውን ብወገኑ መንዲሉ ብጸረርታ ንብዓቱ ክሳብ ትጥልቂ ርእሱ አድኒኑ ካብ ምንኸናኸ ሓሊፉ ክብሎ ዝኸአለ ነገር አይነበሮን።

“ደሓን እዞም ደቀይ ንሰኹም ከአ ዕድልኩም ይጸብቐ ዘበን ሰላምን ቅሳነትን ይግበረልኩም እምበር ዕድል እኒ ሰመረሰ ንኣዳም ገረሞ ኹይኑሎ” እንዳ በላ ሻሂ ቀድሓሎም። ዝበዝሕ ሰዓታት ናይታ ምሽት ብስቐታን ብስቐስቐታን አሕለፍወን። አማሲያኦም እግዚአብሄር ጽንዓት ክህበም መሪቆምን ልዋም ለይቲ ክገብረሎም ተመንዮምን ተበገሱ። ሂለን ከም አመላ ክሳብ ካንሸሎ ክተውጽኦም ሰዓብቶም።

“አቲ ሂሊ ሓፍተይ ሓቅኺ እንዲኺ ክትርመሲ ደአ” ይብላ ኤፍሬም ንብዓቱ እንዳ ደረዘ።

“ንሰኹኳ አብ ውሽጢ ሰዓታት ገጽካ ተደዊኑ ደአ ንሕናስ እምበር በዚ ነገርዚ ካብ ንሕመስ ሓያለ አዋርሕ ኢና አሕሊፍና በለቶ” ሕጂውን ንብዓታ ጸረር እንዳ በለ።

“ጐይታ ደአ እንታይ ይብለኪ ቐሩብ” ይብላ ድሕሪ ፓስተር ትርፍ ኢሉ።

“እንድዲ ኤፍሬም ሓወይ ጐይታ ንዓይ ኩነ ንስድራይ ዝሓደገና እዩ ዝመስል። ብዛዕባ ሰመረ ሓወይ ብዝሓሰብኩዎ ቐጽሪ ምስ ጐይታ ክሓርቐን ክበኣስን እየ ዘሕልፎ ዘለኹ።” ኢላ ድንን በለት።

“ግን ክድሕንኳ ሓደጉ እዩ ተሪፍዎ ኔሩ። ዳርጋ ንጐይታ ተቐቢልዎ ኔሩ። ከመይ ጌሩ ግና ኸምዚ ኢሉ ይቐጽ” እንዳ በለ ከይተረድኦ ንሄልን ከጸናንዕ ኢሉ ዝሓሰበ ንባዕሉ ብሓዘን ተጨውዩ ምስ አምላኸ ብልቡ ክታረኽ እደሊ ነበረ። ቅልጥፍ ኢሉ ነቲ ዓሚቕ ጓሂኡ ከዊሉ። “ሂሊ ሓፍተይ አጀኺ ጽንዒ እግዚአብሄር ካባና ንላዕሊ ንስመር ዮፍቅሮ እዩ። ደሓር ከአ እቲ ኹሉ ጸምናን ጸሎትና እቲ ብቐጸሊ ዝዘራእናዮ ቃል ሓቅን ንኸንቱ ኹይኑ ክብል ጠሪሱ አይወሓጠለይን እዩ። በጃኺ ተረጋግኢ ካብ ቤተ ክርስቲያንውን አይትጥፍኢ” ኢሉ ፓስተር አብ አፍ ደገ ኹይኑ ይጽበዮም ምህላዉ ትዝ ስለ ዝበሎ አብቲ ናይ ነርስ ትምህርታ ክመጽ ምዃኑ ሓቢሩዋ ወጸ።

“ደውዶ አቢሉካይ ይቐሬታ ፓስተር ሓወይ” በለ ዝታ እንዳ አተንፈሰ።

“ደሓየ ብዙሕ ደው አይበልኩን። ትሰምዕ አሎኽ ኢፊ ኣነኳ አብ ዝላ ኸሎኽ ክሕብረካ ሓሲበ ኔሪ። እንተ ኹነ ልበይ ዕጽው ኢሉኒ። ባዕሎም ይንገርዎ ኢለየ ኸአ እየ ሰቐ ኢለ ሓዘኮ ዝመጽኹ። ግና ከአ... እንቋዕ

አይነገርኩኹ። እቲ መርድእ ከም ጥይት ሃሪሙ ኸውድቐካ ምስ ረአኹስ እዚ ኹሉ አካተይ ደንዚዞ” ይብሎ ፓስተር ንሱውን ብሕዙን ገጽ።

“ፓስተር ሓወይ ሰመረ ናብ ጐይታ ክመጽእ ኢልና ምስ ሂሊ ዘይገበርናዮ ነገር አይነበረን። ብተደጋጋሚ ምስኡ ዝነበረ ርክባትና ብወንጌል አብ ምዝርራብ ኢና አሕሊፍናዮ። እገርመካዩ እታ ነብሱ ሓቂ ንምርካብ ፋንፋን እያ ትብል ኔራ። ከምኡ ጌሩ ብዛዕባ ሂወትን ዓላማ ሂወትን ዝሓትት ሰብ አየጋጠመንን። ንሕና ኸአ ብጸጋ አምላኸ ዳርጋ ብኹላ መጽሓፍ ቅዱስ አብ ልቡ ዘሪእናሉ ኢና። ምጽላይሲ መዓስ ሓዲግና” ኢሉ ነቲ ዝሰዕሮ ዝነበረ ንብዓብ ብድሕሪ ምሕባስ “ንሕና ከም ብሓድሽ ክውለድ ንጽበዮ ንሱ ግና ከም ብሓድሽ ይመውት! አሰራርሓ ጐይታ ግና ሓደሓደ ግዜስ አይርደኣካን እዩ” በለ ብተሰፋ ቐብጸት።

“ሓደ ሓደ ግዜዶ በልካ። መብዛሕቱ ግዜ’ባ ምበልኩ ኣነሰ” በለ ፓስተር። አስዒቡ ከአ። “እወ ካብ አሰራርሓ እግዚአብሄር እተን ዝርድኣና ብመንጽር እቲ ዘይንርድኦ አሞሂድና እንተ ረኣናየን እዝየን ውሑዳት እየን። ሓደ ካብቲ ክብረቱ ኸአ ምስጢራውንቱ እዩ መስለኒ። እንተ ኹነ ንሱ አይጋገን እዩ። እንዳ ተረድኣና ኹነ ከይተረድኣና ዝገብሮ ኹነ ዝብሎ ኹሉ ሓቅን ጽድቅን እዩ። እግዚአብሄር ከአ ንምንታይ ዘየፍቀርካኒ ኢሉ እምበር ንምንታይ ዘይተረዳኣካኒ ኢሉ ዝውንጅለና አይመስለንን” እንዳ በለ ብመኪናኡ ጌሩ ንቤቱ አብጽሖ።

ኤፍሬም ንማለቱ አብ ዓራቱ ይሰቀል እምበር ድቃስ ግና ከመጽ አይከአለን። ካብ ክቱር ጓሂ ዝተላዕለ አይ ክጽሊ አይክድቅስ ጐብ ኹይኑ ምስ ንብዓቱ ክቃለ ሓደረ። ሓያሎ መዓልታት ከአ ብሓዘን አሕለፈን። ድሕሪ ክልተ ቐነ አቢሉ ሓስን ነቲ ናይ ዕረፍቲ እዋኑ ምስ ስድራኡ ክሕልፎ ነስመራ ይመጽእ። ንሱ አብ እዋን እቲ እኒ ሰመረ ዝተጐድኡሉ እዋንውን ንዕረፍቲ መጸኡ ስለ ዝነበረ አብቲ ሓሚቕ ኢጋጣሚ አይወዓለን። ሓስን ሊጋስ ብምዃኑ። ብዕረፍቲ ይኹን ብስራሕ ናብ አስመራ ምስ ዝመጽእ ደብዳቤታት ካብ ብጽቱ ከይሓዘ አይመጽእን ነበረ። ንገሊኦም እንተሰ ብተሰፋ ምቐራጽ እንተሰ ብተህኪድ ደሃይ ስድራኦም ንዘይገብሩውን ክጽሕፉ የተባብዖም ነበረ። ከምለስ ከሎውን ካብ ናቱ ንላዕሊ ናይ ብጽቱ መልእኹቲ ካብ ወለዶም ተማሊእሎም ምኽድ ይመርጽ ነበረ። ድሕሪቲ ንብዓል ሰመረ ዘጋጠመ ኩነታት። እቶም ዝተረፉ ሰንኩላን ናብ ዝተፈላለዩ ቦታታትኳ ፋሕ እንተ በሉ ሕጂውን ነቶም ምስኡ ዝተመደቡ ከም አመሉ ካብ ዝተፈላለዩ ብጽቱ ደብዳቤታት ተሰኪሙ መጸ። ነተን ሓዘወን ዝመጽ ደብዳቤታት ክብጽሕ ብምባል ቦርሳኡ ክፈቱ በቲ ዝቐረበ አድራሻ ጀሚሩ ናብቲ ዝረሓቀ ንምጉዓዝ ነተን ደብዳቤታ ጸፍጸፈን። ከምቲ መደቡ ድኻሙ ብዘይ ምጽብጻብ አብጸሑሎም ከአ ጸሓይ ዕራርቦ ንቤቱ ተመልሰ።

ናብ ቦታኡ ኢጋ ምምላሱ ንእሽቶ ሓብቱ ሳንጣኡን ክዳውንቱ ሓጸጸባ ንምድላው ቦርሳኡ ሃሰሰ ክትብል ከላ ሓንቲ ደብዳቤ ትረክብ እሞ ሓሰን ከብቲ ዝዞረሉ ቦታ ክሳብ ዝምለስ ኣብ ስቱር ኣቐሚጣትሉ ትጸንሖ። ምስ ተመልሰ ሽኢ፡ “እዚኣ ዝረሳባኪያ ደብዳቤ ኣብ ቦርሳኻ ረኺብ” እንዳ በለት ሃቡቱ።

“ኣጠልቂኹያ ዲኺ” ሓተተ ሓሰን ህውኽ ኢሉ።
“ኖኖ...” በለቶ ሓብቱ ርእሳ ብኣሉታ እንዳ ነቕነቕት።
“ግርም ኣምጽኦ በሊ” ኢሉ ተቐባ። ኣቐብል ኣቢላቶ ምስ ወጸት።

“ኣየ ሰሙር ዓርከይ ከምዛ ዋዛ ሓቐቕካ። ጨካን ኢኻ ወላሂ ዘይትማላኖኽ” እዛ ደብዳቤ እዚኣ ሓዲግካለይ ኣርሒቕካ ዝገሸካሲ እንታይ በዲለካየ” እንዳ በለ ንበይኑ ዓጀው በለ ሓሰን፡ ወዲ ሸኽ። እታ ደብዳቤ እቲ ዕግርግር ቅድሚ ምዃኑ ሓሰን ኣብ ቀዳመይቲ እግሩ ንዕረፍቲ ክመጽእ ከሎ ሰመረ ዘማልኦ እኳ እንተ ነበረት፡ ነታ ደብዳቤ ናብ እንዳ ኣቦይ በርሂ ሽይብጽሓ ብሓደ ሓደ ነገራት ተደናጉዩ ሽሎ ኣቲ ግጭት ከም ዘጋጠመን ንሱውን ብህጽጽ ስለ ዝተጸውዒን ምስኡ ሒዞዋዩ ተመሊሱ። ኣብ ካልኣይ እግሩ ምስ ተመልሰ ደሃይ ሰመረ ኢሎም ተሸኽ ምስ ኣበሉዎ እዩ ብስቱር ረግጺ መርድእ ዘቃልሓሎም። ነታ ደብዳቤ ግና ክህበም ኣይከላለን። “ክህበምዶ” ክብል ይጸንሖ እሞ ተመሊሱ ሽኢ፡ “ክላእ ሕጂ ጭራም ወረቐት ሂበ መሊሰ ነቲ ሓዘን ከተሳሰለ እምበር ፋይዳ የብሉን” ኢሉ ሽኢ ኣብ ቦርሳኡ የቐምጣ። ሓደ-ሓደ እዋን ከኣ ኣሮማይ ክቐዳ ኣሎኒ ኢሉኳ ንምቐዳዳ ድንዕ እንተ በለ፡ “ዓገብ፡ ደብዳቤ ሰሙር ዓርከይ ክቐድድ፡ ፍጹም ኣይውዕሎን እየ” እንዳ በለ ምስ ነብሱ ብምክርኻር ከኣ ይምለስ ነበረ።

እታ ንእሽቶ ሓፍቱ ነታ ደብዳቤ ሓዲጋትሉ ምስ ከደትውን ከም ኣመሉ፡ “እዛ ደብዳቤ እዚኣ ኣብ ምዕራፋ ሽብጽሓ ኣሎኒ። ሰመረ ይሰዋእ እምበር ትብጽሖ ናብ ሰድራይ ኢሉ ስለ ዝጸሓፋ ናብ ሰድራኡ ክትበጽሖ ኣለዋ፡ ኣብቲ እዋንቲ ብሂወት እንተ ዝጸንሓኒ እታ ደብዳቤ ኣብጸሕካያዶ ኢሉ ምተወከሰኒ። ሰመረ ብስጋኡኳ እንተ ተፈለየኒ መንፈሱ ኣሎ፡ ነዛ ደብዳቤ እንተ ዘይመሊሰሉ ክቐየም እዩ። ሰድርኡ ደብዳቤኡ ርእየን ሓዘን እንተ ደገሰን ንቐሩብ ሰዓታት እዩ እንተ ሽኑ ኣነ ግና ሕድረይ ናብ ምዕራፋ ኣብጸሒያ ሕልናዊ ቅሳነት ክህልወኒ ኣለም” ኢሉ ነታ ደብዳቤ ከብጽሓ ንርእሱ ኣእመና።

ንጽባሒቱ ሒደት ኣራፍድ ኣቢሉ ናብ እንዳ ኣቦይ በርሂ ኣምርሖ። እቶም ሰድራ ወደም ዝረኽቡ መሰልዎም ኩሎም እንዳ ኣሕነቕነቐ ተቐበሉዎ።
“መሳኪን ሰድራ፡ ኣነ ሓዘን ከይደግሰም ይብሉ፡ ንሶም ለካ ክሳብ ሎሚ ኣብ ሰልሚ ሓዘን እዮም ተዘፍዚፎም ዘለዉ” በለ ብልቡ።

“ባባ በርሂ፡ ሓዘን ፋይዳ የብሉን፡ ምሕዛን ባህርያዊ እዩ፡ ኣብ ሓዘን ምጽናዕ ግና ሕማም እዩ። ንሓዘን ብሓዘን ምእንጋድ ንቡር እኳ እንተ ሽኑ ንሓዘን ብሓዘን ክትፈትሖ ምፍታን ግና ዝገደደ ሕጽር ሕማም ምጥራይ እዩ” በሎም ካብ ሓዘን ክወጹ እንዳ ተማሕጸነ።

“ደሓንዩ ወይለቦኻ ሓዚናኽ ኣበይ ክንበጽሖ ኢልና። ከመይ ኣሎኻኽ ንሰኻ” በሉዎ ኣቦይ በርህ ምስ ድፋቕ ፍሸኻታ ሓዊሶም።
“ደሓን እየ። ሰመረ ጸሓይ ኩልና ሕዞዋ እዩ ሽይዱ፡ ኩሉ እዋን ቁሪ ኩሉ እዋን ጸልማት ኩይኑ ይሰመዓና። እንተ ሽኑ ሓዘን ክልተ ሳዕ ከይተሰንፈና ኣንጻራ መኪትና ንነብር ኣሎና።”
“ኣንታ ሓሰን ወደይ ንሰኽምዶ ትቐተሉ ኢኹም፤ ንሰኽምሲ ትሕብሐቡ እምበር” ጀመራ ኣደይ ለምለም ብምረት።
“ማማ ለምለም፡ ድሙን ሰውራን ሓደ ዝገብረን ክልቲኤን ስለ ዝወልዳ ጥራይ ዘይኩነስ ክልቲኤንውን ደቀን ስለ ዝበልዓ እየን” በለ ሓሰን።

“ሓሰን ወደይ ሕጂኳ እዋን ሰውራ ኣይኩነን፡ ሕጂ መንግስቲ ክትኩኑሉ እምበር ሰውራ ተካይድሉ መድረኽ ኣይኩነን። ካን ሰውራ እንዳ በልኩም ሱርና ምሒኹም” ኣንጻርጸሩ ኣቦይ በርሂ።
“ግዲ ይብልካን ባባ በርሂ ናይ እዋን ጉዳይ እዩ እምበር ንሱስ ኣይተርፍን እዩ” ይብል ሓሰን ካብቲ ነገር ብኸመይ ከም ዝወጽእ ጨኒቐዎ።

“ኣየናይ እዩ እቲ ዘይተርፍ” በሉ ኣቦይ በርሂ ብልዕሊ መንጽጮም ኣሰሊኹም እንዳ ጠመትዎ።
“እቲ መንግስቲ ምዃን ማለቲይ እዩ” ይብል ሓሰን ሀድእ ኢሉ።
“መኣስ ኣንታ ሓሰን ወደይ፤ ምስ ጸነትና” ቀጸሉ ኣቦይ በርሂ ካብ ኩራኦም ከይዘሓሉ።
“ኣቱም፡ እንታይ ግበር ትብሉዎ ኣሎኹም ዝወዲ!” ሰብኣየን ገንሓ ኣደይ ለምለም። “እንታይ ፈሊጠ ኢልክኒ፡ ዓንጽዓንጽ ንማዕጸ ይብሉ፡ ኣይትሓዘለይ ዝወደይ ሃሂ እንዳኣሉ ከዕብደና ኢሉ ወይለቦኻ” ኢሎም ምልስ በሉ ኣቦይ በርህ።

“ቅቡል ርእይቶ ኢኻ ሂብኻ ባባ በርሂ፡ ብዙሕ ሕርኽርኽ ዝብል ነገር ከምዘሎ ግሉጽ እዩ እንተ ሽኑ ተዛሪብካሉ ኣይተዛሪብካሉ ዘይፍታሕ ካብ ኩነ ሰቕ ይሓይሽ” በለ ሓሰን ንሱውን በቲ ነገር ካብኦም ንሓዕሊ ሕዞን ምዃኑ እንዳ ኣንጸባረቐ።
“ወይለቦኻ ክፈኹሰና ኢልና እምበር ተዛሪብና ከነስምዕ ኢልናስ መኣስ ኪንና” ቀጸሉ ኣቦይ በርሂ።
“ኣቕኹም ንሱስ” ኢሉ ዝን በለ ብድንጋጽ። ንሳቶምውን ምስኡ። ሓሰን ካብቲ ኣርእስቲ ንምምላቕን ካብቲ ዝነታውን ንምህዳም ብምባል፡

ደሃይ መንግስትን ሂላን አጣዮቹ። ደሃን ከም ዘለዉን መንግስት ንሰራሕ ሂላንውን ናይ ማይ ክትከፍል ንማዛጋጃ ቤት ከም ዝኸደት ሓበርዎ። ንሱ፡ ሓዘን ሰመረ ኣብ ውሽጢ ደዋም ከም ዝኣተወ ርእይ ምስ ኣበሎም እዩ ዘረጋገጸ። ብውሽጡ “እዛ ደብዳቤ እንተ ሃብኩምዎሲ፡ ነዚ ሓዘኖም የበእሶዶ የፍኩሶ” ምስ ዝብል ኣንጻር ሓሳባት ምቅላስ ቀጸለ። ሓሳቡ ከይቅይር ስለ ዝፈርህ ግና “ንኸልተ ነገር እየ መጺኤ፡ እቲ ዝግበየ፡ ገንጽኩም ንምርኣይን ሃለዋትኩም ንምፍላጥን ክኸውን ከለዩ እቲ ካልኣይ ከኣ፡ ነዛ ንኸንደይ እዋን ዝገባርኩዎ ደብዳቤ ኸብጽሕ ኢለዩ” በሎም ቅልጥፍ ኢሉ።

“ናይ መን ደብዳቤ ደኣ ኹይኑ?” ሓተታ አደይ ለምለም
 “እቲ ኹነታት ቅድሚ ምግጣሙ ሰመረ ኣብጽሓለይ ዝበለጸደ ኣብቲ ዝሓለፈ እግረይ ሓያለ ሳዕ ክህበኩም ኢለኝ እንተ ሓሰብኩ መሊሱ ሓዘን ከይደግሶም እንዳ በልኩ ግና ክገብሮ ኣይከኣልኩን።”
 “ሓሰን ወደይ ሓዘን ካብዚ ንላዕሊ ክሰርጽና ኣይከእልን እዩ። ኣይትሻቐል ዝወደይ ደሓር ከኣ፡ ንሰመረ ንሱ ወዲ ንሱዩ ሓድጉ እምበር ውላድ የብሉን።” በልዎ ኢዶም ዘርጊሖም ነታ ደብዳቤ እንዳ ተቐበሉ። “እንተ ኹነ እታ ደብዳቤ ናብ ሂላን ትብል ስለ ዝነበረት ባዕላ ትኸፈታ ተበሃሂሎም ኣቐመጥዎ። ሓሰን፡ ሓደት ብድሕሪ ምዕላል፡ ተሰናቢቱዎም ከደ።

“ደንግዮኪዶ ማማ” እንዳ በለት ኣተወት፡ ሂላን።
 “ኣይፋልክን እዛንዳይ ደሓር ከኣ መጠረሰታ ወርሒ እንድዩ ሪጋ በዚሓኪ ይኸውን። ሃዩ ግዳ ደብዳቤ ኣምጽምልኪ ኣለዉ” መለሳ አደይ ለምለም።

“ካብ መን?” እንዳ በለት ናብቲ ዝኣመታላ ክፍሊ ብምሕላፍ ነታ ደብዳቤ ከፊታ ምንባብ ጀመረት። ኣይጸንሖትን፡ “እዋይ ኣንታ ኣምላኽ ሓቂ ድዩ፡ ኣንታ ኣምላኽይ! ባቢ... ማማማ... እንዳ በለት ብጉያ ናብቲ ዝነበርዎ ክፍሊ መጸእ “ሰመረ ሓወይ ድሓኑዩ፡ ድሓኑዩ፡ እንደገና ክንራኸብ ኢና” እንዳ በለት ክትዕንድር ዝረኣዩ ወለድታ እቲ ነገር ጋን ከይኑዎም ብቐውታ ጠመትዋ።

“ሂላን እንታይ ኢኺ ትብልዮ?” በሉ ኣቦይ በርሂ ካብ ወንበሮም ተንሲኦም። ሓንሳእ ጽናሕ በባ እንዳ በለት ቲለፎን ኣልፂላ ናብ ኤፍሬም ደወለት። “ሂሎ ኢፍሬም ኣነ ሂላን እየ።”

“ኩሉ ደሓን ሂሊ?” ሓተተ ኤፍሬም፡ እቲ ብቐድሚኡ ኣብ ዝነበረ ምሽት ብገበታ ጓሂ ተዋሒጡ ሃጢሙ ዝነበረ ድምጺ ሂላን ሎሚ እንታይ ከምዘገልጹ እንዳ አገረሞ።

“ዘጥዕመካ እንተ ኹይኑ ብጀኻ ቀልጢፍካ ምጽእ” ትብሎ ሸገርገር ኢላ።

“ገዛ ድሓን ዲኹም ሂሊ፤ በለ ሕጂውን ብሻቅሎት።

“ደሓን ኢና ደሓን ብሰራት እዩ ብሰራት።”
 “ብሰራት፤ ብዛዕባ እንታይ?” በለ ተገሪሙ።
 “እወ ብሰራት ብዛዕባ ሰመረ ሓወይ፡ ዓቢ ብሰራት ንዓ ጥራይ ቀልጥፍ” ኢላ ነታ ቲለፎን ትጽግዋ።

“ድሕሪ መርድእዶ ብሰራት ኣሎዩ፤ ብሰራት ብዛዕባ ሰመረ ትብላንሱ፡ ብዛዕባ ሓመድ ኣዳም ዝለበሰ ሰብ እንታይ ዓይነት ብሰራት ክርከብ ይከኣል?” በለ ጋን ኩይኑዎ። ብዝኹነ ቃል ሂላን ንኸዕብር ነታ ቲለፎን ኣቐሚጡ ብቐጥታ ብሸክለታኡ ተወጢሓ ናብ እንዳ ኣቦይ በርህ ኣምርሖ። ብሸክለታኡ ኣብ ጸጋማይ ወገን እቲ መንደቕ ኣጸጊዑ ክኹሕኩሕ ጀመረ። ሂላን ከፈተቶ፡ “ኤፊ ሓወይ” ኢላ ብሓጉስ ተሓቐፈቶ።

“ኣቲ እዚ ወዲ ብሂወት ኣሎ ድዩ?” በለ ደንጽዩዎ።
 “ኣሎ”ው፡ ኣረ ኹብኡ ንላዕሊዩ” መለሰትሉ።
 “ክብሪ ንጉይታ ይኹን! ኣቦይ ኣሎኹ ደኣ በለ” በለ ኤፍሬም ንምርኣዩ እንዳ ተሃንጠየ።
 “ኣብዚ” በለቶ ሂላን የማነይቲ ኢዳ ዘርጊሓ ነታ ደብዳቤ እንዳ ኣቐበለት። “ኣቦየናይ ከባቢ ኹን ይኸውን?” እንዳ በለ ነታ ደብዳቤ ተቐቢሉ ገንጸለ።

ትሕዝቶ እታ ደብዳቤ እናነበባ ግና ንሱውን ክልወጥ ጀመረ። ብኡ ንብኡ ምርክኽ ኢሉ “ኣታ ብሩኽ ኣምላኽና፡ ጸሎት እትሰምዕ ብሓቂ ንሰኻ ህያው ኢኻ...” እንዳ በለ ኣእዳዉ ኣብ ልቡ ጽዒኑ ንላዕሊ ጠመተ። ድሮ ካብ ኣዲንቱ ገበታ ንብዓት ዛርዩ ብመዓንገርቱ ኣቢሉ ናብ ክሳዱ ተዓዘረ። እዚ ንብዓት እዚ ግን ናይ ሓዘን ንብዓት ዘይኩነስ ናይ ሓቀኛ ልባዊ ሓጉስ መግልጺ ነበረ። ሂላንውን ከይተፈለጣ ብየማናይ ጉኑ፡ ኣብ ልዕሊኡ ደው ኢላ ሓውሲ ጉምብስ ብምባል ኣእዳዋ ብኸሳዱ ኣሕሊፋ ርእሱ ናብ ሕቕፋ ብምጽጋዕ ሓቢሮም ንብዓት ሓጉሶም እንዳ ኣውሓዙ ብልዩም ኣመስግኑ ነበሩ።

“ኣነ ዓልዮትኪ! ኣቱም ቋልዑ እንታይ ትገብሩ፤... ሂላን፡ ተጸሊልኪ ዲኺ፤ በሊ ኣቦኺ ኸይርእዩኺ” በላ ኣደይ ለምለም ኣቦይ ኣትያ ኢለን ክርእያኣ ተቐልቂለን ብድሕሪ ምዕላብ። እቲ ምትሕቕቓፎም ኩነ ኢሎም ዝገበርዎ ዘይኩነስ ንኸልቲኦም ብማዕረ ምስ ኣምላኽ ከማጉቶም ዝጸንሖ ሕቶ ንጽር መልሲ ስለ ዝረኸቡሉ፡ መንፈስ ክልቲኦም ብምስጋና ስለ ዝተጣመረ ጥራይ እዩ ዝነበረ። ብፍላይ ኤፍሬም ኣብ ሕቕፊ ሂላን ክሹጉጥሲ ይትረፍ ነዛ ሰላም ክብላውን ምስ ፍርሃትን ሕንክትን እቃላስ ከምዝነበረ ኣይረሳዕኩምን ትኹኑ። እቲ ምትሕቕቓፎም ነደይ ለምለም ጥራይ ዘይኩነስ ንኸልቲኦምውን ናብ ልዩም ምስ ተመልሱ ኣስምቢድዎም እዩ። ኤፍሬም ብድድ ኢሉ፡ “ማማ ለምለም ኣይተጸለልናን መልሲ

ጸሎትና ስለ ዝረኸብና ግና ቀልብና አጥፊእና ኸኸመሰግን ጸኒሕና" እንዳ በለ ተኸቲለውን አተወ።

"እንታይ እያ ትብሎ እዛ ቐልዳ አንታ ኤፍሬም። ሰመረ ሓወይ ድሒት እዩ፡ ክረኸቦ እየ ትብለናሲ እንታይ ዘረቡኡ እዩ፤ በጃኻ እስከ ንበበልና እታ ደብዳቤ ብዛዕባ እንታይ እያ፤" በሉዎ አቦይ በርሄ ካብ መንበሮም ከይተንሰኡ።

"ደስ እንዳ በለኒ እምበር" ብድሕሪ ምባል ክነባ ጀመረ።

"ዝኸበርኩም ሄሊ ሓብተይን ኤፍሬምን፡" ኢሉ ምስ ጀመረ።

"ድማ ኸእ ንኸልተኹም እዩ ጽሒፋልኩም! ደሓንዶ ዓዲ" በላ አደይ ለምለም ብጥርጠራ። "ዓድስ ከምሎሚኳ አይደሓን። ስምዕኒ ጥራይ ማማ ለምለም" ኢሉ ንባቡ ቐጸለ።

አቐዲመ ነቲ ናብ ብርሃን ምድሓት ዘበቐዓኒ እግዚአብሄርን ንጐይታና የሱስ ክርስቶስን ከመሰግኖ እፈቱ። እቲ ንዓኹም ዝበርሃልኩም ሓቂ አባኻትኩም ጥራይ ዓሪዱ ስለ ዘይተረፈ፡ ናባይ አቢሉ ብዘካየዶ ወረራ ንዓይውን ስለ ዝበጽሓኒ እነኹ ካልእ ፍጥረት ዝኹንኩ ኹይኑ ክሳብ ዝስመዓኒ እሕጉስ። ብዙሕ እዋን ብዛዕባ ሂወት ንዝነበረኒ ሕቶታት መልሲ አብ ዝጨንቀኒ ግዜ ንምንታይ ምስ ብጽተይ ዘይተሰዋእኩ ኢለ ይሓትት ነረ። ሕጂ ግና ካብቲ ዝሓለፈ መስዋእትታት ዝሰወረኒ፡ ነዚ ኸብቐዓኒ ኢሉ ምዃኑ በሪሁለይ። እቲ አብ ልዕሊ ሂወተይ ዝገበርኩም ናይ ጸሎትን ቃል አምላኸን ዘርኢ ከምቲ ትምነይዎ ዝነበርኩም እንሆ አብ ፍረ በጹሖ። አብዚ ዘሎኹም ቦታ ካባኻትኩም ዘይሰንፉ መንፈሳውያን ኢጋጢሞምኒ ብዝተፈላለዩ ሰራሕ ምኽንያት ዝመጽኳ እንተ ኹኑ ግናኸ ልክዕ ከማኻትኩም ነቲ ሰማያዊን ምድራውን ተልኡኹአም ላጻፎም ዝነጥፉ ተወላታት ሰብ ዓላማ እዮም። ነቲ ንሰኻትኩም ዝዘራእኩምዎ ቃል ንሳቶምውን ስለ ዘሰተይዎ እቲ ቃል አባይ ቦጂሉ እንሆ እፈሪ።

ብዝተረፈ አብ ዝቐጽል አሰፊሖ ከዕልለኩም እየ ከም ኡውን ንሓሰን ቀጽለልና በሉዎ። ምእንቲ ክትሕጉሉ ግና እዛ ዝጽሕፈልኩም ዘሎኹ ደብዳቤ አብ ጽባሕ ጥምቀተይ ኩይን እየ። እወ! አብ ከበቢና አብ ዝርከብ ሩባ ወሲዶም አጥሚቆምኒ።

ንለምለመይ፡ ንባባን መንጌን ብዙሕ ሰላም በሉለይ መጺኤ ክርእዮም እየ።
ሓውኹም ሰመረአብዛ
ኢሉ አምበበሎም።

"እንታይ እዩ ዝብሎ ደቀይ፤ እምበርዶ ሰመረ ወደይ እዩ ጽሒፍዎ!" በሉ አቦይ በርሄ እቲ አንባብ አጸሓሕፋ ጠሪሱ ስለ ዝተቐየሮም።

ከምዚ እንዳበሉ ኸለዉ መንግስ ካብ ስርሖ ይኣቱ። እተው ክብል ከሎ ሄለን ብድድ ኢላ ተጠምጠመቶ። "እዋእ...ደሓንዶ ዓዲ" በለ ንኹላቶም ብብሓይ እንዳ ጠመተ።

"እንታይ ፈሊጥና ኢልካና፡ እንታይ እዮም ዝብልዎ ደቀይ፤" በሉ አቡኡ ንባዕሎም ተገሪሞም።

"ሄሊ እንታይ ተረኸበኒ" በላ ናብኣ ንቐልቁል እንዳ ተመልከተ። ሄለን ነታ ደብዳቤ ካብ ኤፍሬም ተቐቢላ ሃበቶ። ብደዉ ክልተ ሰለስተ ግዜ ብድሕሪ ምንባብ "አንታ ንስኹምሲ ንሰመረ ሓወይሲ ከማኻትኩም መንፈሳዊ ገርኩም ኔርኩም ኢኹም፤"

"ንሕና አይኩናንን አምላኽ እዩ ቀይርዎ" በለ ኤፍሬም ቐልጥፍ ኢሉ።

"እታ እንታይ ኢኹም ትብሉዎ፡ ዘይተብርሁልና እንታይ እዩ ኸንንኩም፤ ሰመረ ከምሓ ብህይወቱ ዘሎ ኔርኩም፡ ድሒት እዩ፡ ክንራኸብ ኢና፡ እናበልኩም ልብና ትሰቐልዎስ እንታይ ማለትኩም ኢኹም፤ ነውሬዝም ደቀይ ብመዋቲ አይጽወትን እዩ" በሉ አቦይ በርሀ ኩራ ሓዊሶም። ሓደት ብድሕሪ ምሕሳብ "ይቐሬታ ባባ በርሀ፡ ሰመረ ድሒት እዩ ክንረኸብ ኢና፡ ክንብል ከሎና ብመዋቲ ክንጸወት ኢልና ዘይኩነሱ፡ መዋቲ ናብ ዘለኣለማዊ ሂወት ከም ዝተሰጋገረ ስለ ዘረጋገጽና ኢና። ናይ ትማል ከቢድ ሓዘንና ብናይ ሎሚ ዓሚቕ ሓጉስና ስለ ዝተዋሕጠ እምበር ሞት ሰመረ ስለ ዘየሕዘንና ኹይኑ አይኩነን።" በሎም።

"ከመይ ማለትኩም፤ እቲ ነገር ብዝተዛረብኩምሉ መጠን ነቲ ነገር ተብርሁልና ዘለኹም ከይመስለኩም። እቲ መሊሱ ምስጢር እንዳ ኹነናዩ ዝኸይድ ዘሎ" በሉ ሕጂውን ግሉጽ መልሲ ብምንዳይ። "አይተጋገኹምን እቲ ዝዘረብሉ ዘሎና ምስጢር ስለ ዝኹነ ክሳብ ዝግለጽልኩም እንተ ዘይበርሃልኩም አየገርምን እዩ" ይብሎም ሕጂውን ሀድእ ኢሉ። "እዋ ግለጽልና!" በሉ ብህንጦይነት።

"ሰመረ፡ ካብ ደብዳቤኡ ከም ዘረጋገጽናዮ፡ ቐድሚ ምሟቱ ንጐይታ የሱስ ክርስቶስ ከም ናይ ብሕቲ መድሓኒኡ ተቐቢሉዎ ምስኡ ዘልኣለማዊ ሕብረት መስራቱ እዩ። አብዚ እዋን እዚ አብቲ ናይ ዘልኣለም መንግስቲ ምስ ጐይታ ኹይኑ መጠን አልቦ ሓጉስን ሰላምን የሰተማቐር ምህላው አጸቢቐና ንፈልጥ ኢና።" ትብል ሄለን ብወገና።

"አንታ እንታይ እዮም ዝብልዎ" በላ አደይ ለምለምውን ናብ መንግስ እንዳ ጠመታ።

"አደ፡ አወድእዎም እንዶ! ንሳቶም ዝብሉኹም ዘለዉ ሰመረ ሓወይ ቐድሚ ምሟቱ መንፈሳዊ ኹይኑ ኔሩ እዩ። እዚ ደብዳቤ ኸም ዝሕብሮ ወድኹም ናይ ጴንጠ እምነት ቅኑዕ ምዃኑ አሚኑሉ ኔሩ እዩ።" መለሰ መንግስ።

“ሰመረ ወደይሲ...ብሓቂ መገዳ ጴጌጠ ሓቂ እዩ ክብል ሰሚዕኩዋ” ሓተቱ አቦይ በርሀ።

“ከምኡ ጥራይ ዘይኩነስ ንባዕሉውን ዕሉል ጴጌጠ

ኸምዝተቐየረ እዩ እዚ ደብዳቤ ዝሕብረና” በለ መንግስ ናብ ክፍሉ እንዳ ሓለፈ።

“እሞ ደጋፊ እምነትኩም ስለ ዝረከብኩም ድዩ እዚ ኹሉ ሓጎስ” ደገሙ አቦይ በርሂ ናብ ሂሳብን ኤፍሬምን እንዳ ጠመቱ።

“አይፋለን ናይ ዘልኣለም ሂወት መዋርሱት ስለ ዝረኽብና

እምበር፡ እምነትናስ አብ ድጋፍ አምላኽ እምበር አብ ድጋፍ ሰብ ስለ ዘይተመሰረተ፡ ሰብ ይደግፎ አይደግፎ ሓቂነቱ እንዳ ጎልሖ እምበር እንዳ ቀሃመ አይከይድን እዩ” መለሰ ኤፍሬም።

ሂሳብ ብወገና፡ “ባባ፡ ሞት ሰመረ ሓወይ ከመይ ከምዝኸበደኒ ንስካ ትፈልጥ ኢኻ፡ እዚ ጥዑም ዜና እዚ ኸአ ክንድ ምንታይ ከምዘሓጎሰኒ ንስኻ ምስክር ኢኻ፡ እዚ ነገርዚ ሓቂ እንተ ዘይከውን ብጉህይተይ ምሃሎኹ። ሕጂ ግና ሳላ ጎይታ የሱስ ንሰመረ ሓወይ አብ ዝበለጸን ዝኸበረን ቦታ ክረኽቦ እየ ምስኡውን ንዘልኣለም ክጎበር ምኃነይ ካብዚ ወድዓዊ ናብራ እዚ ንላዕሊ ዝተረጋገጸ ሓቂ እዩ” በለት።

ኤፍሬም አፍደገ ስለ ዝረኸበ ነቦይ በርሀን ሰበይቶምን ንመንግስን ምድሓን ብክርሰቶስ እምበር ብሃይማኖተይ ሃይማኖትካ ኸምዘይኩነ ወሰን ኢሉ ክዝርዝራሎም አምሰዩ። አቦይ በርሀ አብቲ እዋንቲ ጽቡቕ ኩነ ኹፋእ ከይተዘረቡ ክሰምዕዎም አምሰዩ። አይይ ለምለምውን “ከምቲ ዘልኩዎ ይግበረልና እምበር እንታይ ይበሃል ኩይኑ” ኢለን ጥራይ ሰቕ በላ። በታ ትመጽእ ዝነበረት ሰምበት ፓስተር ቶማስ አንጊሁ ናብ ቤተ ክርስትያን ብድሕሪ ምኃድ አብታ ኦፊሱ ኹይኑ ነቲ ሰዓት ዓሰርተ አቢሉ ዝጅምር ናይ ቅድሚያ ቅትሪ ጉባኤ ብጸሎት ክዳሎ አርፈደ። መዘምራንውን ከም አመሎም ክለማመዱ ብምባል እቲ ምእመን ቅድሚያ ምምጽኡ ይተኣኻኸቡ ነበሩ። ፓስተር እንዳ ጸለየ ኸሎ ሓደ ነገር ሰሚዑ ብድድ በለ። እቲ ዝሰምዖ ድምጺ፡ ድምጺ አምላኽ ዘይኩነ እቶም መዘምራን ሰላም እንዳ ተበሃላሉ ኸለዉ ዝብልዎ ዝነበሩ ነገር እዩ ዝነበረ። ማዕጸ ኸፊቱ እንተረአየ ከምቲ ዝሰምዖ ሂሳብ ምስቶም ብጸታ ሰላም ክትበሃልን ብቕዱስ ምምስራዓም ክትሰዓዓምን ምስ ረአየ ምእማን አጸገዋ። “አየ አብ ኤፍሬም ዘሎ ጸጋኳ ንበይኑዩ” በለ ርእሱ እንዳ ነቕነቶ። ንፓስተር ቀንዲ ዘደነቕ ነገር፡ ምምጽእ ሂሳብ ጥራይ ዘይኩነስ እቲ ብገሂ ጸለሎ ተኸዲኑ ዝነበረ ገጸ ብሰሓቕን ፍሽኽታን ተወሊዑ እቲ አብ ርእሳ ዝነበረ ጸሊም ናይ ሓዘን መንዲል ተደርብዩ ርእሳ ተቶኩሱ ሓሪ ከመስል ናብ እንግዲዓአ ወዲቑ፡ ልክዕ ሓደ ዓብይ ደበስ ከም ዝተደበሰት ኩይና ስለ ዝረአየ እዩ።

ፓስተር ብዘይልቡ ናብቲ ናይ መዘምራን ክፍሊ ብምኃድ፡ “ሂሊ እንቋዕ ደሓን መጽኺ” ብምባል ጽቡቕ ጌሩ ሰላም በላ። ነቶም መዘምራን ከአ “ጸሎትኩም ተመሊሱ እንቋዕ ሓጎስኩም” ኢሉዎም ንሂሊን እንታይ ተረኽቦ ኢሉ ክሓታኳ እንተ ደለየ ግዜ ስለ ዝኣኸለ ግና “ደሓር ክንራኽብ” ኢና ኢሉዋ ናብ ሕልፈኒኡ አተወ። እቲ ጉባኤ ተጀሚሩ ቅድሚያ ምዝሃሙ ሂሊን ምስክርነት አሎኒ ኢላ ስለ ዝነበረት ንእሽቶ ግዜ ተዋህባ። ምስ መዘምራን እንተ ዘይኩይኑ ናብ መድረሽ ወጺኦ ተሃሪባ ስለ ዘይትፈልጥ ሓደትኳ እንተ ፈርሂት፡ “ፍርሃት ንኸብሪ አምላኽ ካብ ምጃም አይትኸልክለንን ኢኻ” ኢላ ብምቅላስ ወጺኦ ነቲ ጎይታ አብ ልዕሊ ሓዋ ዝገበር ምሕረት ነገራ ገና ኸይወድኤት። ፓስተር መሪሕዎም እቲ ጉባኤ ብእልልታን ታሕጓስን መልኤ። ዘይሓሰቡዎ ምዝመር ብድሕሪ መዝመር እንዳ አክታተሉ ክዝምሩን ከሸብሸቡን ነዊሕ ግዜ አሕለፉ።

“እነ ድኡ፡ እዚ ወድስ ከመይ ጌሩዩ ናብ ልባ ከመልሳ ዝኸኣለ አለ” ክግረም እንድዩ አርፈደ” በለ ፓስተር ንኤፍሬም ሰላም ብድሕሪ ምባል።

“ጎይታዩ ንኹልና ናብ ልብና መሊሱና ፓስተር ሓወይ። አይገርመካን! ሰመረ ሞይቱ ምስ በሉኒ፡ ክድሕን እምበር ከመውት እጽብዩ ስለ ዘይነበርኩ፡ እጸቢቐየ ተወቂዱ፡ ክገርመካ ብድሕሪኡ ድቃስ ዝብልዎ አይመጽንን። ጎይታ ግና እሙን እዩ፡ ሰይማን ብገሂ ክወቕዓና ሓሲቡ ጎይታ ግና ደቢሱና። ዘደንቕ እዩ፡ አብ ኩሉ ሂወተይ ከምዚ ናይ ሎሚ ዓወት ተጎናጸፈ አይፈልጥን እዩ፡ ከምዚ እመና ዓብይ ዓወት ዝተዓወትኩ ኹይኑዩ ተሰሚዑኒ።” በለ ኤፍሬም ንሱውን እንዳ ተገረመ።

“ካብዚ ዝዓቢ ዓወት ደኣ መዓስ አልዩ፡ እዚኳ ዓወት ጥራይ አይኩነን ናይ ዓወት ጥርዚ እምበር” መለሰ ፓስተር። ብዓብይ ሓጎስን ምጽንናዕን ንአምላኽ ከመስግኑ ብድሕሪ ምውዓል ከአ ነናብ አባይቶም ተበተኑ። እታ ብሰራት ሓዚላ ዝመጽት ደብዳቤ ንተወሳኺ ሓበሬታ ንሓሰን ተወከስዎ ትብል ስለ ዝነበረት፡ ኤፍሬምን ሂሊንን ተታሓሒዞም ናብቲ ሰድራ ሓሰን ዝነበሩሉ ቦታ ይኸዱ።

ሓብቱ ንሓሰን ማዕጸ ኸፊተቶም፡ ሓሰን አማስያኡ ናብ ቦታኡ ክነቅል ይሻባሸብ ነበረ። አብቲ ርሒብ ገበላ አብ ወንበር ተቐሚጡ ካልእ ንእሽቶ ቕልዓ መረጺን ከምትሕዘሉ ብምግባር ጭሕሙ ይላጸ ነበረ። የማነይቲ ኢዱ አብ ሻድሻይ ወራር ካብ ትቕረጽ ጀሚሩ ኩሉ ነገር ብጸጋመይቲ ኢዱ ይዓምም ነበረ። ንሂሊንን ኤፍሬምን ምስ ረአየ፡

“መርሓባ፡ መርሓባ ዓበይቲ ሰባት፡ ንዓኹም ከይረኣኹ ምእንቲ ኸይምለስ ኢሊ ንዝመጽ ነረ፡ ብትጽቢት ረብረብ ግና ተመሊሰ” እንዳ በለ ብድድ ኢሉ በታ ጸጋመይቲ ኢዱ ብምሕቋፍ ሰዓምም ንሶምውን ዓጸፋ መለሱሉ።

“ውትህርና ኸመይ ረኺብኩኝ!” በሎ ናብ ኤፍሬም እንዳ ተመልከተ። “ውትህርና ብዙሕ ዘይንፈልጦ ነገር አፍሊጡና” መለሰ ኤፍሬም።

“ንኣብነት!”

“ንኣብነት ደኣ ምትኳስ፡ ድስትሊን፡ ሽግር ተጸዋርነት... ወዘተ” ይብሎ ኤፍሬም።

“ወላሂ ከኩፋእ እዩ ምሂሩኩም” ኢሉ እንዳ ተዋዘዩ ሳሓቾ።

“ሂሊ ኸኣ ሓኪም ንምጃን ቀለም ትቐሰሚ ምህላውኪ ሰሚዔ። ሓሊበት ደኣም እንዳ ቤተሰብና ኸትከውን እያ፡ ቀዳምነት መን ከሊኡናዮ። ቤተ ሰብ ሲስተር ሂሊን ኢና እንዳበልና ብዘይ ሪጋ ከንሕክምኳ ተራእዩና” በለ ሕጂውን ብዋዛ።

“ኣብኡ ጥራይ እሞ የብጽሓና። ድሮ ሓኪም ዝኹንኩ እምበር ተሰሚዑኒ” በለቶ ንሳውን እንዳ ሰሓቐት።

“እንታይዶ ተራፋኪዩ ቀሪብኪኳይኺ።” በለ ኤፍሬምውን ብዳዕላ።

“እንታይ ክትረክብ ወደይ፡ ከይጀመርካዶ ይውጻእ እዩ፡

ሓሙሽተ ወርሒኳ ዘይመላእኩስ ክውድእ ከኣ” ተኸላኸለት ሂሊን ሓኒኻ። ሓሰን፡ ሓደት ዝን ብድሕሪ ምባል፡ “እታ ደብዳቤ መሊላ ነቲ ሓዘን ኣወዓዕያትልኩም ትኸውን” በለ ድምጽ ኣህዲኡ።

“ኣይፋላን፡ ብኣንጻሩኳ ደኣ ንኹሉ ሓዘንና ቀንጢጣትልና፡ እታ ደብዳቤ መልእኹቲ ሰመረ ጥራይ ዘይኩነስ ኣምላኻዊ ደበስውን ተሓንጊጣ እያ መጸኣትና” በለት ሂሊን።

“ቀንዲ መምጺኢናውን ብዛዕብኣ የቐንደልና ክንብለካን ሓደሓደ ነገራትውን ክንውከስካን እዩ” በሎ ኤፍሬም ኣኹቲሉ።

ሓሰን ብግዲኡ ጋን ኩና። ቃል ከየተንፈሰ ግምባሩ ብምልክት ሕቶ ቋጺሩ ንኸልቲኦም ደጋጊሙ ብድሕሪ ምምልካት፡ “ኣይበርሃለይን” በሎም።

“እሞ ዘይነበርሃልካ” በለ ኤፍሬም።

“ግርም፡ ሃዩ በል ኣይትደንጉዩ” ብሃንቀውታ ተጸበዩ።

“እታ ደብዳቤ ንባዕላ ብርህቲያ” ብምባል ሂሊን ኣውጺኣ ሃበቶ።

ሓሰን ነታ ደብዳቤ ተቐቢሉ ደጋጊሙኳ እንተ ነበባ፡ እቲ ዝብልዎ ዝነበሩ ብስራት ግና ክረኣዩ ኣይከኣለን። “ኣየናዩ ካብዚ እዩ ብስራት ኩይነኩም!” ሓተተ ሓሰን።

“ሓሰን ሓወይ ምናልባት ንዓኻ ኣይርድኣካን ይኸውን፡ ሰመረ ንጉይታ ከም ናይ ብሕቲ መድሓኒኡን ጉይታኡን ጌሩ ተቐቢሉዎዩ ሞይቱ።”

“ኣሃ...ከመይ ዘይበርሃለይ!... ግና ሰመረ ዕሉል መንፈሳዊ ኩይነ ከም ዝነበረ ሕጂ ኢኹም ትፈልጡ ዘሎኹም ማለት ድዩ!” ኢሉ ብሕቶኣዊ መልኽዕ ጠመቶም።

“እወ፡ በዛ ደብዳቤ ኢና ፈሊጥና” በሉዎ ክልቲኦም ብሓደ ኣፍ።

“እስከ ንዐ” ኢሉ ናብ ውሽጢ ሒዝዎም ሓለፈ። ከፍ ክብሉ ሓቢሩ ኸኣ ንውሻጠ ሓለፈ። ቁሩብ ጽንሕ ኢሉ ናይ ሰእሊ ኣልቡም ሒዙ ብምምላስ ክኣምንዎ ዘይከእሉ ሰእልታት ኣርኣዮም። እቲ ሰእሊ ሰመረ እንዳ ተጠምቀን ቃል ኣምላኽ እንዳ ኣምበበ ኹነ እንዳ ጸለየን ካልእ ነገራትን ዘጠቐልል ነበረ።

“እውይ ሰሙር ሓወይ” በለት ሂሊ ነቲ ብክልቲኡ መዓንጉርታ ክውሕዝ ዝጀመረ ንብዓት እንዳ ሓበሰት።

“እሞ ሓንቲዶ ምሃብካና” በለ ኤፍሬምውን ነቲ ግልብጥብጥ ዝብሎ ዝነበረ ልቡ እንዳ ተቐጽጸረ።

“ጸገም የለን ንዓይ ዝኹነኒ ኣትሪፈ ኣሎኹ። እዚ ንዓኩም እዩ፡ እንተ ኣድለየኒ ኸኣ ኣድቂልኩም ትህቡኒ” በሎም።

“ብዓል መን ደኣ እዮም እዚኣቶም” ሓተተ ኤፍሬም ናብቶም ኣብቲ ሰእሊ ዝነበሩ ኣገልገልቲ እንዳ ኣመልከተ።

“እዚኣቶም ዓረከይ ሓያላት መንፈሳውያን እዮም። እቲ ሒዞም ዘለዉ መንፈሳዊ መትከል ልክዕ ከም ሰውራ እዩ፡ ኩሉ ሂወቶም ኣብ ዙርያ እምነቶም እዩ ዝሕምበብ። እምበኣር ካብ ዩኒቨርሲቲ ቅድሚ ምምራቕም ዓመታዊ ኣገልግሎት ክፍጽሙ እዮም መጸኣም፡ እንተ ኹነ ልዕሊ ተሰዓ ሚኒስቴር ሂወቶም በቲ መንፈሳዊ ነገር ዝተዓብለሉ እዮም። ንኹሉ የርክቡሉ ተዓዊቲሎም” በሎም ሓሰን።

“ክንረኽበም ንኸእልዶ!” በለት ሂሊን ህውኽ ኢላ።

“ጸገም ዘለዎ ኣይመስለንን። ኣገልግሎቶም ወዲኦም ናብ ኣስመራ ካብ ዝምለሱ ሓያለ ጌሮም እዮም። ተመሪቆም ይኹኑ ኣለውውን ዝፈልጦ ነገር የብለይን፡ እንተ ኹነ ክኸዱ ኸለዉ ኣድራሻኦም ሓዲጎምልና ኔሮም ብምባል ከም ብሓድሽ ንውሽጢ ሓሊፉ ሓደት ደቓይቕ ብድሕሪ ምሕላፍ ተመሊሱ መጸ። ሓደ ነገር ኣብ ጭራም ወረቐት ኣስፊሩ ኸኣ ሃበዎ። እቲ ዝሃበዎ ስም ማቴዎስ ዝብል ወዲ ዝነበረ ከምዚ ኣድራሻኡን ዝኸደሉ ቤተ ክርስትያንን ተጸሕፍዎ ነበረ። ንሓሰን ተሰናቢቶም ከኣ ብስራሕ ኣምላኽ እንዳ ተገረሙ ተመልሱ።

ኣብ ሳልስቱ ናብቲ ማቴዎስ ዝበሃል ሓው ብምኻድ ተወሳኺ ሰእልታትን ንጹር ሓበሬታን ተቐብሎ ካብ ኩሉ ዘገረሞም ከኣ ሰመረ ጥራይ ዘይኩነስ ሓሰንውን ተኻፋሊ እቲ ነገር ምጃኑ ዝሕብር ሓበሬታ ምርካቦም ኣዝዩ ደንጸዎም። ወንጌል ንዝሰምዎን ንዝኣምኖን ዘበለ ኹሉ ንምድሓን እምበር ኣስለማይ ወይውን ክስታናይ ኢሉ ኸምዘይጭቅሕ ከኣ በርሃሎም።

“ብቐደሙ ክርስቶስ ናይ ኩሎም ደቂ ኣዳም እምበር ናይ ክርስትያናት ጥራይ ከምዘይኩነ መጽሓፍ ቅዱስ ኣነጽፋዎ እዩ” በለ ኤፍሬም ወንጌል ብዘይ ኣፈላላይ ከምስክሩ ኸምዘለዎም ስለ ዘስተውዓለ።

“አብ ዩኒቨርሲቲ ኦቲካዶ አርእስቲ ይቅየር እዩ፤ አብዚ ቦታ እዚ እቲ ርእሲ ኹነ እቲ አርእስቲ ሓደ እዩ፤ ንሱ ኸአ ብዛዕባ ዩኒቨርሲቲ ጥራይ እዩ” ይብል ዮናስ።

“ብዛዕባ ትምህርቲይ፤” ተቃወመ ኤፍሬም።
“ኩሉ ሓደ፤ ዩኒቨርሲቲን ትምህርትን እንታይ መለሳ አለዎ፤” ንምኳኑኸ ካልእ አርእስቲ አሎኻ ድዩ፤” ይብሎ ዮናስ።

“አሎኒወ” ይብሎ ኤፍሬም።
“ብዛዕባ እንታይ፤” ይብል ተመስገን ብምወገኑ።
“ብዛዕባ መን በለኒ” በሎም ኤፍሬም።
“ብዛዕባ መን እስከ በል፤” አኳለሞ ዮናስ።
“ብዛዕባ ሰለሙን። ሰሌ ካብ ግዜ ምዝገባ ጀሚረ አይረአኹዎን” ይብል ኤፍሬም። ሰለሙን እቲ ሳልሳዮም ኩይኑ ቅድሚ ሓደ ዓመት ብምኸንያት ትምህርቲ ካብ ናቕፋ አገልግሎቱ አወንዚፋ ዝአተወ ብጸዮም እዩ ኔሩ።

“ፍሬሽ ደምበር ክብልዎስ ሓቂ እዩ። እንታይ ድዮ ኸብለካ ዝጸናሕኩ፤” ኢሉ ይሰሕቅ ዮናስ።
“ብዛዕባ ሰለሙን፤” ይብል ኤፍሬም ግምባሩ ቋጸሩ።
“ብዛዕባ ኹልና እምበር።” ይብሎ ዮናስ ካብ ዋዛ ኸይወጸ።
“እንታይዶ ኢልካኒ ኢኻ፤” በለ ኤፍሬም ተደናጊሩ።
“እሞ ምስ ንፋስ እየ ከዕልል ጸኒሑ፤ ዊንተር ካብ ዝብሉኻ ዊንድ ክብሉኻ ኔርዎም።”

“ዋዛ ይጽናሓልካ ዮኒ” በሎ ኤፍሬም ገጹ ዓቲቡ።
“ሰሌ ዝምዝገብ አይመስለንን።” ኢሉ ተመስገን ጣልቓ አተወ።
“ትምህርቲ አይደለየን ማለት ድዩ፤”
“ድሌት ደኣ በዚሑኣ” አጉረምረመ ተመስገን።
“እንታይ ደኣሞ ኹይኑ፤”
“ናይ ዝደለኻ መዓስ ኩይኑ፤ ንሳቶም እንተ ዘይደለዩኻኸ፤” ቀጸለ ዮናስ።

“መን እዮም ንሳቶም፤”
“እንታ እዞም ትምህርቲ እምበር መን ደሊኻ” ይብል ዮናስ።
“ትምህርቲ ደኣ አብ ምንታይ ውጪልካ ኢሎም እዮም ዘይደልዩዎ፤”
“አታ ወዲ፤ እንታይ ድዩ ከዛርበና ጸኒሑ፤”
“አይሓዝኩኻን፤”
“ዊንተር፤ ነቲ ዝብለካ ዘሎኹ ሓዞ እምበር ንዓይ ደኣ እንታይ ክትሕዘለይ፤”
“እሞ ሰሎሙንሲ እንታይ አጋጢሙዎ ኢኻ ትብለኒ ዘሎኻ፤”
“ዲስሚሳል ጨካን እምበር መን ኪጋጥሞ ደኣ፤” ይብል ዮናስ።
“እውይ ሓወይ ዲስ ሚስ ኢሎሞ፤” ሰምበደ ኤፍሬም።

“ኢሎሞ” ወ ንሕናስ እንታይዶ አፍሊጥና ኢና” ይብል ብትሕቲ መልሓሱ።

“አምላኽ ኣሎ ኣጀኻ ዮኒ” ከበራትዮ ፊተኝ ኤፍሬም።
“አነውን አምላኽ የለን እየልኩን። ሒጂ ኸአ ጀሚርካዶ አምላኽ ክትብል፤ በጃኻ ንአምላኽ አብ ኩሉ አይተእትዎ”
“አምላኽ ሰብ አብ ኩሉ ኸእትዎ አይደልን እዩ ንሱ ባዕሉ አብ ኩሉ እዩ ዝነበር።”
“ንሱስ ሓቅኻ፤ ብፍላይ አብዚ ቦታዚ አምላኽ ብጸዕቂ ከይሃለወ አይተርፍን እዩ” ኢሉ ሰሓቕ ዮናስ።

“ከመይ ማለይት፤” ሓተቶ ኤፍሬም አባሃህላኡ ደንጽዩዎ።
“አብዚ ቦታዚ ዘለዉ ተማሃሮ ኹኑ መምሃራን ኩሎም ከማኻ እዮም። አምላኽ ክብሉ እዮም ዝውዕሉ። እነ ድኣ ጴጌጠ ሓደ ክልተ ከምዚ ኸማኻ እንተ ዘይኩይኑ ብትምህርቲ ኹነ ብስራሕ ዝግደሱ ዘይመስለኒ ዝነበረ። እዚአም ግና ንኹሉ እዮም ዘርክቡሉ” ሰሓቕ ቀጸለ ዮናስ። ሕጂኣ ሓቂ ይሓይሹ፤ ትምህርቲ እንተ ተሓጋዝኑና ብምባል ናባታቶም ከይተጸጋጋዕና አይተርፍንዩ”

“እየ ዮናስ፤ ናብኣቶም ካብ ትጽጋዕ ግዳ፤ ናብቲ ንዕኡም ዝሕግዝ ዘይትጽጋዕ” ይብሎ ኤፍሬም።
“መን ይበሃል ንሱ፤” በለ ዮናስ በቃጫጭ።
“እግዚአብሄር አምላኽ እምበር መን፤”
“ንአምላኽ ከምዚ ብቐረባ ምላና ዝነበር ኣካል ጌርኩም ምውሳድኩም እኳይ ዝገርመኒ።”
“አምላኽ ካባና አርሒቕ ዝነበር ኣካል ጌርኩም ምውሳድኩም እምበር አስደምመኒ” በሎ ኤፍሬም።

“መቐም ዘረባኻ ግርምቢጥ እዩ” ቀጸለ ዮናስ።
“አተሓሳስባኻ እምበር ግርምቢጥ” ይብሎ ኤፍሬም።
“እሞ ሕጂስ አምላኽሲ ቀረባ ሰብ እዩ ዲኻ ትብል ዘሎኻ፤”
“ከመይ ድኣ፤ ካብ ትንፋስና ንላዕሊ ቀረባና እዩ።”
“አብ መንጉ አምላኽን ሰብን ምርሕሓቕ የለን ማለትካ ድዩ፤” በለ ተመስገን፤ ነቲ ምክታዮም ጽን ኢሉ ክሰምዕ ብድሕሪ ምጽናሕ።
“አሎባ” ይብሎ ኢፍሬም።
“እሞ እንታይ ደኣ፤” ቀደሞ ዮናስ ርእሱ ናብ ኤፍሬም አቕኒኑ።

“እቲ አብ መንጉ ሰብን አምላኽን ዘሎ ምርሕሓቕ ዝመጸ፤ አምላኽ ካብ ሰብ ክርሕቕ ስለ ዝደለየ ዘይኩነስ ሰብ ካብ አምላኽ ክርሕቕ ስለ ዝመረጸ ምኳኑዩ ዘረድኣካ ዘሎኹ።” ተንተነሉ ኤፍሬም።
“እሞ እነ እየ በደለኛ ማለትካ ድዩ፤” በለ ግምባሩ ቋጸሩ ዮናስ።
“አምላኽሲባ በዳሊ ኩይኑ አይፈልጥን እዩ።”

“ደሐን ንሱስ ቀስ ኢልና ከንርእዮ ኢና። ሕጂ ግና፡ ክላስ ምስ ተጀመረ ከምቲ ንዓና ዘጋጠመና ዓወንወን ምእንቲ ኸይትብል ንዓናይ እቲ ክላሳት ከነርእየካ።” እንዳበለ ምስ ተመስገን ከይዮም፡ እዚ ስፐይስ ይበሃል፡ እዚ 119፡ እዚ ኸአ 121፡ እንዳ በለ ዝቐጽል ክላሳት እዩ፡ ኣብ ላዕለዋይ ደርቢዉን ከምኡ እንዳ በለ ይቐጽል፡ እዚ ኣውዲተሩም እዩ፡ መብዛሕቱ ከም እኒ ሂሰትሪ ዝኣመሰሉ ኮመን ኩርሳት ኣብዚ ኢኹም ትወስድዎ። እዚ ላቭ ሰባር፡ ላውንጅ፡ ላይብረሪ፡ ላባራቶሪ ምግብና (ካፈ)፡...ወዘተ እንዳ በሉ ንኹሉ ብደቂቕ ኣርኣይዎ። ኣሰዲቦም ናይ እንቋዕ ደሓን መጻኻ ካፕቺኖ ከንጋብዞኻ ኢሎም ብውዕይቲ ካፕቺኖ ኣፋነዉዎ።

ኤፍሬም፡ እቲ ካብ እኒ ዮናስ ዝሰምዖ ኩነታት ዩኒቨርሲቲ ቁሩብ ስለ ዘሻቐሎ፡ ኣቐዲሙ ናብ ዝፈልጦም ንፋዓት ነባራት ተነሃሮ ብምኻድ ሓበሬታ ክእኩብ ወሰነ። ካብቶም ዕጩታት ተመሃሮ ዝረኸቦ መልሲን ማዕዳን ግና ኣንጻር መርገጺ ዮናስ እዩ ዝነበረ። ገለ ካብቲ ምኽሮም ንምጥቃስ፡

- ፍርሃትን ተርባጽን ቀንዲ ጠንቂ ውድቀት ስለ ዝኹነ፡ ርግኣትን ርእሰ ተኣማኝነትን ኣሕዲሩ ብምስትውዓል ትምህርቱ ኸከታተል፡
- ነቲ ዝወሃቦ ዓይነት ትምህርቲ ብዝግባእ ፈሊጡ ንምዕዋት እምበር ንፈተና ጥራይ ክዳሎ ኸምዘይብሉ።
- ቅርጹውን ንጽርን ትምህርታዊ ሓበሬታታት ክሕዝ እምበር እልቢ ዘይብሉ መጻሕፍቲ ተሰኪሞም ብዝኸዱ ተመሃሮ ንኸይሸበር፤ መጻሕፍቲ ብግብሩ ስለ ዘጽናዕካዮ እምበር ኣብዚሕካ ስለ ዝተሰከምካዮ ፋይዳ ኸምዘይብሉ፤ ምጽናዕ ማለት ነቲ ዘድለዩካ ትምህርታዊ ሓበሬታ ብንጡፍ ኣእምሮ ክትርድኦ ምኽኣል እምበር ኣብ ቅድሚ ግንጽል መጻሕፍቲ ከፍ ኢልካ ነዊሕ ግዜ ምሕላፍ ማለት ከምዘይኩነን ...ካልኦት ነዚኦም ዝኣመሰሉ ሃንጽቲ ምኽርታት ሒዞዩ ትምህርቲ ንምጅማር ኣሃዱ ዝበለ።

13

ጎደና ሓርነት ቦቲ ምዕሩይ ህንጻታትን ኣብ ደረት እቲ ጽርግያ ተር ኢሉ ዝተተኸለ ልሙዕ ሽባኻታት ማዕረጋ፡ ብክልቲኡ ጎኒታት ናይቲ ዝተዘርግሖ ርሒብ ኣሰፋልቲ ኣብ ዘሎ መገዲ ኣጋር ተር ኢሉ ካብን ናብን ዝውሕዝ ዝነበረ ህዝቢ ነቲ ጎደና ኣማዕረጉ፡ ዉኖ ተዓዛቢ ይምስጥ ነበረ። ነቶም ክዳውንቶ ኣጽፊሮም ኣእዳዎም ኣብ ጁባኦም ኣእትዮም ሸናዕ ዝብሉ መንእሰያትን እተን መሳጢ ቁንጅና ዝወነና ኣዋልድናን ተዓዚብካ ኣስመራስ እምበርዶ ኣብ ኣፍሪቃያ ትርከብ ኢኻ ትብል። ጸሓይ ዕራርቦ ኹይኑ እቲ ቦታ ዝሓልኡ እንተ ነበረ እቲ ጎደና ግና ብሆጭታ እቲ ህዝቢ ማሙቕ ነበረ።

“ዊንተር፡ ዊንተር እንዲኻታ፤” በለ ዳኒኤል፡ ንኤፍሬም ሳልሳይ ርእሱ ብጐደና ሓርነት ኣቢሉ ናብ ፊቶ ካቴድራል ናብ ዝወሰድ ጎደና እንዳ ተጸምበሩ ስለ ዝረኣዩም።

ኣሰዲቡ ኸአ “እውይይይ... ጽብቕቲ ፍጥረት፡ ኣንታ ትርእያዶ ኣሎኻ፤” በለ ዳኒኤል ነቲ ምስኡ ዝነበረ ብጻዩ ገና ክሳዱ ኣወጢሙ ናብታ ምስ ብዓል ኤፍሬም ዝነበረት ጐርባ እንዳ ጠመተ።

“ዳኒ፡ ደሓን ዲኻ፤” ተወከሶ እቲ ካልኣዩ እንዳ ተገረመ።
 “ጌል ሰብ ድያ ጌል ሕድርትና፤ ማርያምዶ ኸብላ ሞናሊዛ፡ ምዃን ከአ ክልቲኤን ብስእሊ ኹይንን እምበር ክንድዚኣስ ዝመጸ ኣይመስለንን” ደገመ ዳኒኤል ነቲ ብጻዩ ዝሓተቶ ሕቶ ጐሰዩ።
 “ዳኒ ዓርከይ ኣይትሓዘለይ እምበር፡ ሎምስ ኪሮስ ኪንካ፤” ይብሎ እቲ ብጻዩ።

“እንታዋይ ኪሮስ ኣንታ፤” ይብሎ ዳኒኤል ኣዲንቱ ካብታ ዘድንቓ ዝነበረ ጌል ሂዋን ከይመለሰ።

“ኪሮስ ኣንጉዲይ ፍሰስ እምበር መን ደኣ። ከምዛ ናትካ ምስ ረኽቡቶ እዩ ዝኸውን፡ ውነይ ፍዝዝ፡ ኣንጉዲይ ፍሰስ እንዳ በለ ዝሞተ” ጭርቃን ጀመረ እቲ ብጻዩ።

“ሓቂ እዩ፡ ከምዚኤን ርኢኻሞ ኣንጉዕካ ጥራይ ዘይኩነስ ሓንጐልካን ኣምዑትካን እንተላይ እዩ ዝፈሰሰ” እንዳ በለ ብማእከል እተን ብናህሪ ብጐደና ሓርነት ዝሓልፋ ዝነበራ መኻይን እንዳ ሰሎኽ ናብቶም ንቐድሚኦም ጥራይ እንዳ ጠመቱ ስምርቩ ዝነበሩ ብዓል ኤፍሬም ቀረበ።

ኤፍሬም፡ ብተደጋጋሚ “ዊንተር” ዝብል ድምጺ ሰሚዑ ግልጽ በለ። እቲ እዋን ከባቢ ጸሓይ ዕራርቦ ኹይኑ ኩሉ ግዜ ሓሙስ ብድሕሪ ላዕለዋይ ቤት

ፍርዲ አብ ዝርከብ ርሻናት ምስ ዝነበሩ አመንቲ ስድራ ቤት ጸሎትን ቃል አምላኽን ዘካይዱላ ቦታ ስለ ዝነበረቶም ቅድሚ ሰብ ሓሊፎም ዘድሊ ነገራት አስናዲእም ንምጽናሕ አቐዲሞም እንዳ መረሹ እዩ እቲ “ዊንተር” ዝብል ድምጺ አብ እዝኒ ኤፍሬም ከቃጭል ዝጀመረ።

እታ ዊንተር ትብል ሳንኡ ካብ ጉላጉል ባርካን ጉቦታት ባሕልን ሓሊፋ አብቲ ሕምብርቲ አስመራ ዝኾነ ጉደና ሓርነትውን ከተቃልሕ ምስ ሰምዔ ተገረመ።

“ዳኒ ሓወይይይ...” እንዳ በለ ከአ ብመናኹቦም እንዳ ተጓነጹ ሰላምታ ተለዋወጡ። ዳኒኤል ግና ንኤፍሬም ሰላምታ ኸጽጽዝ ናብታ አማዕድዩ ከድንቓ ዝጸንሑ ጉርዞ ሓሊፉ፡ “ሂለን ሓቀይ፤” እንዳ በለ ሰላም ኢሉ ከምሳ ቅድሚኡ ዝፈልግ ኹይኑ አዕለላ።

“አነ ግና አይፈለጥኩኻን” በለቶ ሂለን ኩነታቱ አስደሚምዋ።

“አነስባ እፈልጠኪየ” በላ እንዳ ሰሓቐ።

“አነውን ቅድሚ ሕጂ ዝረአኹኸኻ አይመስለንን” በለ ፓስተር ቶማስውን ብወገኑ። ዳኒኤል ንኤፍሬም ኩነ ንፓስተር ግዲ ኸይሃበ ምስ ሂለን ንሓያለ ደቓይቕ ከዕልል ጀመረ።

“ተገደሰልና እባ ዳኒ፤ ምሳኻኳ ኢና ዘለና!” በሎ ኤፍሬም እንዳ ሰሓቐ። “እዋይ...አንታ አሎኹምባ ኢኹም። ብጥራስ ሃሲስኩም ያአኺ። ደሓር ከአ ተጋጊኹም እኳ ኢኹም።” ብምባል ጨረቐሎም።

“እንታይ ጌጋኡ ፈጸምና” በለ ኤፍሬም ተደናጊሩ። ፓስተር ብወገኑ እንታይ ይብል ምንባሩ ስለ ዘይበርሃሉ፡ ቀኒኑ አዲንቱ አጨምጨሙ ካብ ምጥማት ሓሊፉ ዝበሎ አይነበረን።

“አንታ ንስኹምሲ ንበይንኹም ኢኹም፡ ተጋጊኹም ጥራይ ከይ ኣኸለኩምሲ ከም ዝተጋገኹም ከአ አይትፈልጡን ኢኹም!” ደገመሎም ዳኒኤል። “ንዋሳ ዝኸውን ግዜ የብልናን ዳኒ፡ ዋሳ ይጽንሓልካ” ገንሖ ኤፍሬም።

“አይንጋናሕ እሞ፡ አነውን ንዓኹም ብዙሕ ከስተውዕለልኩም ዘይከላልኩ ካብ ጌጋኹም እምበር ካብ ናተይ ጌጋ ኸም ዘይኩነ ከብርሃልኩም ደልየ እምበር ከዋዘ ደልየ አይኩንኩን”

“እታ ጌጋናዶ ከተብርሃልና ምኽላልካ፤” በለ ፓስተር ዘረባ ዳኒኤል ብዝበዝሖ መጠን ምድንጋር እንዳ ወሰኸሉ ስለ ዝኸደ።

“እቲ ጌጋኹም ደሓ ንጹር እንድዩ፡ ንሱ ኸአ ምስ ጸሓይ ምጉዓዝኩም እዩ።” ምስ በሎም ብዝገደደ ምርዳእ ግዲ ስኢኖም፡ ሰለሰቲአም ግምባሮም ቆጶሮም ብዓይኒ ሕቶ ጠመትዎ።

“አታ እንታይ ከትረኽቡ ፈጠጠጥ ትብሉ፡ ገና አይበርሃልኩምን ማለት ድዩ፤ በሉ አዚና ኸነብርሃልኩም። ሂለን ንሳን መልክዓን ጸሓይ ሰማይ እያ። ጸሓይ፡ ብርሃናን ሙቕታን ብኸምኡ እትህብ ሊጋስ እኳ

ትኹን እምበር፡ አብ ቅድሚኡ ካልኣት ክበርሁ አይትፈቅድን እያ። ወርሕን ከዋኸብትን ብለይቲ ጥራይ ዝወጹ ኸይ መሰለኩም፡ ብቐትሪውን አሎ። ክንርእዮም ዘይከላልና ወይዘሪት ጸሓይ ስለ ዝኸወለቶም እዩ። እቲ አመና ድሙቕ ብርሃና ንኸልኣት ንኡሳን ብርሃናት ናይ ምውሓጥ ተኸእሎኡ አዝዩ ዓብዪ እዩ። ሂለን ከአ ኸምኡ እያ። እ...” በሎም ዓይኑ አፍጢጡ።

“እዋእ፡ ደሓንዶ ዓዲ፤ ወሪዱኒ” ክትብል አኳለመቶ ሂለን ሕፍረት ጌሩላ። “አወድእኒባ ሂለን” በለ ዳኒኤል። “እወ ሂለን ልክዕ ከም ጽሓይ እያ። ነጸብራቕ ክቱር መልክዓ፡ ንኸልኣት ንኡሳን መልክዓት ሸፊኑ ናይ ምህሳስ ትኸኡሎኡ አመና ዓብይ ኩይኑ እየ ረኺበዩ። ስለዚ ምስ ጸሓይ ክትወጹ ካብ ፈተንኩም ሃሲስኩም ትተርፉ።” ፓስተር ሰሓቐ ክቋጸጾር አይከላለን አፋ ሓቲሙ ፊቅፊቕ ማባል ቀጸለ።

“እየ ዳኒ፤ ካን ከምኡ ኢልካ ክሳዕ ሎሚ ብዛዕባ ጸሓይ ትመራመር አሎኹ። መቐም ናይ ኤርትራ አስትሮኖመር እንተ ትኸውን ክንደይ ጽቡቕ ኔሩ።” ተዋዘዩ ኤፍሬም ብግደሉ።

“ብዛዕባ ጸሓይ ሳዋ እንተ ኾንካ፡ አብቲ እዋን እቲ አማርር እምበር እመራመር አይነበርኩን። ሕጂ ግና ሳላ ጸሎትኩም፡ ካብ ብረስኒ ጸሓይ ሳዋ ምምራር ተናጊፍና፡ ብዛዕባ ጸሓያዊ መልክዕ ሂለን ክንመራመር በቂዕና አሎና።

“አይትሓዘለይ እዛ ሓወይ” ጀመረት ሂለን ንሕፍረታ ተቐጸጸራ። “ብዛዕባ አድናቓትካ የቐንየለይ ክብል አይደፍርን ከመይሲ አመና ስለ ዝተጋነነ። ብተወሳኺውን እቲ ክትብሎ ዝጸናሕካ ብዙሕ ተድንቐኒ ዘይኩነስ ብዙህ ትንዕቀኒ ዘሎኻ ኹይኑ እዩ ተሰሚዑኒ” ወሰኸት ቅንዕ ኢላ። ፓስተርን ኤፍሬምን ሂለንውን ብወገና ከተሸክዖም ስለ ዝጀመረት ክጠማመቱ ጀመሩ።

“ከመይ ማለት” በለ ዳኒኤል ክሳዱ ንቐድሚት ወጥዊጡ አዲንቱ ብምጭምታል ንሱውን ብወገኑ ተደናጊሩ። “ጸሓይ ዘንጸባርቕ ብርሃን ጥራይ ዘይኩነስ ዘምሩቕ ምቐትውን እዩ ዘለዋ። ጸሓይ ብማዕዶ ብርሃና ከተስተማቕርን ሙቕታ ክትጽሎን ሰናይ እኳ እንተ ኹነ ናብኣ ገጽካ ብዝቐረበካ መጠን ግና ኸምኡ ጌሩ ጉዳኢ የለን። ስለዚ ንስኹን ጸሓይን ሓደ ኢኹን ክትብላኒ ኸሎኻ፡ ብማዕዶ መንጸባረቂት ምስ ቀረብካ ግና መምሮቂት ኢኻ ትብላኒ ዘሎኻ።”

“እሞ... ወርሒዶ ኹብለኪ፤” ቀጸለ ዳኒኤል ክልተ አእዳዉ ብምዝርጋሕ።

“ሰብ ጌል ሰብ እንተ ኢልካኒ ይኣኸለኒ እዩ” ኢላ ብግስ በለት።

“ሰብ ድኣም ኹሉ መዓስ ጽቡቕ ኩይኑ በጃኺባ...” ኢሉ ዘረባ ኡ ኸይወድኤ።

ኤፍሬም፡ “ዳኒ እንታይ ኢኻ ትገብር ዘሎኻ” እንዳ በለ ንበይኑ ፍልይ አቢሉ ወሰደ።
 “እንታይዶ ጌረ እየ” ብላላሊ ኹነሉ ዳኒኤል።
 “ሰማዕ ዳኒ ሕውነትና እንተ ድኣ ትኣምነሉ ኼንካን ክቐጽልውን ትደልዮ እንተ ደኣ ኼንካ ክንከባበር ኣሎና” መግናሕቲ ቀጸለ ኤፍሬም።

“እነውን ካብ ሕውነትና ነቐለ ምእንታኻ ክብል እየ ክልፍልፍ ዝጸናሕኩ” ዘደናግር መልሲ ሰንዘረ ዳኒኤል።

“ንዓይ ኢልካ”

“ንመን ኢል ደኣ”

“እስከ ካብዚ ኸትብሎ ዝጸናሕካስ እነ ብምንታይ እርባሕ”

“ኤፌ፡ መልእኽተይ ሓደን ንጽርን እዩ፡ እዚኣ ትመስል ንል ረኺብካ ፈዘዘ መዘዘ ክትብል ፈጣናት ከይምንጥሉኻ፡ እንተ ቐናእካ ኢል እየ” ንስኻ ግና ተፍቅራውን ኣይመስለንን።

“ብኸመይ ፈሊጥካ” ይብል ኤፍሬም ኣይተፍቅራን ኢኻ ምስ በሎ ተሻቐሉ።

“ኣነኳ ከዛረብ ጥራይ ኣይጸናሕኩን ክዕዘብውን ጸኒሐ እየ” ይብሎ ዳኒኤል ፍሽኽ እንዳ በለ።

“እንታይ ትዕዝብቲ”

“ቡቲ ክብሎ ዝጸናሕኩ ትቐንእን ኣይትቐንእን። ንስኻ ግና ክትቐንእ ዘይኩኝ ክትስሕቕ ኢኻ ጸኒሕካ። ኣነስ ድሓን ናይ ጸወታ እየ ገሊኡም ግና ናይ ብሓቆም ክመጽ እዮም እንዳ ሰሕቐካ ኸኣ ብፍርካ መንጢሎም ክዕዘሩ እዮም” በሎ ብሓልዮት።

“ዳኒ፡ ስለቲ ኩቡር ሓልዮትካ ኣዝየ የመስግኑካ። እንተ ኹነ ንሕና መንፈሳውያን ኢና። ንኹሉ ነገር ኣምላኽ እንተ ደኣ ፈቐዱም ከይተፈጸመ ከም ዘይተርፍ ኣሚንና እምበር ናትና ብልሓት ተኣማሚንና ኣይንነበርን ኢና። እነ ኸኣ ኢልካ እየ ብክርስቶስ ሓፍተይን መገላግልተይን እምበር። ክሳብ ሕጂ ካልእ ዝወዳእናዮ ነገር የለን።”

“ኣይትብኸዮ ዘብክዩኒ ዘሎ ይብሉ፡ ዘይ ንሱ ካልእ እንታይ የዛርበኒ ኣሎ፡ ነገራት ባዕልኻ እንተ ዘይወዳእኩም ከምዘይ ውድኡ ኣይትፈልጥን ዲኻ፤ እንታይ ትጽብ ኣሎኻ።”

“ብዛዕባኡ ኣይትሸገር፡ እመነኒ ኣምላኽ እንተ ፈቂዱም ንሱ ኣብ ዝመደበ እዋን ክውድእ እየ።”

“ኣምላኽሲ ካልእ ሰራሕ ውሒድዎ ድዩ፡ መስኩት ሰማይ ከፊቱ ብነጉዳን በርቅን ሕጂ ሕተተተ...ታታታ...ክብልካ ደሊኻ፤ ብዝኸውን እንታይ ኣእትዩን ድላይካ ግበር።” ይብል ዳኒኤል ወድሓንካ ብዝዓይነቱ።

“ዳኒ፡ ሕጂ ይጽበዩኒ ኣለዉ ኣብ ካምፓስ ወይውን ድሕሪ ትምህርቲ ክንራከብ ንኸእል ኢና።”

“ብዛዕባኡ ኣይትጽገም ኣበይን መዓስን ከምትርከብ ድሮ ኣጽኒዒዮ ኣሎኹ።”

“ከመይ ጌርካ”

“ደዊለ” ኢሉዎ ይስሕቕ ዳኒኤል።

“ናብ መን”

“ናብ ሂማነይ እምበር ናብ መን ደኣ።”

“እሞ እንታይ ደኣ በለት”

“ትርከበሉ ቦታታትን ግዜን ሓቢራትኒ። ንስኻ ኢኻ ዘይትግደስ እምበር ኣነ ደኣ እግደሰልካ እምበር እየ።”

“ካላስ ቻው ሰብ ጠጠው ኣቢለ፤ ዝርከበሉ ቦታ እንተ ፈሊጥካ ኣብኡ ምስ መጽኻ ነፅልል” ኢሉ ሓዲግዎ ናብ ብዓል ፓስተር ከደ።

“ኣይትሓዙለይ ቁልጭ ኣቢለኩም” በለ ናብኣቶም እንዳ ተጸምበረ።

“መን ደኣ ይብልዎ እዚ ወደይ፡ ኣበይከ ተፋለጥኩም፤ ሓተቶ ፓስተር መገደም እንዳ ቐጸሉ።”

“ኣብ ሳዋ ዓባይ እምበር ኣበይ! እዚ ትርእዮ ዘሎኻ ዳኒኤል እዩ ስሙ ከምዚ ውዲዚ ነጻ ሰብ ርእየ ኣይፈልጥን እየ። ዝተራእዮን ዝተሰምዖን ካብ ምዝራብ ኣይዕገትን እዩ። ብዙሕ ኣንጻር መንግስቲ ወቐሳታት ስለ ዘብዝሕ ዳርጋ መዓልታዊ እዩ ዝቐጸዕ። ክገርመካ ኣብ ልቡ ኸፍኣት የብሉን እንተ ኹነ ናይዞም ምዕራባውያን ደም ከይሃለዎ ኣይተርፍን እዩ፡ ክመራመር፡ ክወቅስ ክማገጡት መዓት እዩ” ይብሎም ርእሱ እንዳ ነቐነቐ።

“ዊንተር ኢሉ ዝጽወዓካ ኸደኣ እንታይ ማለቱ እዩ!” ሓተተት ሂለን ብወገና። ኤፍሬም እቲ ታሪኽ ምስ ኣዕለሎም ብኹነታት እቲ ወዲ እንዳ ተገረመን እንዳ ሰሓቐን ናብቲ ናይ ኣኼባኦም ቦታ በጽሑ።

ቡቲ ምሽት እቲ ጉባኤኦም ኣካይዶም ምስ ወድኡ፤ ነታ ካብ ባሕቲ መስከረም ናብ ማይ ተመናይ ትኸይድ ሚኒ-ባስ ተስቐሎም ተጓዕዙ። እታ ሚኒባስ ብሰብ ኣዕለቕለቓ ስለ ዝነበረት፡ ንዕላል ምቹእ ኣይነበረን። ፓራዲዞ ምስ በጽሑት ፓስተር ቆማስ ይወርድ፤ ብግርማይ ሆቴል ጥውይ ኢላ ኣብ ጥርዚ ዓቕበት እንዳ ኩካኩላ ኣብ ዘሎ ፌርማታውን ሂለን ትወርድ። እታ ሚኒ-ባስ ናብ ማይተመናይ ኣቢላ ብዝቐረበቶ መጠን ወራዶ ብዙሓት ተሳፈርቲ ግና ሓደት እንዳ ኩነ ስለ ዝኸደ፤ ኤፍሬም ነጻ ሰፈር ረኺቡ ተቐመጠ።

“ንስኻ ፈዘዘካ ክትብል፡ ሽላታት መጺኦም ከምንጥሉኻ እዮም።... ደሓር ከኣ ንስኻ ተፍቅራ ኣይመስለንን።” ዝብሉ ቃላት ዳኒኤል ኣብ ሓንጉሉ ድጋጊሞም ከቃጭሉ ጀመሩ።

“አየ ዳኒኤል ከንደይ ትሐሰም ኢኻ፣ አይተፍቅራን ኢኻ ኸአ ክትብለኒ!” ብልቡ ንዳኒኤል ዓገብ ክብሎ ጀመረ ኤፍሬም። “እንደዚ ኣብ ውሽጢይ ኣይኣቱ። ፍቕሪ ሂለን ኣብ ልቦይ ካብ ዝሰዕርር ደኣ... ዓመታት ኣቐጺሩ። እንታይ እዋ ኸብላ እየ፣ ከም ሓወይ እየ ዝርእየካ እንተ ባለትንስ እንታይይ ክብል እየ፣ እዋይ እዞም ጸዓዱስ ተዓዊትሎም፣ የብዝሐው ደኣ ኹይኖም እምበር ፍቕሮም ንምግላጽ ኩነ ፍቕሪ ንምቕባል ስክፍታ ዝበሃል የብሎምን።” እንደ በለ ኣብ ባሕሪ ሓሳብ ጥሒሉ ኸሎ፡

“ንኸተማ ዲኻ ክትምለስ፣” ዝብል ድምጺ ፈተሪኖ ኣበራብሮ።
 “ኣቤት፣ እ... ኣይፋለን፣ እንዳ ዓንዶም እየ ዝወርድ” በለ ድሮ ባዕጊጉ ስለ ዝጸንሑ።

እታ መኪና እንዳ ዓንዶም ሓሊፋሲ ብእንዳ ኣቡኑ ኣረጋዊ ተጠውዖ ኣንፈታ ንባሕቲ መስከረም ንምግላስ ትቀራረብ ምንባራ ምስ ረኣየ ኸኣ ይቕሬታ ሓቲቱ ወረደ።

“እንታይ እዋኑ እዩ ደቀይ እዚ፣ ንዓቢ ኣይሓድግ ንንእሽቶ ዝዘንብ ጊዜ! እዝስ ኣበይ በጺሑ እዩ ክሳዕ ክንድዚ ዝሓሰበ” በሉ እቶም ማየም ዝሰተዩ ኣውቲስታ ንኸተማ ኣቢሎም እንዳ ተሓምበቡ።

“እዛ ግዜ ትርእይዎይ ኣየሉኹምን፣ ሎሚ ሓልዮትን ሓላፍነትን መነባብሮ ኣብ እንግዳዓ ዓቢ ኣይብል ኣብ እንግድዓ ንእሽቶ ብማዕረ እየ ዝሕንገጠና ዘሎ” መለሰት እታ ጉርዞ ፈተሪኖ።

ኤፍሬም ንባዕሉውን በቲ ኹነታቱ እንዳ ተገረመ ናብ ቤቱ ብእግሩ ተመልሰ። ኣደይ ሃይማኖት ንኤፍሬም ዓባዩ እኳ እንተ ተበጽሓኦ ከም ወደን ጌረን ብምዕባይ ኣብዚ ደረጃ’ዚ ዘብጽሓኦ ንሰን ብምጃነን ብዘይካኤን ካልእ ሰብ ዘለዎ ኹይኑ ኣይስምዖን እዩ።

“እታ ቆልዓ እንታዋይ ወዲ እዩ ዊተር ኣሎዶ እንዳ በለ ክርብሽኒ ዝወግለ፣” ሓተታኣ ኣደይ ሃይማኖት ድራር እንዳ ቐረባሉ።

“ሰዓት ክንደይ ኣቢሉ እዩክ ደዊሉልኪ” ብለ እንዳ ሰሓቐ።

“ምሉእ መዓልቲ።”

“እዋ እንታይ ደኣ በለኪ፣”

“ንዊተር ደልየ እየ ደዊለ ኣነ ዓርኩ እየ ክብለኒ ወዓለ እምበር። እቲ ዊተር ኢልካኽ እንታይ እዩ፣” ተሻቐላ ኣደይ ሂማን።

“ስቕ ኢሉዩ ሂማንይ ያኢ ካብኣምሲ ሳን ኣውጺእና ኢሎም እዮም፣ ዊንተር እዩ ኢሉኪ ዊተር ኣይኩነን” ኢሉ ጉዳይ ከብዱ ገበረ።

“ኩሉ ሓደ፣ እንታይ ሳጉኡ እዩ ኸዚ፣ ኣቦኻ ዝሃበካ ስም ሓዲግካስ ዊተር! ኣይግድንዝ ወደይ።”

“እዋ እንታይ ደኣ በልክዮ፣”

“እነ ዘይፈልጠካ ደኣ እንታዋይ ዓርኩ እንተ በልኩዎ ኸኣ፣ ኣነስ እባ ኣጸቢቐ እየ ዝፈልጠኪ ሂማንይ እንዳ በለ ካን ከምዛ ዝፈልጠኒ ከዕልለኒ ወዓለልካ እምበር” ኢለን ሰሓቐ።

“አየ ዳኒ፣ እምብኣር ከቫቕለኪ ውዒሉ” ብድሕሪ ምባል ሓደ ካብቶም ኣብ ሳዋ ዝተላለዩም ብጽቱ ኸምዝኹነ ሓቢሩ ኣቐሰንን።

ኤፍሬም ነታ “ቅድም መንግስቲ ኣምላኽን ጽድቁን ድለዩ፣ እዚ ኹሉውን ይውሰኸልኩም”²¹ ትብል ጥበብ ሓዛል ቃል ተስፋ ከም መሪሕ ህይወቱ ጌሩ ብምውሳድ ኩሉ ምንቅስቓሳቱ ኣብ ዓንኬል እዛ ጽሕፍቲ እዚኣ ክሓጽሮ ይጋደል ነበረ። ኣብ ምጅማር ትምህርቱ ቁሩብ ጽንክር ኢሉዎኳ እንተ ነበረ እንዳ ሓደረ ግና ነቲ ቦታ ኹነ ዓይነት ኣጸናንዓ እንዳ ተረዲኡ ክተዓጸጸፍ ስለ ዝጀመረ እኹል ነጥብን ፍልጠትን ቀሲሙ ናብ ካልኣይ ክፋል እታ ዓመት ተሰጋገረ።

ነቲ ዝነበረ ተዛማዲ ሰለምን ቅሳነትን ስጋዊ መነበብሮ ኣብ ምጥጣሕ ጥሬይ ዘይኩነ ብቐዳምነት መንግስቲ ኣምላኽ ንምስፋሕ ብምባል ስለ ዝተበገሰ ንኹሉ በቲ ዓመት እቲ ንሱን ብጽቱን ዝጨበጥዎ ዓወታት ኣብታ ካብ ቦርሳኡ ዘይፈልዖ ኣጀንዳኡ ይምዝግብ ነበረ። ብፍላይ ብዛዕባ በቲ ዓመት እቲ ኣዝዩ ካብ ዘደነቐ ናይ ኣምላኽ ኣሰራርሓ ክሓሰብ ከሎ ናይ ሰመረኣብ ጉዳይ ጥሬይ ዘይኩነሲ ብዛዕባ ኣቦይ በርህ እዩ።

ሓደ ሰምበት ፓሰተር ኣብ ካልእ ከገልግል ተዓዲሙ ስለ ዝኸደ ኤፍሬም ኣብታ ቤተ ክርስትያኖም ከገልግል ኔሩዎ። ቃል ኣምላኽ ቅድሚ ምስባኹ ንሱን እቲ ህዝብን ንጸሎት ርእሶም ከድንኑ ሓቢሩ ጸለየሞ ጸሎቱ ወዲኡ ከላዱ ኣቕኒዑ ቋሕ እንተ በለ ሓደ ጻዕዳ ክዳን ሓበሻ ዝተኸድኑ ኳዕናን ሽማግሌ ኣትዮም ክቐመጡ ተመልከተ። እቶም ሰብኣይ ነቲ ዝዛረበ ዝነበረ ነገራት ብብሓደ ጽን ኢሎም ክስምዕዎ ጀመሩ። ቀልጢፉ ነቲ ቃል ወዲኡ ክረኽቦም ተሃንጠዩ።

ስብከቱ ውድእ ምስ ኣበለ ከኣ፣ ካብቲ መድረኽ ቅንዕ ኢሉ ናብቶም ኣብ ድሕሪት ዝተቐመጡ ሰብኣይ እንዳ ኣመልከተ “ባብ ብርህ ድየ ዝርኢ ዘሎኹ፣” ክብሎምን።

“እሂ ደኣ ወይለቦኻ ኣነ ባዕለይ እወ” እንዳ በሉ፣ ንሱ ኸይሓበሮም ካብቲ ዝነበርዎ ተንሲኦም ናብቲ ኤፍሬም ዝነበሮ ቦታ ከመጹን ሓደ ኹነ። ሂለን ብወገና ኣይ ስምባድ ኣይምግራም ጌሩላ ነቲ ነገር ምቁማት ተታሓሓዙት። ኣቦኣ ናብ መድረኽ ክወጹ ምስ ረኣየት እተን ፈጣጣት ኣዲንታ ንብዓት ቀምቦይበይ በላ።

²¹ ማቴ. 6፣ 33-34

"እዞም ደቀይ ብሩሻት እነ አቦ ሓፍትኹም ሄለንን ሰመረ ወደይን እየ። ቅድሚ ሕጂ ብዛዕባ እዚ እምነት እዚ እቲ ብደገ ሽንካ ዝሰማዕ ጸለመታቱ እምበር፤ እቲ ቀንዲ እንታይነቱ ኣይበርሃለይን ኔሩ። እንተ ኹነ ሓደ ነገር ይዕዘብ ኔረ፤ ንሱ ኸእ ጠባይ ሂሊ ንላይን እቶም ብጸታ ብዓል ኤፍሬምን እየ። ነቲ እምነት ብግቡእ ኣይከተሎ እምበር ሓንቲ መዓልቲኳ ተቐዋመዮ ኣይፈልጥን እየ ኔረ። እንተ ኩነ ምስ እምነት ኣቦታትና ኣተሓሳሲረ ብዙሕ ሰከፍታታት ኔሩ። ዘረባ ከዩብዝሓልኩም ግዳ ኣሕጽር ከብሎ" ኢሎም ነቲ ኣኼባ ተመልከትዎ። ኩላ እታ ሰብ ሆጭ ኢላ ትጽናጸን ምንባራ ምስ ኣረጋገጹ ኸኣ፡ "እንተ ኹነ ቅድሚ ኣዋርሕ ኣቢሉ ሰመረ ወደይ ነዚ እምነትዚ ሓቂ ምዃኑ ኣረጋገጹ ከም ዝተኸተሎ ምስ ሰማዕኩ ኣይደንጌኹን በቲ እዞም ደቀይ ዝህቡኒ ዝነበረ መጽሓፍ ቅዱሳዊ ሓበሬታታት ነታ ነቢያ ዘይፈልጥ መጽሓፍ ቅዱሳይ ኣልዒለ ከንብብ ብድሕሪ ምጽናሕ እቲ ሰመረ ወደይ ዝኣመነሉ ሓቂ ምዃኑ ኣነውን ኣይጠራጥርን እየ። ኣዲኹም ለምለምኳ ኣይፋለን ኣነስ ከጸንሕ ኢላ ኣላ ኣነ ግና እነኹ ምላኹም እየ እዞም ደቀይ" ይብሉዎም።

እታ ቤተ ክርስቲያን እዚ ምስ ሰምዒት ዕልልታን ጣቕዒትን ፈነወቶ። ሄለን ናይ ሓጎስ ንብዓታ እንዳ ሓበሰት ናብ ኣቢላ ተሓቐፈት። ኤፍሬም እሞ ዝብሎ ጠፊእዎ ብጸጋ ኣምላኽ ተገሪሙ ዕንድ በለ። ካብታ መዓልቲ እቲኣ ጀሚሮም ኣቦይ በርሀ ካልኣዮም ነቦይ ተሰፋይ ኩኑ። እቲ ዝነበረ ናይ ሰመረ ሓዘን ጠራሱ ብሓጎስ ተተክለ። ኣደይ ለምለም ግና፡ ሰብኣየን ባዕሎም ብግርህነት ከምዝገለጽዎ ኣብ እርግናይ እምነት ኣቦይ ኣይቅይርን ኢለን ኣቕበጸኦም። ኤፍሬም እታ ናይ ምድሓን ኢድ ኣምላኽ ኣብቲ ቤት ከም ዝኣተወት ስለ ዝረኣየ፡ ምስ ሄለን ኩይኑ ብዛዕባ እቶም ዝተረፉ ምጽሓይ ቀጸለ።

መንግሥቱ ሞት ሰመረ ሓዉ ብኣፋ እኳ እንተ ዘይገለጸ፡ እዝዩ ከም ዘሕመዎ ግና ኣብ ምቅይያር ጠባያቱ ይረኣ ነበረ። ኣብቲ ገዛ ተጻዋታይ ከምዘይነበረ ብዝሒ ግዜሉ ሰቕታ ኩብሕቶ ጀመረ። ጸጸኒሉውን ብንእሽቶ ከንጸርጽርን መስተ ኩብዝሕን ጀመረ። ዘይ ኣመሉ ኣምሰዩን ሰኪሩን ምእታውን ስለዘጀመረ እቶም ቤት ከዩተሓሳስዎም ኣይተረፈን። ብእንጻሩ ግና ምስ ኤፍሬም ጽቡቕ ዝኹነ ዕርክነት እንዳ ዝበረ ብምምጽኡ ስድር ኡ ሕጉሳት ነበሩ። ኣደይ ለምለምኳ ከይተረፋ፡ ናብ ኤፍሬም ጽግዕ ኢለን "እዚ ወደይ ብሩሽ ሓደራሽ ንመንግሥት ሓውካ ኸእ መዓይ ደኣ ብመገዲ ደሓን ምርሓዩ" ብምባል ይምሕጸናኦ ነበሩ።

ሓደ መዓልቲ ኤፍሬም ድሕሪ ትምህርቱ፡ መንግሥውን ድሕሪ ናይ ሰራሕ ግዜሉ ብሓደ ሻሂ ከሰትዩ ብዝገበሩዎ ቆጸራ ኣብ "ቪክቶርያ" ተራኸቡ። ነቲ ብምቁር ሕብስቲ እንዳ ኣውሓጡ ዝፋየትዎ ዝነበሩ ውዑይ ኮንፒኖኦም ሓዞም ሓደት ኩፍ ብድሕሪ ምባል፡

"ደፊርካ ኣይትበለኒ እምበር መንግስት ሓዉይ፡ ከም ቀደምካ የሎኹን" ጀመረ ኤፍሬም።

"እቲ ኹነታት መኣስ ከም ቀደሙ ኣልዩ፡ ኩነታት ካብ ተለወጡ፡ ህይወተይውን ክልወጥ ባህርያዊ እዩ።" መለሰ መንግስት ገጹ ናብቲ ጠረጴዛ ደፈሉ።

"ህይወትና ምስ ዝወሓዘ ውሒጅ ኣዱንያ ከትጭወ ዘለዎ ኣይመስለንን።" ይብሎ ኤፍሬም ህድእ ኢሉ።

"ውሒጅ ዝወሰደካ ናብቲ ውሒጅ ከትሕምብስ ኢልካ ስለ ዝኣቶኻ ዘይኩነስ ኣዘንጊዑ ስለ ዝደፍነካን ገዲዱ ስለ ዝምንዝዓካን እዩ።" ይምልስ መንግስት።

"እሞ ኣብ መገዲ ውሒጅ ዘይምጽናሕ ጽቡቕ ይመስለኒ።" ይብል ኤፍሬም ቅልጥፍ ኢሉ።

"እቲ ውሒጅ ብመገዱ ጥራይ እንተ ኸይዱሞ ጸገም የለን፡ መገዱ ዘይፍሉጥ እንተ ኹነኹ፤ ብሩባሩባ ጥራይ ዘይኩነስ ብማእከል ዓዲውን ክሓልፍ እንተ ጀመረኹ" -ንቐሩብ እዋን ኣብ መንገኡም ጸጥታ ሰፈነ።

"ንሱስ ሓቕኻ ኢኹ፡ ውሒጅ ሓያል እዩ፡ ምስኡ ዝኸዱ ኸሎም ተገዲዶም እምበር ፈትዮም ከምዘይኩኑ ዝግራጠር ዘሎ ኣይመስለንን። እንተ ኹነ ኣብ ውሒጅ ዝኣተወ ኹሉ ይመውት ማለት ኣይኩነንን።" በለ ኤፍሬም።

"ዘውጽኦ እንተ ረኺቡስ እባ ይድሕን። እዚ ስለ ዝኹነ እዩ ኸእ ንብዓል ቢራ ኸውጽኡና ንውክሶም ዘሎና።" ይብል መንግስት ርእሱ እንዳ ነቕነቐ።

"ቢራሞ ዝገደደ ሰንክልከል ኣቢሉ ናብቲ ውሒጅ ዝድርቢ ባእታ እምበር መውጽኢ ኹይኑ ኣይፈልጥን እዩ።"

"ብጓሂ ሽንፍላና ሓቢጡ በጀኹ፡ እንታይ ክንገብር ኢልካና" ኢሉ በቲ ፈጣጥ ዓይኑ ይጥምቶ መንግስት። "እሞ እዛ ብጓሂ ዝሓበጠት ሽንፍላኽስ ብመስተዶ ትንቶግ?" ሓተቶ ኤፍሬም ብሓልዮት።

"ቶግ ትበል ብጃኹ፡ እንታይ ከይተርፈና። ጥዑይ ኣእምሮ ሓዝካ ብሓዘን ካብ ምስቓይ ሰኽራም ኬንካ ካብቲ ህሉው ኩነታት ምህዳም ይሓይሽ።" ኢሉ ነታ ውዕይቲ ካፕቺኖ ፊት በላ።

"ማንቲለስ ዘሊላ ናብ መሬታ፡ ኸምዝብልዎ፡ ሰኽራን ከብ ህሉው ኩነታት ዘውጽእ እንተ ዝኸውን ኩልና ምፈተንናዮ። ኸግራትና ጸኒዕካ ብምግጣም እምበር ብሰኽራን ኣይሰዓሩን እዮም። ሽግር፡ ኣሸጊሩካ ጥራይ ከይኣክል፡ ሰኽራም ከትከውን ከኣ እንተ ቐረቡኩ፡ ክልተ ሰዕረት ሰዒሩካ ማለት እዩ።" ይብሎ ኤፍሬምውን እንዳ ተፋየተ።

"ኤፍሬም፡ ኣይትዓብብ፡ እሰንፍ ከም ዘሎኹን ሽግር ከኣ ጸኒዕካ ብምምካት ጥራይ ከም ዝብዳህ ደኣ ንመን ጠፊእዎ፤ እቲ ጽንዓት ኩነ ዘጸናንዕ እንተተላእነ ግና እንታይ ይግበር!" ይብል መንግስት ብተሰፋ

ቁርጽት። “አጽናኒዑ ዘጽንዕ ደሓ መኣስ ተሳኢኑ” ይብሎ ኤፍሬም ቅንዕ ኢሉ እንዳ ረአዮ።

“ መን እዩ ንሱ፤ አበይክ አሎ፤ አጽናኒዑ ደሓ ዘዩጽንዓኒ”

“ንሱ ደሓ የሱስን እቲ ንሱ ዝለኣኹ መጽናንዒ መንፈስ ቅዱስን እዩ።” በለ ኤፍሬም መገዲ ስለ ዝረኸበ። “እዩ ንስኻ አቢልካ አቢልካስ ናብታ ስብከትካ ኣቲኻ።”

“ክሰብካስ ስለ ዝደለኹ ኣይኩነን፤ እንኩ መፍትሒ ንሱ ጥራይ ስለ ዝኩነ እዩ። ሽግር እንተ ደሊኻ ንዓለም ተወከስ፤ መፍትሒ እንተ ደሊኻ ንኣምላኽ ተወከስ። ናይ ኩሉ ሽግርና ምኽንያት ኣምላኽ ኣይኩነን፤ ናይ ኩሉ ሽግርና መፍትሒ ግና ኣምላኽ እዩ።”

“እነኳ ብዙሕ ኢኻ ተገርመኒ፤ ነዚ ናይ መንፈስ ዓለም ከመይ ገርካ ኢኻ ጥበብ ኣልቢሶካ ትገልጽ” ኢሉ ፍሸኽ ይብል መንግስ።

“መንፈሳዊ ዓለም ናይ ጥበብ ዓለም እዩ፤ እነ ጥበብ ከልብሰ ዘይኩንኩስ ነቲ ሰማያዊ ጥበብ ብምግላጽ መንፈስ ቅዱስ ክካፈሎ እዩ ባህገይ።”

“ንሰመረ ከም ዝረታዕኩም ምስ ረኣኹ ኣጸቢቐ እዩ ገሪመኒ።”

“ንሰመረ ደሓ ንሕና መዓስ ኬንና ረቲዕናዮ።”

“ንስኹም እምበር መን ድኣ፤ ንፋዘርሲ ኣእቲኹምዶ እዩሉኹምን” ይብሎ ቅንዕ ኢሉ።

“ኣላፍነትና ንዝኹነ ይኹን ሰብ ብቕንዕና ቃል ኣምላኽ ምንጋርን፤ ብጸሎት ብድጋፍን ጥራይ እዩ፤ እቲ ዝረትዕ ግና መንፈስ ቅዱስ እዩ።”

“ይገርምዩ፤ ናይ ባባ ምቕያርኳ ድንጽው እዩ ዝብለኒ። እታ መጽሓፍ ቅዱስ እነ ቆልዓ ኸለኹ ሒዛ ኣብ ቤትናኳ እንተ ነበረት ተነቢባ ግና ኣይትፈልጥን እያ፤ እንተ ሕጂ ግና ብዘይ ንሳ ካልእ ዕዮ ዘሎ ኹይት ኣይስምዖን እዩ። ለይትን ቀትርን ከመራምራ ይውዕል ኣሎ። እንታይ ዓይነት ናይ ሓጉስ መርፍእ ከምዝወጋእኩምዎውን እንድዒ፤ ብኡንብኡ ካብቲ ሰጢምዎ ዝነበረ ሓዘን ወጺኡ ወትሩ ሕጉስ ምጃኑ ከየሰደመመኒ ኣይተረፈን” ይብል መንግስ ርእሱ እንዳ ነቕነቐ።

“ሕጂውን ኣቐዲመ ኸም ዝበልኩኻ ንሕና ቃል ኣምላኽ ኢና ናብ ሰባት ንዘርእ። ቃል ኣምላኽ ዘርኢ እዩ፤ ልክዕ ከምቲ ፍረ ኣራንሺ ምስ ዘራእካያ ምቁር ፍሩታ ዝሓዘ ፍረ ትፈሪ። ቃል ኣምላኽ ከኣ ሓጉስን ሰላምን፤ ምጽንናዕን ፈውስን፤ ምንጋፍን፤ እምነትን ትዕግስትን ፍቕርን...ወጽተ ዝሓዘ ኣምላኽዊ ዘርኢ እዩ። ንዝተቐበሎ ዘበለ ኹሉ ኸኣ እዚ ፍረታትዚ ኣብ ልቡ ይበቁልን ይፈርን፤ በዚውን እቲ ሰብ ሕዙን ዝነበረ ሕጉስ ሕሙም ዝነበረ ፍወሱ ሓጥእ ዝነበረ ጸድቕ...ወዘተ

ብምጃን ካብቲ ሰጢምዎ ዝነበረ ዝተፈላለየ ዓይነት ማእሰርትታት ይፍታሕ፤ ነጻውን ይኸውን።”²²

“ብዝኹነ ሕጂ ይመስየና ኣሎ” ጥንኪድ። ፍቓደኛ እንተ ድኣ ኹንካ ግና ምስ ኣዕሩኸተይ ኣብ ወርሒ ሓንሳእ እንዳ ተኣክብና ብዛዕባ ዝተፈላለየ ህሉው ኩነታትን ኢድዮሎጂታትን ኣልዒልና ንካታዓላ እዋን ኣላትና” ኢሉ ክዕድሞ ደለየ መንግስ።

“እው፤ ሓደቕነ ሰመረ ሓቢሩኒ ኔሩ። ንሳዶ ትኸውን” ይብል ኤፍሬም ንምርግጋጽ።

“ትኸክል! ንሳ እያ ትኸውን። ከመይሲ፤ ሰመረ ክገርመካ ሓንሳእ ምስ ኣርኣኹዎ፤ ሓሊፋቶ ኣይትፈልጥን እያ ክሳዕ ማይ ሓባር ኩይት እዩ መካትዒ ኣርእስትታትን ርእይቶታትን ክሰድድ ጀሚሩ ኔሩ። ስለዚ እቲ ምርጫ ናባኻ እንድፎ፤ እቲ ምውሳድ ከኣ ናባይ ግደፎ።” ይብል መንግስ። ኤፍሬም፡ “ይፈልጥ ጉይታ ዓላማ ይህልዎ” ኢሉ ብልቡ ከሰላስል ጀመረ።

“ምሳይዶሎኻ” ዝብል ድምጺ መንግስ ካብ ሓሳባቱ ኣበራበሮ።

“እ... ኣነዶ፤ ኣሎኹው። ከሓብረኩም ደኣ ደስ ምበለኒ፤ ዓቕሚ ኸይንእሰኒ እምበር ፍቓድሲ መሊኡ እምበር።”

“ጸገም የለን። ብዛዕባ ዓቕምኻስ ድሮ ተመዚኑ ብቐዕ ምጃንካ ተረጋገጹ እዩ። እነ ዓቕሚ ኸም ዘሎካ እንተ ዘይፈልጥ ናብቲ ቦታ ክውሰደካ ይትረፍ፤ ብዛዕባኡ ከዕልለካውን ኣይምተደረኸኩን።”

“ሐራይ ግርም፤ ከምኡ እንተ ኢልካ ደኣ ኣነውን እኸይድ ካባኻትኩምውን ብዙሕ ንመሃር” እንዳበለ ክሓብሮም ድሉው ምጃኑ ኣረጋገጸ። መንግስ፡ ንኤፍሬም ንቤቱ ኣብጸሕዎ ንሱውን ንቤቱ ተመልሰ።

²² መዝ. 107፡ 20

“አታ ወዲ እዚ ግዜውን መኪና ኸይዓደን አይተርፍን እዩ!” በለ ኤፍሬም፡ ምስ ተመስገን ንኸምሰሑ ናብታ “ካፌ” ኢሎም ዝጽውዑዎ ናይ ዩኒቨርሲቲ አስመራ ምግብና እንዳ ኸዱ።

“ነቲ ምሕምባቡ ዲኻ” ሓተተ ተመስገን።
“ነቲ ምሕምባቡ እው፡ አሻቡ ናይ ካልኣይ ዓመት ፋይናል ኤግዛም ተዛዚሙ!”

“ግናኳ ዘይወዳእናዮ?”
“ዛላ ሓንቲ ናይ ምሽት ተሪፋትና ዘላ ዲኻ፤ ንዓላ ደላ ድሕሪ ክልተ ሰዓታት ከነካርጃ እንዲና። ድሕሪ ኸልተ ሰለሱት አዋርሕኳ ንሰኻ ናይ ራብዓይ ዓመት እነውን ናይ ሳልሳይ ዓመት ተመሃሮ ምኃና እዩ” በለ ኤፍሬም ናብታ መጻኢት ዓመት ብተሰፋ አንዳ አማዕደው።

“እንተ ሓለፍናዶ?” ተጠራጠረ ተመስገን።
“አምላኽ ንመን ኢሎዎ፡ ከንሓልፍ ኢና አጆኻ።”
“ከም አፍካ ይግበረልና እምበር ብዓል የኒ አብ ካልኣይ ዓመት ተዓጊቶም ከም ዝተረፉ ረሲዕካዮ ዲኻ”
“እኒ ንሰኻን አንን ከም ዝሓለፍናኽ ረሲዕካዮ ዲኻ” ንሕቶኡ ብሕቶ መለሰሉ ኤፍሬም።

“እንተ ሓለፍናኽዎ?”
“ሕጂ ኸአ ንሓልፍ።”
“ዲሰሚሳል ከም ዘየለ ጄንካባ አይትዛረብ” ኢሉ ድንን ይብል ተመስገን።

“ንሰኻውን ምሕላፍ ከም ዘየለ ጄንካባ አይትዛረብ” ኢሉ ፍሽኽ ይብሎ።

“እዋ ሕጂ እንታይ ግበር ኢኻ ትብለኒ ዘሎኻ፤ ምትራፍ ከም ዘሎ ከኸሕድ ዲኻ ደሊኻኒ!”

“አይፋለን። እነ ዝበልኩኻ ምትራፍ ከም ዘሎ ሰሚዕካ አይትፍራህ፤ ዝተረፉ ርኢኻ ተጠንቀቓ፤ ምሕላፍ ከም ዘሎ ፈለጥካ ጸዓር፤ ዝሓለፉ ርኢኻውን ተሰፋ ግበር” ይብሎ ኤፍሬም ቅንዕ ኢሉ እንዳ ረአዮ።

“ከም አፍካ ይግበረልና እኳኻም ኢለካዮ” ይብል ተመስገን ብትሕቲ መልሓሉ።

“ከም አፈይ ዘይኩነስ ከምቲ ምድላውካን ዕዮኻን እዩ ዝገብረልካ። አብቲ እነ ዝብሎ ጥራይ ዘይኩነስ አብቲ ዘጽናዕካዮ

መጽናዕትን ዝዓየኻዮ ዕዮን ተአማመን።” በለ ኤፍሬም ናብኡ ጽግዕ ኢሉ።

“ደሓንዶ ዓዲ፤ አብ አምላኽ ተአማመን ክትብል ከም ዘይሓገኻሉ፤ አብ ዕዮኻ ተአማመንዶ ክትብል ጀሚርካ!”

“እቲ ብአምላኽ ምትእምማን አብ ቦታኡሎ። ብአምላኽ ተአማመን ዝብል ሓረግ ግና ክልተ ነገራት ዝሓዘ እዩ፤ ንሱ ኸእ፡ ሓደ በቲ ንሱ ዝሃበካ አእምሮ ብግቡእ ምጥቃም ክኸውን ከሎ፤ ካልኣይ ከአ በቲ እግዚአብሄር ዝህበካ ጸጋን ሓይልን ምትእምማን ዝብል እዩ። ነቲ አምላኽ ዝሃዕ አእምሮ ዘይጥቀመሉ ሰብ ብአምላኽ አይተአማመንን እዩ። አብ አምላኽ ንተአማመን ማለት፡ እቲ ንሕና ዝግብእና ክንገብር፡ እቲ ንሱ ክገብሮ ዝግብእ ኸእ ንዕኡ ክንሓድገሉ እምበር ንሱ ይፈልጥ ኢልና ዓቕምና ዘፍቅዶ ምድላዎት ከይገብረና ንደቅስ ማለት አይኩነን” ይብሎ ሰሓቕ ሓብሮ።

“አምላኽ ነቶም ርእሶም ዝሕግዙ ጥራይ እዩ ዝሕግዝ” ዝብል ምስላ ፈረንጂሱም ትሳማማዓሉ ኢኻ በለኒ፤” በሎ ተመስገን።

“ከመይ ድኣ” ነበረ መልሲ ኤፍሬም።
“እምበርከ ነቶም ሓገዝ አልቦ አይሕግዝን ማለት ድዩ፤”
“መብዛሕቶም ዘይዕጩታት ሰባት፡ ዝወድቁ ሓገዝ አልቦ ኹይኖም ዘይኩኑ ብትህኪት ከምኡውን ፍርሃት ተቐዋሒም ግቡኡም ስለ ዘይፈጸሙ ጥራይ እዩ። ስለዚ ንሰኻ በቲ አምላኽ ዝሃበካ አእምሮን በቲ ንሱ ዝህበካ ሓገዝን ተአማመን እምበር ተሰፋ አይትቐረጽ።” ደገመሉ ኤፍሬም።

“በዚኹኻም ተሰፋ አይትቐርጽን፤” በለ ተመስገን የማነይቲ ኢዱ አልዒሉ ናብ ካፌተራ እንዳ አመልከተ። ኤፍሬም፡ ነታ ንምሕባሩ ዝተዘርግሑት ኢድ ተመስገን ተኸቲሉ ናብቲ ዝሓበሮ ተመልከተ። አማኢት ዝኹኑ ተመሃሮ ብሰለሱት ወገን መስርዕ ሓዞም ናብቲ መመገቢ አደራሽ ንምእታው ክጸቓቓሙ ተግዘበ።

“አንታ እንታይ ሪጋኡ እዩኪ” ሰምበደ ኤፍሬም።
“ረሲዕካዮ ዲኻ” ይብሎ ተመስገን።
“ንዩናይ እየ ዝርስዮ?”
“ሮቡዕ ምኃን።”
“እንተኹነኩኻም”
“ሃብቲ ባሕሪ እምበርዩ ምሳሕ ሎሚ።”
“አንታ ሓቅኻባ፡ ዓሳ ንምብላዕ እዩ እዚ ኸሉ ምጽቕቓጥ።”
“እዋ እንታይ ደላ እዩ ዝግበር ሕጂ፤” በለ ተመስገን ሰዓቱ እንዳ ተመልከተ።

“ጸገም የለን እንድያዋ ገነት ቁርሲ ቤት ኬድና ንመሳሕ: እንተ ደሊኻ ፋታ ወይውን ፍሪታታ ኪጋብዘኻ” ብምባል አንፈቶም ቀይሮም ናብታ አብ እግሪ ዩኒቨርሲቲ ትርኩብ ገነት ቁርሲ ቤት አምርሑ።

ቦታ ምሽት እቲኣ ፈተናኡ ድሕሪ ምውዳእ ብቐጥታ ናብ ቤቱ ብምኻድ ነቲ ብሰንኪ መጽናዕቲ ሓሪሙዎ ዝቐነየ ድቃስ ተተሓሓዞ። ንጽባሒቱውን ምስ መንግስቲ ቆጸራ ስለ ዝነበሮ እምበር ነቲ ድቃስ ክቐጽሎ ኣይጸልኤን። ብዙሕኣ እንተ ደቀሰ: አብ ክንዲ ዝነቐሕ: መሊሱ ተጸፃፃሮ ብሓይለ ገደል ተንሲኡ ኣካላቱ ምስ ተሓጽበኣ ይሓይሽ እምበር። ነቲ ካብ ምሒር ምንዋሕ ዝተላዕለ ተፃኢሊሉ ዝቐነየ ጸጉሪ ርእሱ ተቐማቂሙ: ብዝተኻእሎ መጠን አመት ነብሱ ብድሕሪ ምግባር አማሰያኡ ናብታ ምስ መንግስቲ ዝተቐጸረላ ቦታ ተበግሰ። መንግስቲ እቐዲሙ ናብታ ናይ ቆጸራ ቦታ ስለ ዝበጽሑ: መኪናኡ ቦቲ ናብ ሓዝሓዝ ገዡ ዝወሰድ: ብመንገቡ እንዳ ተወልደ መሻጣይን ድኳን እንዳ ዓንዶምን ዘሎ ጽርግያ ሓመድ አጸጊዑ አብ መንጽር እቲ ዝተቐጸሩሉ ቦታ ይጽበዮ ነበረ።

ኤፍሬም: ናብታ ናይ ቆጸራ ቦታ አንፊቱ ዳምዳም በለ ሰዓቱ እንዳ ተመልከተ። አብታ ቦታ ምስ በጽሑ ኸኣ የማነ ጸጋሙ ግልጽ ምልጽ ምባል ጀመረ። መንግስቲ አብ መኪና ኹይኑ ኸከታተሎ ብድሕሪ ምጽናሕ ክልታሳዕ “ቢብ” ኣቢሉ ብኣፍ መኪናኡ ጸውዖ።

“ተቐዲመ ከሎኹ”የ እንደዕ ቀዲመ መጽኹ ኣለ ክንየት ዝጸናሕኩ” በለ ኤፍሬም ብጸጋማይ ወገን ዘሎ ማዕጸ መኪና ከፊቱ እንዳ አተወ።

“ኣይትሰከፍ ደሓን: ስብ መኪና ንኣጋር ክቐድምዎም ንቡር እዩ።” ተዋዘዮ መንግስቲ። “ኣስተማቂርካይታ ግዜ!” ኣሰባበ መንግስቲ መኪናኡ እንዳ አልዓለ።

“አየነይቲ ግዜ!”

“እታ ፈተና ታሕሲስካ ዝወጽኻላ እዋን ማለተይዮ።”

“ግደፎ!” አነ ድኣ ንበይነይ እንድዩ መሲሉኒ እምበር: ነታ ናይ መወዳእታ ፈተና ኣረኪብካ ክትወጽእን ገለ ነገር ካብዚ ነብስኻ ክቐንጠጥን ከምዛ ሓንቲ እየን ዝኹና።”

“እንተ ኹነ ንሓንቲ ሰሙን እዩ እምበር ዕረፍቲ ብኡ ንብኡዮ ፍጊዕ ዝብልካ።” እቲ ብመጽናዕቲ ተጸሚዱ ዝሓገዩ ኣካልካ ዕረፍቲ እንተ ድኣ በዚሑዎ ሰናእናእ ክብልዮ ዝጅምር፤ ተመሊሰካ ኸኣ ነቲ ትምህርቲ ዝጅመረሉ እዋን ክትናፍቕ ትቐሰብ።” እንዳበለ መንግስቲ መኪናኡ ናብቲ ናብ እንዳ ሳዓል ኣቢሉ ዘንቆልቁል ጽርግያ ኣአንፊቱ ንዕዳጋ ሓሙስ ኣቢሉ ተሓምበበ። ብኣፍ ደገ ሰታዮ ብምሕላፍ: ብልዕሊ ኣግኣዝያን ቤት ትምህርቲ ተፃጺፎም ናብ ሸል ዑቕባ ሃይለ ገጸም ወረዱ። ብማይ ለባሻውል ኣቢሎም ናብ ካርሸለ ከይበጽሑ ንጸጋም ተፃጺፎም ቀጥ ኣሉ

ናብ ጥርዚ ዕዳጋ ዓርቢ ኣቢሉ ናብ ዝተዘርግሑ ዓቕበት ጽርግያ ጉዕዞኦም ቀጸሉ።

“ጨርሒ መጺኻ ትፈልጥ ዲኻ!” ሓተተ መንግስቲ ነታ ዓቕበት እንዳ ወጽዋ። “ወረዱኒ! ብማዕዶ ጥራይ እየ ዝፈልግ።”

“እሞ ሎምስ እቲ ናይ ማዕዶ ሌላኹም ክቀራረብዮ በለኒ!” ኢሉ ፍሽኽ ይብል መንግስቲ።

“ከምኡዮ ዝመስል።”

ነታ መኪና ኣብ ወጸኢ እቲ መካብብያ ዓሺጐም ከኣ ናብቲ ገበላ አተወ። ጨርሒ: ሕጽረት ቁመታ ሓዲግኩ: እማዕድዩ ንዝረኣያ ኹሉ: ኣብ መዕረፊ አየራት ዝርከብ ንምቁጽጻር ትራፊክ አየር ዝቐመ ግምቢ እምበር ቤት መግብን መስተን ኣይትመስልን እያ። ኣብ ጥርዚ ዕዳጋ ዓርቢ ስለ ዝተኸደመት ከኣ ኣብኣ ዝሓኸረ ኹሉ: ነታ ምጭውቲ: ኸተማ ኣስመራ ብኹሉ ማእዘና ኣብ ትሕቲ ቁጽጽር ኣዲንቲ ንምእታው ኣይጽግሞን እዩ። መካብብያ ገበላ ጨርሒ ሓጺርኣ ይኹን እምበር በርሃይ ብዝሕብሩ ጸሊም እምኒ ተነዲቐ: ጫፊጫፉውን ሻግራይ ሕብሪ ተቐቢኡ ነዲንቲ ዝማርኽ ውቃብ ኣለዎ። ባይታ እቲ ገበላ ብልሙዕ ሳዕርን ሓሓሊፉ ብዝቐመ ኣእዋም ወቁብ እዩ። ኤፍሬም ሓንሳእ ኣንቃዕሪሩ ሓንሳእ ኣንቆልቁሉ ንጨርሕን ከባቢኣን ብተመስጦ ምቕማት ቀጸለ።

“መቐመ: ሰምጥረ ፕሪማ ኢኻ” በለ መንግስቲ ናብቲ ብጸጋማይ እግሪ እቲ ግምቢ ኹይኑ መልክዕ ኣስመራ ከድንቕ ዝጸንሐ ሰዓሪ እንዳ ቐረበ።

“ትፈልጥ ዲኻ!” ኣብዚ ኹይነ ገዛና ኸይተረፈ እርእዮ ኣሎኹ” መለሰ ሳዓሪ ሰላም እንዳ በሎ። ቀጺሉዉን “ኤፍሬም ሓቀይ!” እንዳ በለ ንኤፍሬም ሰላም በሎ።

“እወ፣ ኤፍሬም!” በለ ንሱውን ሰላምታኡ ብፃጽፋ እንዳ መለሰ።

“እንድያዎ በሉ ንእቶ: እንተ ብዛዕባቲ ሰምጥረ ፕሪማ ዝበልካኒ ግና ተጋጊኻ ኢኻ: ብፍላይ ሎሚ ንዓኹም ደኣ እየ ቐዲመ እምበር ዝቐደማኒውን ኣለዎ።” እንዳ በለ መሪሕዎም አተወ።

“ሰሚራን ገነትን ቀዲመናኻ ማለት ድዩ!” ሓተተ መንግስቲ ተኸቲሉዎ እንዳ አተወ።

ሰዓሪ: “ገነት እምበር ሰሚራስ ይትረፍዶ ንዓይ ንዓኹምኣ ኣይቀደመትኩምን።” በሎም: ኣብቲ ዝሓዘእዎ ቦታ ክቐመጡ እንዳ ኣመልከተሎም። ገነት ነቲ ማይ ዝጠልቀዩ ኣእዳዋ እንዳ ሓበሰት ካብ ሽንቲ ቤት ወጸኣ: “ጥዕና ይሃበልና እንዳ ዓበይቲ” እንዳ በለት ተጸምበረቶም።

“እቲ ምዕባይኣ ትሕሸኣ፤ እንተ እቲ ንቐዳማይ ምቕዳምክን ግና ኸየገረመና ኣይተረፈን” ንዋሃኣ ብዋሃ መለሰላ: መንግስቲ። “መቐም እዚ ጋሻ

ደኣ ከይዕዘበኒ እምበር ዘረባ ምጥውዋይ ሰራሕኩም እዩ። እነኳ ዓበይቲ ልቢ እየ ኢላኩም። ኩረየት ገነት።

“ንሕናስ ናይ ምንታይ ዕቤትዶ ኢልና ኢና፤” ብላዕሊ ኹነላ መንግስ።

“ንኻልእኩም ሻሓጥዎ፤ ንሰኹም ብዛዕባ ዕቤተ ልቦና ዘይኩነስ ብዛዕባ ዕድመ ትዛረቡ ምህላውኩም ፈሊጠኩም ኣሎኹ። ንቐዳሞት ምቕዳምኪ ዝበልካንኹ፤ እቶም ቀዳሞት መን እዮም ብምንታይ እየኹ ዝቐደምኩም” በለቶም ወንበር ስሒባ እንዳ ተቐመጡት።

“እዚውን ብዛዕባ ዕድመ ኢኹም ጥራይ ከይትብልና፤” በለ መንግስ ነታ ዝተቐረበትሉ ቢራ እንዳኣንቐርቆረ።

“እንታይ ፈሊጠልኩም፤ ንዓና ዓበይቲ ጌርኩም ንርእሴኹም ከተነኣእሱ ኣረግኩም መሳኪን” በለት ገነት ነቲ ናብ ገጸ ኣቢሉ ዝወርድ ጸጉራ ንድሕሪት ጸግ ብድሕሪ ምባል።

“ተመለሲ ደኣ ገነታ፤” በለ መንግስ።

“ናበይ ኣቢሉ’የ ዝምለስ፤”

“ናብ ልብኺ እምበር ናበይ ደኣ፤ ባዕልኺ ደኣ ኢኺ ቀይርኪያ እምበር ንሕና ብዛዕባ ዕድመ ከነልዕል ኣብ ሓሳብና ኹነ ኣብ መደብና ኣይነበረን። እቲ ንቐዳሞት ቀዳምኪ ምባልና ኹነ፤ ኩሉ ግዜ ኣቐዲሙ ኣብ ቆጸራ ዝርከብ ሳዓረኳ እንተ ነበረ ሕጂ ግና ንሰኺ ሬኩርድ ሰቢርኪ ብምባል ኢና ያኢ ዝመጐስናኪ” ነበረ መልሲ መንግስ።

ክልተ ኣዲንታ ንቐልቁል ተኸላ፡ “ሓሳዊ” ብዝዓይነቱ ኣጠማምታ ተመልከተቶ። “ብኣነት እየ ዝብለኪ ገነታ” ኢሉ ብምርግጋጽ ከኣ ኣረጋግኣ። ኤፍሬም ግና ተጋይሹ ግዲ ኹይኑ ሓንሳእ ነቲ መናድቕ ሓሳእውን በቲ ቤትሮ ኣማዕድዩ ንግዳም ካብ ምጥማት ሓሊፉ ዝበሎ ኹነ ዝገበሮ ኣይነበረን።

ብከባቢ ማይ ኣባሻውል ጌራ ናብ ጨርሒ ብዘደይብ ዓቕበት ዝመጸት ሓሙኽታይ ዝሕብራ ፎርድ መኪና ኣብ ጥቓ ናይ መንግስ መኪና ተጸጊዓ ደው በለት። ኣብርሃምን ሰሚራን ካብታ መኪና ወሪዶም ብምድንጓዮም ተሰኪፎም፡ ብፍጥነት እንዳ ሰጐሙ ናብቲ ገበላ ኣተዉ። ኣብርሃም መሪሕዋ ክኸይድ ብድሕሪ ምጽናሕ ኣብቲ ኣፍደገ ምስ በጽሖ ብሃንደበት ሰግጥ በለ። ክምለስ ክምዘደለየ ኸኣ ኣዕነየ።

“እሂታ እንታይ ተረኽቢ፤ ደኣን ዲኻ” በለት ሰሚራ ብኸነታቱ ተደናጊራ።

“እዚ ሽላዚ ክሳዕ ዘሎ እንታይ ደኣን ክርክብ።” በለ ኣብርሃም ብነድሪ ግምባሩ ቐጸሩ።

“መን ማለትካዩ” እንዳበለት ንሳውን በቲ ኣፍደገ ርእሳ ኣቐልቂላ ተመልከተት። “ኣይበጽሓካን ድዩ ሓበሬታ መንግስ። ሓደ ዓርኪ ሰመረ ተማሊኡ ኸምዝመጽእ ሓቢሩና ኔሩዩ።”

“ኣንቲሞ እዚዶ መሲሉኒ” በለ ኣብርሃም እንዳ ኣንጸርጸረ።

“መን ድዩ እዚ ወዲ፤”

“እቲ ኤፍሬም ዝብልዎ ጴጐጠ እምበር መን ደኣ።”

“ክይሰብከና ዲኻ ፈሪህካ፤” ኢላ ሰሓቐቶ ሰሚራ።

“ዚ ደኣ እንታይ ክፈርሃሉ፤ ጸሊኤዮ እምበር” ይብላ ተጸዊጉ።

“ተጸዋርነት ከኣባ ይሃልወና”።

“ናይ ምንታይ ተጸዋርነት እዩኪ፤ ነዚኦም ክንጸርም ኢልና እንተ ደኒንናሎም ኣብ ዝባንና ክሓኹሩ እዮም፡ ኣይክወርዱልናንውንዮም። ደሓር ከኣ ነዚኦም ዝጸወር ሕቆ የብለይን።”

“ኣብ ሕቕኻ ጽሮ ኣይበልኩኻን፤ ተዓገሶ እምበር።”

“ኩሉ ሓደ በጃኺ፤ ንዕናይ ግዳ ንእቶ ኢሉ” መሪሕዋ ብድሕሪ ምእታው ገጹ ዓቲቡ “ሰላማት ያ ጀምዓ” ኢሉ ጥራይ ተኸደመ። ሰሚራ ግና ንኹሎም በብሓደ ሰዲማያ ዝተቐመጡት።

ኤፍሬም ነብርሃም ብዙሕ ዘይፈልጦኳ ይኹን እምበር ገጹ ምስ ኣሰረሉ ግና፡ በቲ ሂሳን ተዕልሎ ዝነበረ ሓደ-ሓደ ነገራትውን ኣተሓሕዙ፡ “ኣብርሃም እዚ ክኸውን ኣለዎ” በለ ብልቡ።

ተመጊቦም ምስ ወድኡ ኸኣ ናብቲ ናይ ዝርርቦም ቀንዲ ኣርእሱቲ ንምሕላፍ ተዳለዉ። ሎሚ መዓልቲ ነዚ ዘተና ከም ኣላዪ ኹይኑ ዘካይደና ሓው ሰዓረ እዩ። እቲ ግዜን መድረኽን ንዕኡ እሓድገሉ በለ መንግስ። ኣብ መንገዱም ሓደት ጸጥታ ሰፈነ።

“ግርም ሓራይ፤ እቲ ዝርርብና መሳጢ ሃናጽን ዕዉትን ምእንቲ ክኸውን ግና ነዘን ዝሰዕባ ነገራት ከዘኻኸረኩም እፈቱ።

• ነፍሲወከፍ ብዛዕባ እዚ ኣርእሱትና ብነጻነትን ብቕንዕናን ርእይቶኡ ክቐርብን ካልኣት ርእይቶኦም ክቐርቡ ክፍቅድን፤

• ነፍሲወከፍ ናይ ምዝራብ መሰል ጥራይ ዘይኩነ ጽን ኢልካ ናይ ምስማዕ ግዴታውን ከም ዘሎና ብምግንዛብ ኣብ ምዝራብ ጥራይ ዘይኩነስ ኣብ ምስማዕውን ክነድህብ፤

• ብዝተኻለለና መጠን ንጹርን ቅርጡውን ሓሳብ ምምሕልላፍ፤

• ኩሉ እንገብሮ ወግዕን ክትዕን ብዛዕባ እቲ ኣርእሱቲ ብተዛማዲ ሩጡብ ዝኹን ርድኢት ንምጥራይ እምበር ንመንግስቲ ኹነ ንውልቀ ሰብ ንምውቃስ ከም ዘይኩነ ተገንዚብና ኩሉ ዘተና

ብዙሕ ብርሃን እምበር ብዙሕ ዋጋ ጥራይ ከይፈጥር ንጠንቀቅ።

ብድሕሪዚ ሰዓሪ፡ እቲ ናይቲ እዋን ዝኸውን መዘራረቢ ኣርእስቲ ምምጻእ ግደ ሰሚራ ስለ ዝከበረ ሕቶኣ ከተቐርብ ኣመልከተላ።

“ኣቐዲመኳ ንኹሉኹም የቐንየለይ እብል።” ጀመረት ሰሚራ ነተን ጸሪቦም ዘስተኻኸልወን ዝመስላ ስሩዓትን ጸዓዲትን ኣስናና ብፍሽኽታ ብድሕሪ ምግላህ።

“እታ ኣርእስቲኳ ብዛዕባ ንጸነት” ምዃና ኣቐዲሙ ተነገሩና እዩ። ከም ህዝብና ጌሩ ንጸነት ንበሃገን፡ ዝደረፈን ዝገጠመን፡ ስለ ንጸነት ዝተቐለሰን የለን ክብልኳ እንተ ዘይደፈርኩ፡ ህዝብና ሓደ ካብቶም ንጸነት ብዙሕ ዋጋ ዝኸፈለ ህዝቢ ምዃኑ ግና መብዛሕትና ንስሕቶ ኣይመስለንን። ቅድሚ ምሕራር ሃገርና፡ ናጽነት ክንረክብ ተመኒና፡ ኣሕዋትና ተሰዊእም፡ ወለድናውን ጸልዮም። ድሕሪ ሓርነትውን ናጽነት መጸኣ ኢልና ጨዲርና፡ ዘለልና፡ ደሪፍናን ገጢምናን፡ እንተ ኹነ ምሉእ ንጸነት ረኺብናዶ፤ ሰብ ከም ውልቂ ኹነ ከም ህዝቢ ምሉእ ንጸነት ረኺቡ ዝበሃልከ መዓስ እዩ፤” ኢላ ሰቕ በለት። ንሶምውን ሰቕ በሉ።

“ሰብ ባዕሉ ምሉእ ሓርነት ናይ ምርካብ ዓቕሙ ጽንቁቕ ምዃኑ፡ ምሉእ ሓርነት ብየሱስ ጥራይ ከምዝርከብ ሰኣን ምርዓእሲ...” ሓሰበ ኤፍሬም ብልቡ።

“ዘይተርፈካ ጋሻ ኣጥቢቕካ ሰዓም” እንድዩ መቐም፡ ሰቕ ምባልና ፋይዳ የብሉን። ተጋጊኹም ኢሉ ዝኸበሰና ኣካልውን የለን። ስለዚ፡ ዝመስለና ንዛረብ” ኣተባብዖም ሰዓሪ።

“ብወገይ እዚ ኣርእስቲ ኣመና ኣገዳሲኳ ይኹን እምበር፡ ንኸትሓቶ ደኣ እዩ ቐለል እምበር ንኸትምልሶስ ከቢዱ ኩይኑ እየ ረኺብዮ” ጀመረ መንግስ። “ከመይሲ” በለ ቀጺሉ፡ “እዚ ሕቶዚ ብቐጥታ ናብ መልሲ ዘይኩነስ ናብ ዝበዝሐን ዝዓምቐን ሕቶታት እዩ ዘእትወና።

“ንኣብነት!” ሓተተት ገነት።

“ንኣብነት ድኣ፡ ትርጉም ናጽነት እንታይ እዩ፤ እቲ ዝሓትት ዘሎ ሰብከ እንታዋይ እዩ፤ ካብ እንታይ እዩኽ ነጻ ወጺኡን...ነዚ ዝእመሰሉን ሕቶታት ኣለዉ። ኣብ ርሑቕ ከይከድና፡ ንሓደ ናይ ሰኽራን ወልፊ ዘለዎ ሰብን ንኻልእ ሓደ ኣብ ቤት ማሕበሩ ዝተዳገፉ ሰብን ትርጉም ንጸነት ይፈላለዩ።”

ገነት፡ “ብዛዕባ መንነት ሓታቲ እንተ ኹንካ ንሕና ከም ክፋል ህዝቢ ኤርትራ መጠን ኢና ንሓትት ዘሎና። ንጸነት ምስ ዓይነት ሰባትን ኩነታቶምን ዝተፈላለዩ ትርጉም ይሃልዎ እምበር፡ ንዓና ንህዝቢ ኤርትራኽ

እንታይዩ ትርጉማ፤ ከም ህዝቢኽ ነጻ ዲና ወይስ ኣይኩናን፤ ዝብል ነጥቢ እንተ ንምልክት ይብል ኣነ።”

“እሞ ነጻነት ማለት እንታይ ማለት እዩ ኢልና ዘይንጅምሮ፤” በሎም ሰዓሪ።

“ግርም” በሉ መብዛሕቶም ብምስምማዕ።

“እዚ ንኸንደይ ፍላስፋታትን ጸሓፍትን ዘከራኸረ ኣርእስቲዚ ንሕና እንታይ ንግበሮ ኢኹም ትብሉ ዘሎኹም፤” ተቐውመ ኣብርሃም።

“እዞም ትብሎም ዘሎኻ ፍላስፋታት ኩነ ጸሓፍቲ በዚ ኣርእስቲ እዚ ተኸራኺርም ጥራይ ዘይከነስ፡ ዝተሳማመዑሉ ነጥብታትውን ኣሎዩ መሰለኒ” ዓገቶ ሰዓሪ።

“እሞ ኣብቲ ዝከራኸሩሉ ንከራኸር ኣብቲ ዝሰማምዑሉ ኸኣ ንሰማማዕ ማለትኩም ድዩ፤” ደገመ ኣብርሃም።

“እቲ ዘኸራኸርም እንታይ ምዃኑ፡ እቲ ዘሰማምዖም እንታይ ምንባሩ መሚና ንዕዘብ፡ ድሕሪዚ ወይ ንሰማማዓሉ ወይ ንጸጉ” በለት ገነት ብወገና። ኤፍሬም ተመሲጡ ምስማዕ ተታሓሓዞ።

“ክላእ! ናይ ጸዓዱ ፍልስፍናታት ንዓና እንታይ ይዓብሰልና።” መለሰ ኣብርሃም ብንዕቀት።

“ብዛዕባ ናይ ጸዓዱ እንተ መጸኻ ደኣ ኩሉ ናይ ጸዓዱ” በሎ ሰዓሪ።

“ኣየናይ ደኣዩ ናይ ጸዓዱ ዝኹነ፤” ይቃወም ኣብርሃም ገጹ ኣሲሩ።

“በየናዩ እሞ ክንጅምር ኢልካና እምበር፤ ኩሉ” ተጸምበረ መንግስ።

“ብመኪናኡ እንደ ጀምር፤ እታ መኪናኻ ናይ ጸዓዱ ደኣይኩነትን፤” በለት ገነት። “እታ ወድዩዋ ዘሎ ሰዓትሲ ናይ መን ከይትኸውን ኢልክዮ፤” በለት ሰሚራ።

“ብዝኹነ እዚ ሓደ ካብቲ ድኹም ጐኒ ህዝብና ከይኩነ ኣይተርፍንዩ” በለ መንግስ።

“ኣየን ማለትካ እዩ፤” ቀጸለ ኣብርሃም ግርጭ ኢሉ።

“እቲ ደናቐር ከሎና ምሁራት ምንዓቕ፡ ድኻታት ከሎና ሃብታማት ምንዓቕ፡ ዓያኹ ኸሎና ጠቢባን ምንዓቕ። ኣብክንዲ ብትሕትናን ድርኺትን ካብቶም ዝማዕበሉን ዝተማህሩን ክንመሃር ንፍትን ብቐንጹባትና፡ ክነቋናጽብ ብጠቢባን ክነላግጽን ምፍታንና ሓደ ካብቲ ድሕሪ ሰብ ዘትረፈና መዘዝ እዩ” መለሰሉ መንግስ። ኣብርሃም ርእይቶኡ ኣብ ኩላቶም ተቐባልነት ከም ዘይረከብ ምስ ኣረጋገጸ ተቐውሞኡ ሰሓብ። ሰቕ-ሰቕ ምስ በሉ መንግስ “እምብኣር ናብ ኣርእስትና ክንምለስ እንተ ኹይኑ፡ ብወገይ ትኸክለኛ ትርጉም ንጸነት ከይበርሃልና ነጻ ህዝቢ ክንከውን ኣይንኸእልን ኢና ዝብል መርገጺ እዩ ዘሎኒ” ኢሉ ጀመረሎም።

“በቲ ኹይት በቲ ህዝብና ነጻ ክኸውን ዝግብኦ ህዝቢ እዩ” በለት ገንቲውን ህውኽ ኢላ። “እዚ ህዝቢ’ዚ ንነጻነት ክብል ሂወት ብሉጻት ደቁን ኣሕዋቱን ኣሓቱን፡ ብጸቱን ከምኡውን ገንዘቡን ንዋቱን ኣወፊዩ እዩ” ኢላውን ወሰኸት።

“ልክዕ ኣሎኺ ሰዉኣትና ነጻነት ንምውናን ዝኸፈለዎ ዋጋ መዳርግቲ ዝርከቦ ኣይመስለንን። ኣብ ኣንፊ ሞት ኩይኖም እኳ፡ ዘለዎም ኣይሊ ኣኻኽቦም ምስቲ መጠን ኣልቦ ቃንዛ ሓዊሶም ዓወት ንሓፋሽ ብምባል፡ ንሓፋሽ ኢሎም ከም ዝተሰውኡ ጨራሖም’ዮም ዝካረጁ ኔሮም፡ እንተ ኹነ ግና እዞም ብህይወት ዘለዉ ብትኽክል ትርጉም ነጻነት ዝበርሃሎምን ፋዕራ ሓፋሽ ዘለዎምን ኣይመስለንን” ክትብል ርእይቶኣ ሃበት ገነት።

“ኣይኣምንን እየ! ከመይ ዝበለ ንዕቀት ደዩ ሓዲሩኩም! ሕጂስ ከኣ ሕሉፍ- ሓሊፍኩምሲ ነዞም ንልዕሊ ርብዒ ዘመን ንነጻነት ዝተቐለሉ ሓርበኛታት ትርጉም ነጻነት ኣይፈልጡን’ዮም፡ ብሓፋሽውን ኣይግደሱን’ዮም ክትብሉ ጀሚርኩም!” ተቐጥዒ ኣብርሃም።

“እቲ ምቕጣዕ ሓዲግኩ፡ በዝን በትን መዳይ ተጋጊኹም ኢልካ መርትዖ ብምቕራብ ከተረድኣና ፈትን” በሎ መንግስት ትርር ኢሉ።

“ኣቱም ሰባት፡ ዝተጋገኹሙሉ ነጥብታት እዝን እትን ዝበሃል ኣይኩነን ከመይሲ ብኹሉ መዳይ ኢኹም ተጋጊኹም” መለሰ ኣብርሃም ካብ ነድሩ ከይዘሓለ።

“እቲ ዝተጋገናሉ ምኽንያታት ከም መርትዖ ኣቕራብካ ከይረታዕካና ከኣ፡ ስለ ዝሓረቕካ ጥራይ ተረቲዕና ክንብልካ ኣይትጸበ” ደገመሉ መንግስት።

“እዚ መርትዖ ዘድልዮ ነገር ኣይኩነን፡ ስለ ነጻነት ዘርኣይዎ ጀግንነቶምን መስዋእቶምን ሰፍ ዘይብል መርትዖ እዩ” በሎም ምስ ኩሩኡ ሓዊሱ።

“ብጌጋ ኣይትረድኣና፡ ሰውኣት ይኹኑ ህልዋት ብዘይ ዓላማ’ዮም ተቓሊሶም ኣይበልናን፡ እቲ ዝገበርዎ መስዋእቲ ንሓደ ንጽር ዓላማ ምዃኑ ንሱ ኸእ ንህዝቢ ነጻ ንምውጻእ ምዃኑ ዓቢ ይኹን ንእሽቶ ዘይስሕቶ ሓቂ እዩ” በለቶ ገነት ዓይንዓይኑ እንዳ ጠመተት።

“እዚ እንዳ ፈለጥኩም ደኣ እዚ ብደዓዊ ጸለመታት እንታይ ኣምጽእ!” ኣንጠጠሎም ነተን ዝቐሓ ኣዲንቱ ኣፍጢጡ፡ ኣብርሃም።

“ብፍላይ እቶም ሰዉኣትኳ ንህዝቢና ካብ ምንጋጋ ጨካን መግዛእቲ ደርጊ ንምንጋፍ ዝኸፈለዎ ዋጋን ዘርኣይዎ ጀግንነትን ካብ ህዝቢ ኸነ ካብ ታሪኽ ዘይሕከከኽ ነባሪ ዝኸሪ እዩ።” በለት ገነት። “እንተኹነ ንህዝቢ ካብ ኢድ ደርጊ ምንጋፍ ጥራይ እኹል ኣይነበረል።” ቀጸለት ግምባራ ቋጺራ። ኣብራሃም ርእሱ ብኣዘን እንዳ ነቕነቐ፡

“ኣይበርሃለይን ኣበሃህላኺ፡ ካብ ኢድ ደርጊ ዘናገፋኸስ ውሒዱኪ ማለይ ደዩ!” ኤፍሬም ጣልቃ ኣትዩ ብዛዕባ ኣስተዋጽኦ ክርስቶስ ኣብ ምሕራር ደቂ ኣዳም ክዛረብኳ እንተ ተመነዩ፡ ብፍርሂ ትንፋስ ክሓጽሮን ልቡውን ኣመና ክትሃርም ስለ ጀመረት፡ ነቲ ምዝራብ ሓዲጉ ጽን ኢሉ እንዳ ሰምዒ ብልቡ ግና ኣምላኽ ጥብብን ትብዓትን ክህቦ ክጽሊ ጀመረ።

“ንህዝቢ ተቓሊሶም ካብ ኢድ መግዛእቲ ሓራ ከም ዘውጽዎም ዝኸሕድ ዩለን። እንተ ኹነ፡ ነቲ ነጻ ዝወጽእዎ ህዝቢ ነጻነት እንታይ ምዃኑ ኣይመሃርዎን፡ ነጻ ኹይኑ ክነብርውን ኣይሓደግዎን” መለሰሉ መንግስት ነታ ዓቲርዋ ዝነበረ ጥርሙስ ቢራ እንዳ ኣቐመጠ።

“ዶ! እምብኣር ሕጂስ መውጻእቲ ሓራ ምዃን ውሒዱስ ኩርሽን ብዕርን ሓዞም መምሃራን ናይ ነጻነት ክኹኑልካ ደሊኻም” ኢሉ ኪርኪር በለ ኣብርሃም ብዳዕላ።

“ከመይ ደኣ እቲ ዓላማ፡ ነቲ ህዝቢ ነጻ ምውጻእ ጥራይ ዘይኩነስ ነጻ ኹይኑ ከም ዝነበር ንምግባር እንተ ደኣ ኹይኑ፡ ነቲ ነጻ ዘውጽእካዮ ህዝቢ ነጻነቱ ዓቕቡ ክነብረሉ ዝኸእል መዳያት ክትምህሮን ነጻ ኹይኑ ዝነብረሉ ባይታ ከተጣጥሓሉን ግዴታ ዶ ኣይኩነን!” ወሰኸ መንግስት።

“ንሓቶም ንነጻነት ይቃለሱ እምበር ከምዚ ናትካ ዛዕባታት ነጻነት ዝድህስስ ክልሱሓሳባት ካብ መጻሕፍቲ ኣብ ምንባብ ግዚኣም መዓስ ኣሕሊፎም” ተቐጥዒ ኣብርሃም። እንጽርጽሮት ግዲ ኹይንኑ ነታ ኣፋሪቐዋ ዝነበረ ጥርሙዝ ቢራ ናብ ኣፉ ኣንቐርቑሩ ጸንቀቃ።

“ኣብ ነጻነት ዘለዎም ኣፍልጦ ካብ ጽሑፋት ዝተመንጨዉ ይኹን ካብ ተሞክሮ፡ ብዙሕ ዘገደስ ኣይከነን፡ ንዓና ዘዛርበና ዘሎ ነታ ዝፈለጥዎን ዝተመኩርዎን ነጻነት ነቲ ህዝቢ ክፍልጥዎን፡ ከምኩራውን ዕድል ክህብዎ ኔርዎም ዝብል’ዩ” ኢሉ ሓደት ብድሕሪ ምዕራፍ ከኣ፡ “ህዝብና ንነጻነት ከም ዕቡድ እንዳ ተሳራሰረ’ዩ ተቐቢሉዋ፡ ከስተማቕራን ክዕቅባ ግና ዕድል ኣይረኸበን ከመይሲ ዘፍቀደሉ ኹነ ዝመሃሮ ኣካል ስለ ዘየለ፡” ኢሉ መንግስትውን ቢራኡ ጨለጠ።

“ቁሩብ ሕንኽ ከይበልካስ ተጋደልቲ፡ ሰዋኣቶምን ህልዋቶምን፡ ትሕዝቶ ነጻነት ከይፈለጡ’ዮም ተቓሊሶም ክትብላኒ!” ተገረመ ኣብርሃም ርእሱ እንዳ ነቕነቐ።

“ስምዓኒ እንዶ” ጀመረ መንግስት፡ ኣመና ሓሪቕ ስለ ዝነበረ ቃና ድምጹ ተቐያየረ።

“ብሓቂ ርእይቶይ ክገልጽ እንተ ደሊኻኒ፡ ተጋደልቲ ወይ ምሉእ ትርጉም ነጻነት ከይፈለጡ’ዮም ተቓሊሶም ወይውን ናይ ነጻነት ሊቃውንቲ ኸለዉ ህዝቢ ነጻነት ምእንቲ ከይፈልጥን ከይሞኩርን ኩነ ኢሎም ክልኪሎም ኣለዉ። እቲ ሓቂ ሓደ ካብ ክልቲኡ እመስለኒ፡ ኣይፋልካን እንተ ኢልካኒ ኸኣ ብኹራ ዘይኩነ ብመርትዖ ኣረድኣኒ።”

“ከመይ አልካ ግና ነቲ ተቃሊሶም ሓራ ዘውጽእዎ ህዝቢ፡ ፍልጠት ሓርነት ከይቀሰም ግጥም ክትብል ክኢልካ፤ ንምንታይክ ከምኡ ይገብሩ ኢልካ ትሓሰብ?”

“መን ይፈልጥ፡ ነቲ ህዝቢ ሓራ ዘውጽእዎ ሓራ ኹይኑ ምእንቲ ክነበር ዘይከነሰ ምእንቲ ኣብ ትሕቲ ናይ ባዕሎም ባርነት ክቐርኑዎ ደልዮም እንተ ኹኑ” ኣተረምረመ መንግስ ድምጹ ኣትሒቱ።

“ኣቱም ሰባት ድፍረት ኣይትቐጽሩለይ እምበር በጃኹም ኣቋርጽዎ እዚ ነገር፡ ማእዘንና ንሰሕት ኣሎና መሰለኒ፤” በለ ኤፍሬም እቲ መንፈሳዊ ጣልቃ ኣትዩ። ኣሰዲቡ ኸእ፡ “ንመንግስቲ ወይ ውልቀ ሰብ ክንወቅስ ከምዘይኩነ ግለሰብ ኣቐዲምና ኣነጻርና ኢና። ስለዚ ብዘተኻእለኩም መጠን፡ ብዛዕባ ትርጉም ነጻነትን ከመይ ኢላ ኣብ ሓደ ሕብረተሰብ ትሰፍንን ዝብል እምበር ናብ ካልእ እንተ ዘይተጠወና ጸቡቕ እመስለኒ።”

“ስቕ በል! ጴጌጠ ድኣ ካብ መዓስ ኢኹም ንመንግስቲ ዝሓለኹም፤ ሃገራዊ ኸእ ይመስል ሓሳዊ” ክብል ገንሖ ኣብርሃም።

ገነት ንድር ኢላ፡ “ሰማዕ ኣብርሃም፡ ኣብዚ ቦታዚ ካብ ዘሎና ኩልና ሃገራውያኑ ብወግዲ ዘመስከረ ኤፍሬም ጥራይ ምዃኑባ ኣይትዘንግዕ” ትብሎ።

“ትላገጺ ኣሎኹ” ኢሉ ብዳዕላ ይስሕቕ ኣብርሃም።

“ትላገጽ ዘሎኹን ንስኻ ኢኻ፡ ንዓመትን ሽዱሽተ ወርሕን ሃገራዊ ግቡኡ ፈጸሙ ዝመጽ መንእሰይ መላገጺ ኣይኩንን” ምስ በለቱ፡ ተረቲዔ ንኸይብል ኣፉ ጉምጺጽ ጥራይ ስቕ በለ።

“ደሓን ሕጂውን ናብቲ ኣርእስትና ጥራይ ንመለስ” ኢሉ ይቐልሶም ሰዓረ።

“ግርም፡ ኣነ ጸገም የብለይን። እንተ ኹነ እዚ ክንብሎ ዝጸናሕናውን ምስዚ ኣርእስትና ዝተሓሳሰረ ኩይኑዩ ዝስመዓኒ” ኢሉ ስቕ በለ መንግስ።

“ኣነኳ...” ጀመረት ገነት ጉረሮኣ ብዕሕሕታ ብድሕሪ ምጽራግ። “ነጻነት፡ ንዓይ ከም ዝመስለኒ ኣዝዩ ገፊሕን ዓሚቕን እዩ፡ ንሕና ቡቲ ድሩት ኣፍልጠና ኣብ ሓደ ውሉን መልሲ ንበጽሕ ኢና ኢል ኣይግምትን፤” በለት።

“ደሓን እንተ ወሓደ ንፍትን፡ ካብ ስቕ ምባል መቐም ምፍታን ይበልጽ፤” በለ ሰዓረ ክቐጽሉ እንዳ ኣተባብዒ።

“ኣየ ንሰኻትኩም፡ ነጻነት ማለት ብዘይ ቀይዲ ምዃን ማለትዩ ክትብሉ ከም ዝደለኹምኳ ፈሊጠኩም ኣሎኹ” በሎም ኣብርሃም ጭሕሙ እንዳ ሓሸኸ።

ኤፍሬም ካብ ጁባኡ ፒር ንምውጻእ ሃሰሰ በለ።

“እንታይኻ ደሊኻ” ተወከሶ ሰዓረ እቲ ሓፈትፊት ምባሉ ኣቶኩሮኣም ስለ ዝሰሓበ።

“እ-ይቕሬታ፡ ሓደ-ሓደ ትዛረብዎ ኣገዳሲ ነጥብታት ክሕዝ ስለ ዝደሎኹዮ” በሎ ብትሕትና።

ኣብርሃም ብሕርቃን ኩሪፍ ኢሉ ርእሱ ነቐነቐ። “ይገርምዩ ሕጂስ ከኣ ምስ እዚ ዘይረብሕ ተቐሚጦ” ኢሉውን ብትሕቲ መልሓሉ ኣተረምረመ።

“ብወገንይ፡ ብዛዕባ ነጻነት ኣብ ዝግበር ትንታነታት ብዙሕ ዘይንጽር ነገራት ከም ዘሎዮ ተግዚቡ” ጀመረ ሰዓረ ናብቲ ነጥብም ብምምላስ።

“ንኣብነት፡ ነጻነት ማለት ቀይዲ ኣልቦነት ማለትዩ እንተ ኢልና፡ እዚ ትርጉምዚ ነቶም ኣብ ስልጣን ዘለው፡ ንስልጣናም ከም ዊንታኦም ክጥቀሙሉ ወይውን ናብ ረብሓኦም ከውዕልዎ ምልቃቕ ከስምዕ ከሎ፡ ነቶም ተራ ዜጋታት ግና ካብ ዝኹነ ይኹን ናይ ውልቃዊ ሰብ ኩነ መንግስታዊ ቀይድታት ሓራ ምኳን ዝብል ትርጉምዩ ዘስምዕ።”

“ትኸክል! ይገርመኩምዩ ኣነውን ከምኡዮ ክሓስብ ጸኒሐ” ኢላ ፍሸኽ በለት ሰሚራ። ቀጻላ ኸእ፡ “ንኣብነት፡ ብዛዕባ ቁጠባዊ ናጽነት እንተ ኣልዒልና፡ ንዜጋታት ዕዳጋዊ ነጻነት ካብ ዝኹነ መንግስታዊ ቁጽጽር ክኸውን ከሎ፡ ነቶም ሰበ ስልጣን ግና ነጻነት ማለት ምሕራር ነፍሲወከፍ ዜጋ ካብ ጥሚትን ሰእነትን ክኸውን ይኸእል። ብሕጽር ዝበለ መዳይ ነጻነት ንሓደ ጉጅለ ሓደ ትርጉም ክትህብ ከላ ንኸልእት ጉጅለ ግና ካልእ ትርጉም ክትህብ ትኸእልያ።”

“ጽቡቕ ነጥቢዩ፡ እቲ ናይ ነጻነት ትርጉም ኣጸጋሚ ዝገብር ኸእ፡ እቲ ሞጉተ ነጻነት ኣንጻር ነጻነት ስለ ዝኹነዩ። ንሱ ኸእ፡ ኣቶም ሰበ ስልጣን ዝጠልቡዎ ነጻነት ኣንጻር እቲ ዜጋ ዝጠልቦ ነጻነትዩ፤” ደገፋ ሰዓረ ነቲ ምዒጉዎ ዝነበረ ቢራ ብድሕሪ ምውሓጥ።

“ፍተዉ ጽልኡ፡ ሰላምን ርግኣትን ዝሰፈኖ ሕብረተሰብ ከህነጽ እንተ ደኣ ኹይኑ፡ መሰልን ግዴታን ህዝቢ ዝቐጸጸር ቀዳዲ ልዑል ብዓል ስልጣን ከህሉ ብግዲ እዩ፤” ክርክሩ ቀጸለ ኣብርሃም።

“ነቲ ተቐጽጸሪ ብዓል ስልጣን ትብሎ ዘሎኻኹ ብድሕሪ ስልጣን ተሞኸልዩ ንኸይዕምጽ መን ይቐጸጸር?” ሓተተት ገነት ናብኡ ግልጽ ኢላ።

“ኣነ ከምዝመስለኒ፡ ንኹሎም ሰበ ስልጣን ዝቐጸጸር ብሓጋጊ ኣካል ጸዲቐ ዝቐመ ስርዓተ-ሕጊ ከህሉ ኣለዎ፤” ኢላ ርእይቶኣ ቀጸለት ሰሚራ።

“ንሱስ ክኸውን ይኸእል እዩ። እንተ ኩነ- ልዑላውነት ሕግን ህዝብን እንተ ደኣ ዘይተረጋገጹ፡ ዝኹነ ይኹን ሕጊታት ኣብ ወረቐት ዝሰፈረ ሰናይ ትምኒት ኩይኑ ጥራይ እዩ ዝተርፍ።” መለሰ መንግስ።

“በዓል ስልጣን ማለትን ገንዘብ ወኪሉ ዝቐመ ስዩም እዩ፡ እዚ ክንዲ ዝኹነ ህዝቢ ኣሚኑ ክእዘዞ ኣለዎ፡” ተቐውመ ኣብርሃም።

“ተዛሪብ ኢልካ ዲኻ፤” ትብሎ ሰሚራ ናብኡ ጽግዕ ኢላ።

“እንታይ ዝገብር ዘሎኹ ደኣ ይመስለኪ፤ ከመይሲ ዘይዛረብ፡ ንሰኹምኳ ተዛሪብኩም።” መለሰላ ኣብርሃም ናብኣ ግልጽ ኢላ።

“ታሪኽ ኣየምበብካን ዲኻ፤ እንድሂ ኣብ ካልእ ፕላኔት እምበር፡ ኣብ ዓለምና ክሳብ ለይተ ሎሚ ህዝቢ ኣሚኑዎ እሙን ኩይኑ ዝተረኸበ ብዓል ስልጣን ኣይተራእየን።” ኢላ ነታ ኣፋሪቓታ ዝነበረት ፋንታ ጨለጣታ።

“ውልቀ መለኹቲ ኣብ ኩረሻ ልዑላውነት ክሳብ ዝተወጥሑ፡ ህዝቢ ነጻነት ክረክብ ማለት ዘበትዩ። ነጻነት ክትነግስ እንተ ኩይና ስልጣን ንህዝቢ ልዑላውነትውን ንሕጊ ክሕደገሉ ኣለዎ፡” ይብል መንግስብ ብወገኑ።

ኣብርሃም ርእሱ እንዳ ነቕነቐ ኪርኪር በለ። “ኣየ ንሰኻ ሕጂስ ከኣ ተጣባቂ ናይ ዴሞክራሲ ኪንካ፤ መንግስቲ ካብ ህዝብን ብህዝብን ንህዝብን፡ በለና እምበር ሓደ ኣፋ” ኢላውን ሰሓቐ ቀጸለ።

“ይብል እው፡ ከመይ ዘይብል፤ ዴሞክራሲን ነጻነትን ኢድን ንንትን ምዃንን፡ እታ ሓንቲ ብዘይ እታ ሓንቲ ክትህሉ ከምዘይትኸእልንዶ ኣይትፈልጥን ኢኻ፤” ኢላ መንግስቲውን ንዲቕዎ ከምስ በለ።

“ኣንታ እንታይ ወራዱካ ነዚ ናይ ምዕራባውያን ዴሞክራሲ ዲኻ ክንድዚ ዓዲኹዶኹ ትብላለ፤” ኣላገጸሉ ኣብርሃም።

“ናይ ምብራቓውያን ዶኩን ናይ ምዕራባውያን ኣየገድስን እዩ፡” በለ መንግስብ ህውኽ ኢላ። “ንታ ሓቂ ግና ኣይትሸፍና ወይውን ኣይትኸሓዳ፡ ነጻነት ከም ዘራእቲያ፡ ዴሞክራሲ ኸኣ ባይታኣያ። ዴሞክራሲ ክሳብ ዘይሃለወት ነጻነት እንተ ተዘርኢርውን ክትበቁለሉ ኹነ ክትፈርየሉ ዘኸእላ ባይታ ስኢና፡ ፍረ ኣልቦ ኹይና ከምትተርፍ ክበርሃልካ ኣለዎ።”

“እዋይ... ዳኒኤል ክህሉ ኔርዎ ኣብዝሰ፡” በለ ኤፍሬም ብልቡ፡ ነቲ ካብ ኩሎም ዝወጽእ ዝነበረ ነጥብታት ክጽሕፍ እንዳ ተጋደለ።

ሰዓረ ጐረሮኡ ብዕሕሕታ ብድሕሪ ምጽራግ በለ፡ “ብወገኑ ነቲ ናይ ምዕራባውያን ዓይነት ዴሞክራሲ ከም ዘለዎ ንሪትና ኣብ ሕግና ነራግፎ ኣይብልን እዩ። ግናኽ መዋቕር ናይቲ ንሶም ዝጀምረዎ ዴሞክራሲያዊ ኣመራርሓ ወሲድና ኣብ ገዛእ ባህልናን ታሪኽናን ዝተመስረተ ናይ ባዕልና ዴሞክራሲ ኣብ ምስፋን ክንቃለስ ዝግባእ እመስለኒ።”

“እንታይ ዓይነት ዴሞክራሲ እዩ’ዎ ክኸውን፤” ሓተተት ሰሚራ ኣንፈታ ናብ ሰዓረ ኣቕኒዓ።

“መንግስቲ ንህዝቢ ዝመርሓሉ እምበር ንህዝቢ ዘይገዝኣሉ፡ ህዝቢ ዘዋጽእን ዝ ኣመኖን ብድምጺ ብልጫ ሓርዩ ንክሸይም ዕድል ዝረኽቡሉ፡ ፈጻሚ ኣካል፡ ሓገጊ ኣካልንን ፈራዲ ኣካልን ቆይሞም ሉዑላውነት ሕጊ

ዘኸብሩሉን ሕድሕዳዊ ምቁጽጻር ዘካይድሉን ጥጡሕ ባይታን ካልኣት ዴሞክራሲያዊ መድረኻትን ዝሓዘ ዴሞክራሲ እምበር እንታይ ደኣ፤ ይብል መንግስብ።

“ኣየ ናይ ኣፍ ጨለነት፡ ዘይግድሽኩም፡ ካላስ ነዚ ኹሉ ኣብ ውሽጢ ሓደ ለይቲ ክትግበር ከም ዝከኣል ኩይንኩም ውድእ ውድእ ኣቢልኩም፡” ብምባል የሸካዕልል ኣብርሃም።

“ኣነ ብወገኑይ፡ እዚ ነገርዚ ኣብ ውሽጢ ሓደ ለይቲ ይትረፍ ኣብ ውሽጢ ሓደ ዓመትውን ክግበር ይከኣልዮ ኢላ ኣይመገብኩን፡ እቲ ዝብሎ ዘሎኹ ግና፡ ብዴሞክራሲያዊ ምሕደራ ምኻድ ከማናት ሰባት ካብ ከኣልዎ ንሕናውን ንኸይንኸእሎ ዝግግተና የለን ኣዩ። ኩሉ እዋን ድሌት እንተ ኣልዩ መገዲውን ኣሎ” ክብል ተኸራኽረ መንግስብ።

“እንተ ኹ እንታይነት ነጻነት ኩነ ደሞክራሲ ክርዳእን፡ ኣድለይቲ ሲቪካውያን ዶኩን መንግስታውያን ትካላት ኣቑሙ ብዴሞክራሲ ክንቀሳቐስ እንተ ኹይኑ፡ ሕብረተሰብና ከምዕብልን ክመሃርን ኣለዎ፡” ቀጸለት ገነት።

“ትኸክል!” ኢላ ይጅምር መንግስብ። “ክንምዕብል እንተ ኹይኑ ግና እዚ ናይ ምዕራባውያንዮ እዚ ናይ ሰሚናውያንዮ ምባል ሓዲግና ካብቶም ዝተማህሩ ንመሃር፡ ንተዓዘቦም እሞ እቲ ዘድልዩና ዘበለ ውሲድና ነቲ ዘዩድልዩና ኸኣ ንነጽጐ። እንተ ውሓደ እዚ ወለዶዚ እንተ ደኣ መሰረት ኣንጸፋ ሓሊፋ፡ እቲ ዝመጽእ ወለዶ ንነጻነትን ዴሞክራሲን ምሉእ ብምሉእ ከስተማቕረን ዘይከእለሉ ኣብነት የለን።”

“እንታይ ዓይነት መንግስቲ ከምዘሎናዶ ምገለጽካለይ፤” ይብል ኣብርሃም ናብ መንግስብ እንዳ ተመልከተ።

“እዚ ደኣ ንምንታይ ንዓይ ትሓተኒ፡ ንርእስኻ ወይውን ንኹሉ ኣብዚ ሃገር ዘሎ ህዝቢ ሕቶቶ እምበር” መለሰ መንግስብ።

“ሓቂ ይሓይሽ እንታይ ዓይነት መንግስቲ ምዃኑን ኣፍልጦ የብለይን፡ እንተ ኹነ ዴሞክራሲያዊ መንግስቲ ከምዘይኩነ ግና ኩልና ንስሕቶ ኣይመስለንን፡” ኢላ ፍሽኽ በለት ሰሚራ።

“ዴሞክራሲያዊ መንግስቲ ንምዃን እንታይ ዝጐደሎ ይመስለኪ፤” ሕቶኡ ቀጸለ ኣብርሃም ግምባሩ ኣሲፋ እንዳ ተመልከታ።

“ንሰኻኽ እንታይ ትብል፤” ኢላ ፍሽኽታኡ ቀጸለት ሰሚራ።

“ንሱ ደኣ ኣነ ዘይነግራካ፡” በለ መንግስብ ናብኡ ግልጽ ኢላ። “ዝኹነ መንግስቲ፡ ፍትሓዊ ወይውን ዴሞክራሲያዊ ክኸውን እንተ ኩይኑ፡ ንቕዋም ሃገር ከኸብር፡ ህዝቢ ደገፋ ጥራይ ዘኣይኩነ ተቐውሞኡውን ዘስመዓሉን ንመሰሉ ዝግበቐሉን ባይታታት ከንጽፍ፡ ርእይቶ ብዙሓን ክመርሑ መሰል ውሑዳንውን ክሕሎ፡ ሕዝቢ ባዕሉ ብዝመረጸም ወከልቱ ክመሓደር ዕድል ከም ዝወሃቦ ክገብር ይግባእ።”

“ህዝቢ ይምራሕዶ በልካ” በለ አብርሃም ርእሱ ብምግራም እንዳ ነቅነቸ ብድሕሪ ምስሓቅ። “ሓደ ካብቶም ዓበይቲ ፍላስፋታት ዝኾኑ ቶማስ ሆብስ ንህዝቢ አመልኪቱ ዝበሎ ነግራት ዝረሳዕኩም ኢኹም ትመስሉ።”

“ናብቲ ቅድሚ ዓበርተ ዓመታት አብ ናይ ፖሊቲካል ሳይንስ ክላሳት ዝተመሃርናዮ ኩርሳት ዲኻ ክትምለስ ደሊኻ” ኢላ ሰሓቕት ሰሚራ።

“ከመይ ደኣ፡ እቲ ትምህርቲቲ አዝዩ አገዳሲ ክብ ምዃኑ ዝተላዕለ ኩሉ እዋን ክዝከር ዝግብእዮ” መለሰ አብርሃም።

“እገም የለን ቀጽል ክንሰምዓካኢና” ይብሎ ሰዓረ ጣልቃ አትዩ።

“ሆስስ ከም ዝገለጸ፡ ህዝቢ ብጣዕሚ ኩራይን ተበኣሳይ እዩ፡ ብጥብቂ ዝቆጸጸ ገዛኢ ክህልዎ እምበር ህዝቢ ከመርሕ ኣይክእልን እዩ። ቶማስ ሆብስ ብውሕዱ ሰለስተ ንህዝቢ ዘጋራጩ ባህርያት ገለጽዮ።” ኣዕሚቹ ብድሕሪ ምትንፋሱ፡ “ንሓቶም ከኣ፡ እቲ ሓደ አብ ልዕሊ እቲ ሓደ ንምዕዋት ከም ዝቃለሱ ዝገብርም ውድድራዊ ህልኹ፡ ንውሕስነቶም ክናኹሉ ዝገብርም ናይ ዓላማን ኣመለኻኽታን ፍልልይ፡ ከምኡውን፡ ንህቡቡነትን ተፈላጥነትን ንሓድሕዶም ዘናኹሎ፡ ጠለባት ኣንነታዊ ክብረትን እዮም።” ዘረባኡ ሓዲጉ ኸኣ ንኹላቶም ተመልከቶም። ኩሎም ይስምዕዎ ነበሩ ኤፍሬም ግና ይሰምዕ ጥራይ ዘይኩነስ ይጽሕፍውን ነበረ። ኣስዲቡ ኸኣ፡ “ንዓይ ከምዘመስለኒ እምበኣር፡ ህዝቢ ምስ እዚ ኹሉ ሕድሕዳዊ ፍልልያትን ውልቃዊ ድሌታትን፡ ብጽኑዕ ከምራሕ እምበር ከመርሕ ኣይግባእንዮ።” አብ ልዕሊ ህዝቢ ኹይኑ ዝቐልሰ ብዓል ሰልጣን ክሳብ ዘይሃለወ ህዝቢ ናብ ዝኸፍኤ ሕድሕዳዊ ረጽምን፡ ደማዊነትንዮ ዝሽመም።

“እሞ እቶም ከመርሖ ዘለዎም ሰበሰልጣን ከኣ ክፋል እቲ ህዝቢ ደይኩኑን፤ ከመይ ኢልካ ካብቲ ክትብሎ ዝጸናሕካ ኩራይን ኣንጸርጸርን ባህሪ ህዝቢ ሓራ ከተውጽኦም ክኢልካ” በለት ገዥት ኣዲንታ ኣጽቢባ እንዳ ተመልከተቶ።

አብራሃም ህውኽ ህውኽ እንዳ በለ ከምልሰ ከምዘይጸንሑ፡ ነዛ ገነት ዘቐረበትሉ ሕቶ ግና ቀልጢፉ መልሲ ክረኽበላ ኣይክኣለን። ሰዓርናዮ ኢሎም ከቦሮ ዓወት ከይድሰቹ ስለ ዝሰግኤ ግና ቅልጥፍ ኢሉ ሓደ ነገር ከምህዝ ኔርዎ። “እምበርዶ ነዚ ምዕራባዊ ዓለም ትምልከትዎ ኣሎኹም ኢኹም፤ ነቲ ህዝቢ ኣሚኖም ሰልጣን ናትካዩ ሃዩ ምራሕ ኢሎም ከብሮሻ ሰልጣን ስለ ዝሃብዎዶ ኣይኩነን፤ ንኹሉ ሞራላውን፡ ሃይማኖታዊን ሕብረተሰባውን ስርዓታት ቀቢሩ፡ ብሕልና ኣልቦነት ድድሕሪ ግብረ ሰዶማውነት፡ ጥንሲ ንጸላ፡ ዝሙት ቅትለትን ኩሉ ዓይነት ዕብዳንን ጌሮም ጥራይ ዘይኩነስ አብ ሕግታት ኣጽዲቆም ብወግዒ ዝጥፋሉ ዘለዉ።” ኢሉ ንኹሎም ተመልከቶም። “ከመይ ጌርኩም ኢኹም ነዚ ሰናይ ዝኹነ

ባህልን ጽፋፍ ኣካይዳን ንዊሕ ዘመናት ዝወነነ ሕብረተ ሰብ፡ ብፋሉልነት ምዕራባውያን ክፋንን ትደልዩዎ”

“አብዚአሞ አብርሃም” ክብል ኩለፎ ሰዓረ። “ኣይሰማዕካንን ግዲ ኹንካ እበር ኣቐድም ኣቢለ ንናይ ፈረንጂ ደሞክራሲ ከም ዘለዎ ንውሰዶ ኢልና ንማጉት ከምዘየሎና አብሪሄ ኔረ መሰለኒ።” አብ ናይ ዝእር ርእሰና ባህልን ክብርታትን ዝተሞርከሰ ዴሞክራሲ ክንገብር እንተ በልና ግና ከም ኣበሳ ክቆጸር የብሉን። አብ ባህልና ግብረ ሰዶም ከም ጽላለን ሕርምን ከም ዝረኣ ትፈልጡ ኢኹም፡ እቲ ክህነጽ ዘለዎ ዴሞክራሲ ኸኣ ነዚን ንኻልኣት ከምዚ ዝኣመሰሉ ክብራዊ መትከላት ከም መዋቕር ተጠቒሙ ከም ዝዓዩ ክግበር ይከኣልዮ።” ኢሉ ሓደት ብድሕሪ ምትንፋሱ፡ “ህዝብና ነጻ ክልቀቅ ኣለዎ ክንብል ከሎና ንዕብዳንን ፋሉልነትን ይለቑቑ ማለት ዘይኩነስ፡ ነጻ ኹይኑ ርእሱ ብሓላፍነት ዝቆጸጸረሉን፡ ካብ ጽላለ ዝሕለወሉን ሃዋህው ይፈጠረሉ ኢና ንብል ዘሎና፡ እዚ ኸኣ ዘይከኣል ኣይመስለንን።”

“ኣይትሓዘለይ ደኣ እምበር ብጣዕሚ ይስልኹኒ ኣሎ፡ ውዑይ ነገርዶ ክንእዝዝ በጃኹም” ይብል አብርሃም እንዳ ተማጣልዔ ብድሕሪ ምምብሃቹ።

“ጠዋሊ” ኢሉ ሰዓረ ኣእዳው ብምጥቓዕ ነቲ ኣሳሳዪ ተዳህዮ። እቲ ኣሳሳዪ ብቐልጡፍ አብ ቅድሚኣም ደው ብምባል ክእዝዝዎ ብትሕትና ቅሩብነቱ ሓበሮም። ገሊኦም ካፕቺኖ፡ ገሊኦም ቡን ገሊኦምውን ሻሂ ኣዚዞም ኣፋነዉዎ።

“ንእሽቶ ሕቶዶ ክሓተኩም” በለ ኤፍሬም ነቲ ጸጥታ ጥሒሱ።

“መድረኽ ክፋትዮ፡ ሕተት ከም ድላይካ” ይብሎ ሰዓረ ፍሽኽ እንዳ በለ።

“ካብ እንታይን ንምንታይን ነጻነት ክንወጽእ ንጠልብ ኣሎና ዶ መብራህኩምለይ” ይብሎም ምስ ፍርሃቱ እንዳ ተቓለሰ።

“እንታይ ዓይነት ሕቶዶ” ኢሉ ካርካር ይብል አብራሃም መግናሕቲን ላግጽን ሓዊሱ ከሳናብዶ እንዳ ፈተነ።

“ማለተይሲ፡ ሓደ ሰብ ካብ እንታይን ንምንታይን ነጻ ክወጽእ ከምዘለዎ እንተ ዘይፈለጡ፡ ነጻ ወጺኡ ድዩ ኣይወጸንውን ክፈልጥ ዝኸኣል ኣይመስለንን” ይብሎም ህድእ ኢሉ።

አብርሃም ገጹ ጠውዩ ናይ ንዕቀት ኩሪፍታ ኣስምዔ። ድምጹ ለጠቐ ኣቢሉ ኸኣ፡ “ግናይ ጴንጡ ምሳይ ኩፍ ክብል ከኣ መሰል ረኺቡ” በለ ብጽልኢ መሊኡ። ኤፍሬም አብርሃም እንታይ ከም ዝበለ ብትኽክል ኳ እንተ ዘይሰምዖ፡ ኣንጻሩ ሕማቕ ይዘረብ ምህላውን ግና ኣይሰሓተን።

“ጽቡቅ ነጥቢ ዘምጽኻ እመስለኝ!” ይብሎ ሰዓረ ቦታ ነጥቢ ከዘራረቡ ተስፋ እንዳ ገበረ።

“ብሓቂ ጽቡቅ ትዕዛብቲዬ አምጺኸዬ ዘሎኸ፡ እስካ ንሰኻ ትብሎ እንተ ሎካ ተዛረብ” ትብሎ ገነት ገጸ ናብ ኤፍሬም ጠውዖ።

“አይአምንን?” ምጉርምራሙ ይቅጽል አብርሃም ብትሕቲ መልሓቡ። ኤፍሬም ጉረርኡ ብዕሕሕታ ብድሕሪ ምጽራግ፡ “እዚ ዘልዓልኩም ዛዕባታት ነጻነት ምስ ተኸታተልኩ፡ እቲ ሩሶ ዝተባህለ አውሮጳዊ ፍላስፋ ኣብ ገለ ጽሑፋቱ ዘስፈሮ ነጥቢ ትዝ ኢሉ” ኢሉ ሒደት ብድሕሪ ምትንፋሱ፡ “እዚ ፍላስፋ ንኹነታት ደቂ አዳም ብድሕሪ ምምልካት፡ ሰብ ነጻ ከይኑ ይወለድ እምበር ኣብ ፍቕዶኡ ተቐዊሑዬ ዘሎ ይብል” ኢሉ ሰቕ ይብል።

“እዚ ትብሎ ዘሎኸ ናይ ሩሶ ክልስ ሓሳባት ካልኣት ፍላስፋታት ብዘቐረቡዎ progressive image of freedom ዝብል ተቐራኒ ሓሳባት ውዳቕ ከይኑ ከም ዝተረኸበ ዝረሳዕካ ትመስለኝ” ብሎ አብርሃም ከሎ ገና ከጀጅዎ ስለ እንዳ ተመዝዖ።

“እዛ Progressive image of freedom ዝበልኪያ ክልስ ሓሳባት እንታይ ምዃናዶ ብኸብረትካ ምሓበርካ” መለሰ ኤፍሬም ብትሕትና።

“እንታይ ትብል ወደይ፡ አይትፈልጠን ኢኻ ማለት ድዩ?” ኢብል አብርሃም ብንዕቀት ኣርእሱ እንዳ ነቐነቐ።

“ሓቂ ይሓይሽ ክሳዕ ሕጂስ አይፈለጥኩዋን” መለሰ ኤፍሬም ሕጂውን ካብ ግርህነቱ ኸይወጸ።

“ካብዘይፈለጥኩሽ በል፡ እዚ ሰነ ሓሳብ እዚ ናይ ሎርድ ኣክቶን መርገጺ ኹይኑ፡ ሓርነት ወዲ ሰብ ብመጠን ምዕባሌኡ እንዳ ተረጋገጸ ከም ዝከይድን፡ ሰብ ካብቲ ደንቆሮን ዘይምዕቡልን ዝነበረሉ እዋን ብዝተዓጸጸ መዳይ ኣብ እዋን ምዕባሌኡ ኣብ ዘለዓለ ጥርዚ ነጻነት ከም ዝፃረገን እዩ ዝማገቡት፡ ብብዙሓት ሊቃውንትን መንግስታትንውን ተቐባልነት ረኺቡዮ” መለሰ አብርሃም ከሰተሓፍሮ እንዳ ተጋደለ።

“ካብ አምጽኻስ፡ ሎርድ ኣክቶን ደኣሞ ምስቲ ክትምጉተሉ ዝጸናሕካ ውልቀ መላኸነት ጠሪሱኳ ዘይሰማማዕ” በለቶ ሰሚራ ጣልቃ ኣትዖ።

“ሕጂ ዘረባ አምጺኺ” ይብሉዋ ኩሎም። ኤፍሬም ግና ሰቕ በለ።

“ከመይ ማለትኩምዮ” መለሰ አብርሃም ይግባኝ ዝብለሉ መገዲ እንዳ ኣናደየ።

“ሎርድ ኣክቶን፡ ሓደ ካብቶም ፍሉጣት ኣንጻር እቲ ስልጣን ብንጽል ፓርቲ ኹነ ብወልቀ ሰብ ክውነን ኣለዎ ዝብል መርገጺ ዝነበሮም ሊቃውንቲ እዩ ኔሩ። ንሱ እኳ ደኣ እዩ፡ “ስልጣን የበላሹ ብዙሕ ስልጣን

ክእ ብዙሕ ብልሽት የምጽእ” ብምባል ውልቀ ሰባት ስልጣን ብዝወሰኸዎ መጠን ብልሽውና ከምዝውሰኹ ዝገለጸ” ሞጉተኣ ቀጸለት ሰሚራ።

“ንሱ ክኸውን ይኸእል እዩ፡ እንተ ኹነ እቲ ሰብኣይቲ ንዴሞክራሲ ይድግፍ ኣይነበረን፡ ስልጣን የበላሹ ክብል ከሎ ኸእ ንኹሉ ህዝቢ ኣመልኪቱ እምበር ንሰብ ስልጣን ኣመልኪቱ ከም ዘይተዛረበኸ ኣየምበብኩምን ዲኹም!” መለሰ፡ አብርሃም ዳዕላዊ ፍሽኽታኡ እንዳ ለገሰ። “ንሱ ናይ ሓደ ሰብ ሞራላዊ ዓቕሚ ስልጣን ብዝውሰኹ መጥን ከምዝነኪ ብድሕሪ ምግላጹ ምስ ምልክ ብዙሓን እከይ ከምዘሰፍንን ከምዝላባዕን የጋልጽ። ብዙሓን ስልጣን እንተ ወኒኖም ካብ ውልቀ ሰባት ንላዕሊ መጋበርያ እከይ ከምዝኹኑ ኸእ ኣጠንቂቑ” ቀጸለ አብርሃም።

“ንነጻነት ከም ሓደ ጽቡቅ ነገር ንምግባር ዘኸለለና ሓይሊ ደኣ እምበር ከም ዊንታና ጉዳኢ ነገራት ንምግባር ፋሉል ዘለቀና ፍቓድ ጌርና ክንወስዶ የብልናን። ነጻነትና ንግዛእ ርእሰና ኹነ ንኸልኣት ክሳዕ ምጉዳእ ክልቀቕ ግቡእ ኣይኩንን” ኢላ ርእይቶኣ ኣቐረበት ገነት።

“ብርግጽ ሕጂ ናብቲ ኣቓልቦ ሂብና ክንዘራረበሉ ዝግብኣና ዋና ነጥብታት ገጽኩም ትቐልሱና ምህላውኩም ደስ ይብለኝ” ይብል መንግስ መንበሩ ንቐድዊት ኣቐረቡ ኩፍ ኣባህላኡ እንዳ ኣጸበቐ።

“እየናይ ደኣሉ ዋና መዘራረቢ ነጥብታት ዝኹነለይ!” ይቃወም አብርሃም ሕጂውን ብትርጀጋ።

“ንጻነት፡ ተሓትትነትን ከም ዘለዎ፡ ናይ ሓደ ሰብ ነጻነት ንናይ ካልእ ሰብ ደረት ነጻነት ክደፍእ ከምዘይግብኣን ዝብሉ ሓሳባት፡ ገለ ካብቶም ክንዘራረቡሎም ዝግብኣና ዋና ሓሳባትዮም” ይምልሰሉ መንግስ ህድእ ኢሉ። “ንኣብነት ኣነ ነጻ ምዃንይ ጥራይ ዘይኩነስ ካልኣት ነጻ ሰባትውን ከም ዘለዉ ክፈልጥ፡ ነጻነታይ ውን ዶብ ጥሒሱ ኣብ ናይ ካልኣት ነጻነት ጣልቃ ክኣቱ ወይውን ናይ ካልኣት ነጻነት ግሂሱ ሓደስቲ ዶባት ክጥርር ኣይግባእን።”

“በልሰክ ዶብ ነጻነትካ ክንደየናይ እዩ ሰፍሓቱ፡ ናይቶም ካልኣት ሰባት ነጻነትክ መዓሰን ኣበየናይ ዶብን እዩ ዝውድእ!” ዳዕላኡ ቀጸለ አብርሃም።

መንግስ ብኹነታት ኣብርሃም ተገሪሙ ርእሱ ብድሕሪ ምንቕናቕ፡ “ኣብቲ ነጻነታይ ዝውድኣሉ፡ ኣብኡ ኸእ ነጻነት ካልኣት ይጅምር” ይብሎም እሞ ኩሎም ከኣ ካዕካዕ ኢሎም ይሰሕቁ ብዘይካ ኣብርሃም። “እቲ ፍሉጥ ናይ ሶሲዮሎጂ ሊቅ ዝኹነ ኦርናልዶ ፓተርሰን፡ ነጻነት ሰለስተ ጨናፍር ከም ዘለዎ ይሕብር” ይብሎም ቀጸሉ።

“ኣርእስቲ እታ መጽሓፋዶ ምሓበርካ” ይብል አብርሃም እንዳ ሰሓቐ።

“ዝኪ ቐለል፡ እሕብረካ” ይብሎ መንግስ ገጹ ዓቲቡ።

“እስከ በል ንገረና እታ አርእስቲ እንታይ ከምትብል፤” ይብሉ ዝወጠሮ መሰል።

“እንታ ደሓን ዲኻ፡ ሕጂስ ከእ ነቲ አርእስቲ እታ መጽሓፍዶ አበር ከተውጽኦላ ደሊኻ፤” መለሰ መንግስ ርእሱ እንዳ ነቅነቸ።

“ንሱንዶ ይጽንሐልካ፡ እታ አርእስቲ ጥራይ እንዶ ሓብረና” ደገመ አብርሃም ካብ ምሕጫጭ ከይወጸ።

“እስከ ባህ ይበልካ፡ አርእስቲ እታ መጽሓፍ፡ ነጻነት ኣብ ምህናጽ ባህሊ ምዕራባውያን (Freedom in the making of the western culture) እያ ትብል፤” ይብሉ መንግስ።

“ኣብኡ ርገጽ፡ እዛ መጽሓፍ እዚአ አርእስታ ባዕሉ ከም ዝሕብሮ ብዛዕባ ናይ ምዕራባውያን ባህሊ እምበር ብዛዕባ ባህልና ትዛረብ ከም ዘየላ ትስሕትዎ ኣይመስለንን። ባህሊ ምዕራባውያን ከእ ባህልና ኣይኩነን። በባህልና ኣሎና፡ ባህልናን ክብርታትናን ይባርኽላና” ተቐውሞኡ ይቅጽል ኣብርሃም።

“ኣየብዛሕካዮንዶ ንስኻ፡ እንታዮ ሽግርካ በጃኻ፤” ገነት ጣልቃ ኣተወት ኣንጸርጺራ። “ባህልና በበይኑ ይኹን እምበር ካብቲ ናቶም ሕገ-መትከላት ነጻነት ክንወስድ ኣይንኸእልን ዝበለካ መን እዩ፤ ባህልና በበይኑ ይኹን እምበር ኩልና ሰብ ስለ ዝኹና ፍልልይ ጥራይ ዘይኩነስ ሓባራዊ ሮጃሒ ከም ዝርከበናውን ክትስሕቶ የብልካን” ወሰኸት ገነት ኣንጸርጺራ።

“ቀጽል በጃኻ መንግስ እቶም ዘምጽኹም ጨናፍር ነጻነት መንመን ምዃኖም ተንትኦልና” ይብሉ ሰዓረ ንሱውን ኹነታት ኣብርሃም እንዳ ኣሕዘኖ።

“ሓራይ ግርም” ጀመረ መንግስ። “እታ ቐዳመይቲ ‘ውልቃዊ ነጻነት’ ወይውን personal freedom ብመሰረት እዚ ነጻነት እዚ ሓደ ውልቀ-ሰብ ሓደ ግቡእን ሓደ መሰልን ይህልዎ ንሱ ኹኣ፡ እቲ ውልቀ-ሰብ ብዘይ ዝኸነ ይኹን ደጋዊ ጸቕጥን ቀይድን ድሌት ልቡ ክፍጽምን መሰል ከህቦ ኹሉ፡ በቲ ካልእ መገዲ ኹኣ ክልኣትውን ከምቲ ናቲ ነጻነት ከምዘለዎም ክእምንን ነጻነታዊ መሰሎም ንኺይግህስ የገድዶ” ኢሉ ሓደት ንኺተንፍስ የቋርጽ።

“ጽቡቕ ስነ-ሞገሱትዮ ዝመስል፡ በጃኻ ቀጽል” በለ ሰዓረ። እቶም ካልኣትውን እዘኖም ኩር ኣቢሎም ምክትታሎም ቀጸሉ።

“እታ ካልኣይቲ ነዋቢውን ‘ልዑል ነጻነት’ ወይውን (‘sovereign freedom’) ትብል ኩይና፡ ሰበ ስልጣን ናይ ካልኣት ተቓውሞ ኣብ ግምት ብዘይ ምእታው ስልጣኖም ንኺጥቀሙ መሰል ዝህብ ነጻነት እዩ” እታ ሳልሰይቲ ኹኣ ‘ሲቪካዊ ነጻነት’ ወይውን (‘civic freedom’) ትብል ኩይና ነቶም ዓቕሚ ኣዳም ዝበጽሑ ዜጋታት ብዘይ ኣፈላላይ ኣብ ዕለታዊ

መንባብሮኦም ካብ ዝኹነ ይኹን ጸቕጥን ቀይድን ነጻ ኹይኖም ኣብኡ ንዘሉ ግቡእን መሰላትን ክሳተፉ መሰል ትህብ” ክብል ይሕብሮም።

“እሂታ ኣብዘን ሰለሰት ነጥብታት ዝኹነ ይኹን መግለጺ ወይ ትንታኣ ክውስኽ ዝደሊ ኣሎ ድዩ፤” ይብሉም ሰዓረ ተሳትፎኦም ኣንዳ ተጸበዩ። “እንተ ደኣ ኣፍቂድኩምለይሲ ንእሽቶ ብዘዕባ ነጻነት ብክርስትያናዊ ኣረኣኢያ ኣብ ዝብል ሒደት ክዛረብ ምፈቶኹ” ይብል ኤፍሬም ንኹሉ ፍርሃቱ ተቐጸጸ።

“እንታይ በልካ፤” ገንሐ ኣብርሃም ብቐጥዒ። “እዚ ንሕና ክንዘራረበሉ ዝጸናሕና ኣረኣኢያኽ ናይ ኣረሚናውያን ምዃኑ ድዩ፤” ቀጸለ ተገርጨ።

“ይቕሬታ ምናልባት ብጌጋ ጀሚረ ኹይከውን፡ ክርስትያናዊ ክብል ክሎኹስ መጽሓፍ ቅዱሳዊ ማለት እምበር ካልእ ኣይኩነን” ይብሉም ይቕሬታ ሓዊሱ።

ኣብርሃም ናብ ውንበሩ ንድሕሪ ልጥጥ ኢሉ ኩፍ ብምባል ናብቲ ናሕሲ ገዱ ኣንቃዕራ ካርካር በለ። ብኡ ንብኡ ሰሓቐ ኣቋሪጹ ጸጥ በለ ግምባሩ ኣሲሩ ኹኣ ናብ ቅድሚት ኣቢሉ ብምቕናን፡ እስካ በል ንገረና፡ ናትካ ነጻነት መጽሓፍ ቅዱሳዊ ካብ ኩነ ናትናኽ ቁርኣናዊ ምዃኑ ድዩ፤” ኢሉ ሕጂውን ካርካር በለ።

“ኣንታ ሓወይ ዘይትሓድገና፡ ሒደት ኣኹበሮት ሰብ የብልካን ዲኻ፤” ተቓውሞቶ ሰሚራ።

“ኣነ ንሰብ ዘኹብሮ ብተጉላባ ዘይኩነስ ብቕንዕናን ብግልጽን ብምዘራብ እዩ” ይብላ ኩርዕ ኢሉ።

“ግርህናን ግሉጽነትን ትፈልጥ እንተ ትኸውን ንሕና ክንዘራረበሉ ዝጸናሕና ዓይነት ነጻነት ዓለማዊ ኣረኣኢያ እምበር ክርስትያናዊ ወይውን ናይ ዝኹነ ይኹን ሃይማኖታዊ ከም ዘይኩነ ምተኣመንካ ኔርካ” መለሰሉ መንግስ። “ሕጂ ኹኣ ንሱ ይዘረብ ሕደጐ፡ ዝኹነ ተቓውሞ እንተ ኣሎካ ኹኣ ብግዴኻ ትካታዕ።”

“ምስ እዚ ሰብ እዚ ደኣ ኣብዚ ኹኣ ኣብ ሰማይ ኣይንሳማማዕን ኢና” ኣጉረምረመ ኣብርሃም ሽጋራ ኣውጺኡ ናብ ከንፈሩ ብምቕርቃር መወልዒት ደልዩ ጁባኡ ሃሰስ እንዳ በለ።

“ኣታ ሓወይ ኣብዚ ክፍሊ ሽጋራ ምትካኽ ክልኩልዩ” ትብሉ ሰሚራ ናብኡ ጉዝጉዝ ኢላ።

“ባዕልኺ ትፈልጢ በጃኺ” ኢሉ ብድድ ብምባል ናብቲ ገበላ ኹይዱ የትከኹ።

“ኣንቱም ሰባት፡ እንታይ እዩ ክንዲዚ ሓፍሓፍ ዘብሎ ዘሎ፤” በለ ሰዓረ ገሪምም።

“አንቱም ብዙሕ ክብረት ጸኒሎቹ ሰኽራን ደላ ይጀማምሮ ከይህሉ”
ኢላ ትሰሕቅ ገነት።

“አየ ንሰኽ ኣብርሃምሲ ብሰለሰተ ኣርባዕተ ጥርሙዝ ቢራ ክሰኽረልኪ ካሴታታት ልሒፋ ኹማን ጥቓ ሰኽራን ኣይቀርብን” ይብል መንግስ ቅጭ መጸእዎ።

ኣብርሃም ክሳብ ቲቲ ይኸ ዝብልዎ እግሪ ሽጋርኡ ጥራይ ትተርፍ ነታ ሽጋራ ጸንቀቓ፤ ነቲ ዝተረፈ ኣብ ትሕቲ እግሩ ደርብዩ ብድሕሪ ምርምሳስ ነቲ ምዒጉዎ ዝነበረ ጸሊም ትኪ ኣንቃዕሪሩ ብኣፋን በፍንጫኡን በፍፍ ኣቢሉ ኣውጽኦ። ንበይኑ ዘይሰማዕ ዘረባ እንዳ ተዛረበ ኸኣ ተመሊሱ ኣብ መንበሩ ይቐመጥ።

ኤፍሬም ነቲ ካብ ልክዕ ዝረሓቐ ጠባያት ኣብርሃም ጉስዩ ዘረባኡ ቀጸለ። በለ ኸኣ፡ “ኣነ ከም ዝመስለኒ ሓቀኛ ነጻነት ምስ ውሽጣዊ ሰብና ዝተላሳሰረት እያ። እዚ ክንዲ ዝኹነ ሰብ ከተኩረሉ ዘለዎ ነጻነት መንፈሱን ነፍሱን ካብ ግዝኣት ዝተፈላለዩ ኣሉታዊ ባህሪታትን ልምድታትን ክኹውን ይግባእ። ኣሉታዊ ጠባያትን ልምድታትን ንነብሱ እንተ ደኣ ዝከኣማ፡ ኣብ ውሽጢ ባህርያቱ ዝተላሰረ ነጻነት ኣልቦ ፍጡር ኹይኑዮ ዝተርፍ” ኢሉ ንምትንፋስ ሓደት ብድሕሪ ምዕራፍ ቀጸለ፡ “እቲ ካልኣይ ነጻነት ከኣ ከምዚ ክትብልዎ ዝጸናሕኩም ንዳጋዊ ኣካሉ ዝምልከት ኩይኑ፡ ብዘይ መላኺ ክመሃር ኩነ በቲ ዘጥረዮ ፍሉይ ክእለት ብነጻነት ክዳይን ክወሳወሰን፡ ከፍርን ሓሳቡ ክገልጽን ዘኸእሎ ነጻነት የድልዮ” ኢሉ ተመልከቶም። ኣብርሃም ገጽ ኣሲሩኳ ይኹን እምበር ነቲ ዝብሎ ዝነበረ ግና ጽን ይብሎ ነበረ።

ኣስዒቡ ኤፍሬም፡ “ነጻነትዮ ዝግብኣና እንዳ በልና ብፋሉልነት ክንልቀቅ ዘይኩነስ ንጸ ሼንና ከነፍርን ከነምርትን፡ ጸማናውን ብነጻነት ከነስተማቅርን ይግባእ። ነጻ ክንከውን እንምነ፡ ነጻ ሼንና ኣዕነውቲ ነገራት ናብ ምግባር ብፋሉልነት ክንልቀቅ ዘይኩነስ፡ በቲ ዝወነንናዮ ነጻነት ተጠቒምና ንዘሎና ፍሉይ ክእለትን ፍልጠትን ናብ ሰናይን ሃናጺን መዓላ ከነውዕልዮ ዝግባእ።” ይብሎም።

“እዚ ዝበልካዮ ቅቡል ይመስለኒ እንተ ኹነ ከመይ ጌሩዮ ሓደ ሰብ ንኸልቲኡ ከማልኦ ዝኸእል፤ ትውከሶ ሰሚራ ናብኡ ቅንን ኢላ።

“ብመጀመርታ፡ ሓቀኛ ነጻነት ወይውን ሓርነት፡ ባህርያዊ (ተፈጥሮኣዊ) ደኣ እምበር ምህዝብ ሰብ ከምዘይኩነ ክበርሃልና ይግባእ። ነጻነት ኣምላኽ ንሰብ ኢሉ ዝፈጠሮ ኩቡር ነገር እምበር ሰብ ምስ ማዕበለ ዝሃንደሶ ምህዝብ ሊቃውንቲ ኣይኩነን” ኢሉ መለሰላ ብርግኣት።

“ነዚ ትብሎ ዘሎኽ ነጥቢ ቁሩብዶ መብራህካልና” በለት ገነት ብወገና። “ነጻነት ሓደ ካብ ሰራሕ ኣምላኽ ካብ ኩነ እግዚኣብሄር ምስ

እዚ ነጻነት ንሰብ ኢሉ ዝፈጠሮ መሰልን ተሓታትነትን ኣሎ” ኢሉ ሕጂውን ተዓዘቦም።

“ቀጽል ንስምዓካ ኣሎና፡” ይብሎ ሰዓረ ኣገዳሲ ነጥቢ ሒዞ ምስ ረኣዮ።

“ሓደ ክርስትያን ጸሓፊ ኸም ዝበሎ፡ ሓቀኛ ነጻነት ምስ ምፍላጥ ዓላማ ኣምላኽ ኣብ ህይወት ሓደ ግለ-ሰብ ዝተላሳሰረ እዩ። እዚ ክንዲ ዝኹነ ሓደ ውልቀ ሰብ ትኽክለኛ ነጻነት ክረክብ እንተ ድኣ ኹይኑ ቅድሚ ዝኣገረ ንምንታይ ከም ዝተፈጥረ ክፈልጥን ነቲ ዝተፈጥረሉ ዓላማ ኸኣ በቲ ኣምላኽ ዝኣመምን ዘጽደቐን ሰርዓታትን ሕገ-መትከላትን ተማእዚዞ ህይወቱ ክመርሕን ንኸልኦትውን ተመሳሳሊ መሰላቶም ብዘይ ቀይዲ ንኸጥቀሙ ከይተጸብኦ ክርዕም ይግባእ” ይትንትን ኤፍሬም።

“ኣምላኽኹም ካብ ዝኹነ ይኹን መግዛእቲ ሓራ ወጸና፡ ድሌታት ግለ ሰብ ይኹን ጉጅለ ኸይቀየደና፤ ብነጻነት ድላይና ክንፍጽም ይፈቕደልናዶ፤” ትብሎ ገነት።

“ብዓጀባ እምበር” ኢሉ ፍሸኽ ብድሕሪ ምባል ኣስዒቡ፡ “እቲ ሽግር ዝጅምር ግና፡ ብስም ነጻነት ነቲ ዝተፈጠርናሉ ኣምላኽዊ ዓላማ ጉሲና ነቲ ሲጋዊ ዊንታታት ንምዕጋብ ምስ ንልቀቅ እዩ” ይምልስ ኤፍሬም።

“ኣብ መንጉ ድሌታትናን ኣብ መንጉ እቲ ዝተፈጠርናሉ ዓላማን፡ ፍልልይ ዘሎ ኣይመስለንን። ከመይሲ ንድሌታትናውን ኣምላኽ እዩ ፈጢርዎም መስለኒ” ተኸራኽረት ሰሚራ ብወገና።

“ኣነውን ተመሳሳሊ ሓሳባትዮ ዘሎኒ፡” ትብል ገነት። ኣስዒባ ኸኣ፡ “ከመይሲ ሓሳባትና፤ ስምዒትናን ኩሉ ውሽጣዊ ድርኺታትናን ብኣምላኽ ዝተፈጥሩ እምበር ንሕና ዝመሃዝናዮም ክሳዕ ዘይኩነ ንዓኣቶም ነጻ ሼንና እነርውዮሎም መገዲ ምርካብና ኣምላኽ ዝጸብኦ ኣይመስለንን” ኢላ ምስ ሰሚራ ሰመረት።

“ከምዚ ትብላኦ ዘለኽን እንተ ዝኹውን መን ምሃበ። እንተ ኹነ ኣምላኽ ፈጣሪ ናይ ኹሉ ስምዒትናን ሓሳባትናን እኳ እንተ ኹነ ብሰሪ ውድቀት ኣዳም ኩሉ ኣተሓሳስባ ሰብ ተበኪሉ እዩ²³። ሓሳብ ሰብን ስምዒቱን ካብ ኣተሓሳስባን ፍቓድን ኣምላኽ ርሒቐ ካብ ዝኹብልል ዘመናት ኣቐጸሩዮ” ይብላ ህድእ ኢሉ።

“ቁሩብ ዶ መብራህካልይ፤” ትብሎ ገነት ርእሳ ናብኡ ኣቐኒና።

²³ እግዚኣብሄር ከኣ ክፍኣት ሰብ ኣብ ምድሪ ከም ዝበዝሖን ብሓሳባት ልቡ ዝሕልና ድማ ወርትግ ክፋእ ጥራይ ከም ዝኹነ ረኣየ። ዘፍ. 6፡ 5

“ንህሉው ሃዋህው ዓለምና እንደ ተመልከቲ፡ ሰባት ነጻነት ኢሎም ትቅልስ ይላግዩ። ነቲ ዝደለይዎ ነጻነት ምስ ረኽቡ ኸኣ፡ ሕልና ኣልቦ ኹይናም ናብ ዝገደደ መቐሕ ክፋእ ልምድታት ይኸተቱ። ነጻ ንኹን ኢልና ምስ ውልቀ መለኸቲ ደም ብምፍሳስ ነጻነት እኳ እንተ ኣወጅና፡ ንሓሳብናን ዊንታታትናን ብሓላፍነት እንተ ዘይተቐጸጸና ግና ተመሊሰና ግልጽታት ናይ ዝጨከኑ ርኽባት ልምድታትና ክንከውን ኢና” ኢሉ ይምልሰላ።

ኣብርሃም ብዘረባ ኤፍሬም ከዕለብጥ ብድሕሪ ምጽናሕ፡ “እሞ ሕጂስ ንሕና ግልጽታት ኢና ማለትካ ድዩ፤ ሕሉፍ ሓሊፋካስ እምበኣር ባሮት ክትብለና ጀሚርካ፤” ኢሉ ነቲ ጣውላ ኢዱ ዓሙኹ ገው ኣበሎ።

“ኣብርሃም ኢኻ ሓቀይ” ይብሎ ኤፍሬም ሕጂውን ንስምባዱ ተቐጸጸ። “ኣነ ግልጽታት ኢኹም ዝብል ቃል ኣይወጸንን ብጃኻ ብሕማቕ ኣይትረድኣኒ።”

“ስቕ በል በጃኻ፡ ኩሉ ክትብሎ ዝጸናሕካ ሽሕጣን ንፈልጦ ኢና፡ ስቕ ኢልና እንተ ሰማዕናካ ዝተቐበልናካ ኸይመስለካ” ይብሎ ካብ ኩራኡ ከይዘሓለ። ኣብርሃም ኣዝዩ ከም ዝነደረ እተን ኣብ ውሽጢ እቲ ዝተአገኹ ከበሮ ዓይኑ ጥሒለን ዝጥምታ ዝከበራ ደም ዝመስላ ኣዲንቱ ይምስክራ ነበረ።

“ኣንታ ኸመይ ዝበልወ ረሳን ፍጥረትዮ” በለ ኤፍሬም ብልቡ። ኣስዲቡ ኸኣ፡ “ምጂን ከኣ ንሱ እንታይ ጌሩ እቲ ኣብ ውሽጡ ዘሎ ጸረ ሰናይ ዝኹን ጋኒን እምበር፡ ብስም የሱስ እኣስረካ ኣሎኹ፡ ተኣሰር” ይብል ሕጂውን ብልቡ።

“ዊንታታትና ናብ ዝዓምቐ ባርነት ከእትወና ይኸእልዮ ክትብል ከሎኻስ ከመይ ማለትካዩ፤” ይብሎ ሰዓረ ፋዕራ ኣብርሃም ከይገበረ።

“ብሕጽር ዝበለ ኣገላልጽ፡ እንተ ድኣ ንድፍኢት ስጋዊ ድርኪታትና ይምለኹና ሓዲግናዮም፡ ከይተፈለጠና ኣብ ናይ ስጋዊ ልምድታት ቤት ማሕበሩ ተሓይርና ክንርከብ ኢና።” ይብሎ።

“እንታይ ቤት ማሕበሩ ወደይ፤” ትብሎ ሰሚራ እንዳ ሰሓቐት። ንሱውን ፍሽኽ ብድሕሪ ምባል፡ “ካብ መፈርቕ 17 ክፍለ ዘመን ጀሚሩ ብሪጣንያ ካብ ውልቀ መላኸነት ስርዓተ ስቱዋርት ነጻነት ክትእውጅ ከላ፡ ፈረንሳውን ካብ ጨጃኒ ግዝ ኣት ቦውርቦን ነጻነት ብምእዋጅ ሰዓበታ። ኣሚሪካውያንውን ኣንጻር ስርዓተ ባርነት ተቐሊሶም፡ ኩሎም ከኣ ተዓዊቶም” ኢሉ ሓደት ብድሕሪ ምትንፋሱ፡ “እንተ ኹን እቲ ነጻነት ካብ ውልቀ መለኸትን ካብ ባርነትን ዝተኣወጀሉ ሕብረተሰብ ካብ ጽባሕ ኣዋጅ ነጻነቱ ጀሚሩ ናብ ዝተፈላለዩ ልምድታት ስለ ዝተሸመመ፡ ሕጂ ብጥራሕ ሕልና ኣልቦ ኹይኑ፡ ሞራልን ክብርታት እቲ ሕብረተሰብን ጠራሶ ክሳብ ዝጸንት ኩይኑ።”

“እሞ ሓቀኛ ነጻነት ክርከብ ይኸእል ኢልካ ትኣምንዶ፤” ይብሎ ሰዓረ።

“ነቲ ተራ ሰብ ከም ሓደ ሊቀ ቃለ-መሕትት ከተቐርቡሉስ ሃዩንታዶ ኣይኮነን” ይብሎም ኣብርሃም ርእሱ ብንዕቀት እንዳ ነቕነቐ።

“ርእሰካ ግዳ ዘይትቆጸጸር፡ ደሓር ከኣ ኩላትና ተራ ሰባት ምጂንና ዝረላዕካ ትመስል” ይብሎ መንግስ ንሱውን ዓቕሉ ተጸንቂቐ።

“ቀጽል ኤፍሬም፡ ኣይትገደሰሉ ንዕኡ” ይብል ሰዓረውን ነብረሃም ከምዘይህሉው ቆጸሩ።

“ኣቂዲመ ከም ዝበልኩዎ፡ ብሓቂ ነጻ ክንወጽእ እንተ ኹይኑ ፍቓድ ኣምላኽን ዓላማኡን ተረዲእና ምስኡ ክንወሃሃድ ኣሎና፡ ብድሕሪዚ ቦቲ ንሱ ዝሰርፖ ሕገ-መትከል መሰረት ነጻነት ረኺብና ናብቲ ንሱ ዝገለጸልና ዓላማ ንበጽሕ” ይብሎም።

“ከመይ ኣቢልና” ሞ ዓላማ ኣምላኽን ፍቓዱን ክንፈልጥ ንኸእል፤” ይብል ሰዓረ ቀጸሉ። “ንሱ ደኣ፡ ናብ ክርስቶስ ክንመጽእ ኣሎና ከመይሲ ኣምላኽ ንዓለም ብወዱ ብክርስቶስ ጌሩ ጥራይ እዩ መንነቱን ፍቓድን ገሊጹላ” ኢሉ ናብ ወንጌል መለሶም።

“ቁርብ ሕገኽ ኣታ፡ እዚ ቆሎ-ጥጥቕኻ ኔው እንተ በልካልና” ይሓይሽ ይብል ኣብርሃም፡ እተን ደቀቕቲ ኣዲንቱ ደም ሰሪቦን ነበራ።

ኤፍሬም ስቕ በለ ካልእ ከየሰዕብ ኢሉ። እተን ኣዋልድ ብኹነታት ኣብርሃም ዓቕለን ጸበበን። መንግስን ሰዓረን ርእሶም ብሓዘን ነቕኒቐም ስቕ በሉ።

“ብጣዕሚ ቆልዓ ኢኻ፤ ኩሉ ኣተሓሳስባኻ ገና ኣይማዕበለን” ይብሎ ሰዓረ ነብርሃም ብንዕቀት።

“ኣይምስልኩም፡ የዋሃትን ሕጻናትንሲ ንሰኻትኩም ኢኹም፡ እስከ ዝብሎ ዘሎ ተዓዘብዎ፡ ቁሩብ ከይሓነሽሰ ንየሱስ ፍለጥዎ ይብለና፡ ንሕና”ኳ ኣረሚናውያን ኣይኩናን፡ ኦርቶዶክስ ኢና፡ ኣመንቲ ክርስቶስ ኢና” ኢሉ ኢዱ የፈናጥር ኣብርሃም።

“ካብ ሃይማኖት ተዋህዶ ምጂንካን ብዛዕባ ክርስቶስ ዘሎካ ሓበሬታታትን ኣብ ቦታኡዮ ዘሎ” በለ ኤፍሬም ናብተን ሕርቃን ዝዓሰለን ቀያሕቲ ኣዲንቲ ኣብርሃም እንዳ ጠመተ። ኣስዲቡ ኸኣ፡ “ኣነ ግና ብዛዕባቲ ኣብ ርእሰኻ ዝርከብ ሓደት ክርስቶላዊ ሓበሬታታት ዘይኩነስ ብዛዕባ ካብ ልቢ ዝመንጨወ ሓቀኛ እምነት እየ ዝዛረብ ዘሎኹ” ይብሎ። “ብዛዕባ የሱስ ምፍላጥ በይኑ እዩ፡ ብየሱስ ክርስቶስ ብምሉእ ልብኻ ኣሚንካ ንዕኡ ከም ናይ ብሕቲ መድሓኒኻን ጉይታኻን ጌርካ ምቕባል ከኣ ጠራሶ ካልእ እዩ” ክብል ነታ ሓቂ ደርጉሓሎም።

“ኣበዴኻ ዘለኻ ሕልኩስ ጴጌጠ ኢኻ ንሰኻ፡ ክሓንቀካዮ ኸኣ!” ኢሉ ኣብርሃም ብነድሪ ተንስኤ። ካብቲ ሰትዩ ዝጸንቆቕ ጠራሙ ቢራ

አልዲሉ ንኤፍሬም ንምህራም ከአ ተዋናውነ። እተን አዋልድ ወጨጫ፡ መንግስን ሰዓረን ግና ዘሊሎም ጐብጥም።

“ግደፋና የዓኸቲ” በሉ ዓው ኢሉ ክፍንጽጐም እንዳ ተጋደለ። አብ ከባቢኦም ዝነበሩ ሰባት ስምቢዶም ቀባሕባሕ በሉ፡ ጐሊኦምውን ካብ ኩፍ መባህሉኦም ተንሲኦም ከዓርቁ ዳምዳም በሉ።

“ፈንወኒ፡ በጃኹም ብቐደሙ ናብዚ ምምጽኤይ እዩ እቲ ጌጋይ” ኢሉ ፈንጺግዎም ንግዳም ተዓዝረ። ሰሚራ ቀልጢፋ ሰዓበቱ፡ አብቲ ገበላ አርኪባ ኸኣ፡ “አንታ ሰኽርካ ዲኻ፤ እንታይ’ዩ ሽግርካ፤” ትብሎ ብኸዳን እንዳ ወጠጠት።

“አነ ሽግር የብለይን፡ ሽግር ዘሎኹም ንሱኹም ኢኹም፡ እዚ ጸንጠ አብ ቅድሚ ዓይነይ ሃምኹምን ቀልብኹምን መሲጡ ክፅዝመኩም፡ ክርኢ አይደልንዮ” ኢሉ ጸግ አቢሉ ፈንጺጐ ዓብ መኪናኡ አተወ። ሞተረ ወሊዑ ብሓይሊ ስለ ዝረገጸ እታ መኪና ዘይንቡር ድምጺ እንዳ አስመዓት በርተግ ኢና ተመርቀፈት።

ሰሚራ ናብቶ ዝተረፉ ብጸታ ተመሊሳ ፈንጺጐ ከም ዝኸደ ሓቢራቶም ተቐመጠት።

“መቐም ኤርትራውያን፡ አብ ጣውላ ተቐሚጥና፡ ብተጸዋርነት ምምይያጥ ውህብቶና አይኩነትን” ይብል መንግስ ንሱውን ብኸነታት አብርሃም ሓዚኑ። ሕሳብም ከፊሎም ከአ ነፍብ አባይቶም ተዓዝሩ።

15

ብድሕሪ ናጽነት፡ ብፍላይ ከአ ካብ ከባቢ መፋርቕ ተስዓታት (1994 ንሿ)፡ አብ ቤተ ክርስትያን ሓደ ፍሉይ ነገር ክኸሰት ጀመረ። ንሱ ኸኣ፡ ምግላጽ ቃል አምላኽ እዩ። አብ አባይቲ ይኹን አብ አብያተ ክርስትያን ዘገልግሉ አገልገልቲ ኹሎም በልማማ፡ ቃል አምላኽ ብዑምቀት ክግለጸሎምን ክበርሃሎምን ጀመረ። እቲ ቃል ብዝተገለጸ መጠን ከአ አመንቲ፡ መንፈሳዊ አእምሮ ከጥርዩን ክዓብዩን ተራእዩ። መቐረትን አላልጠን እቲ ዝተገለጸ ቃል ነገልገልቲ ጥራይ ዘይኩነስ ንምእመንውን ከይተረፈ ክበርሃሎም ስለ ዝጀመረ ኩሉ ምእመን መጽሓፍ ቅዱስ ተኸልኩሊሉ ምዛር ሓብኑ ዝበር። ምድላይ ገጽ እግዚአብሄርን ሓይሉን፡ አገልገልቲ ጥራይ ዘይኩነስ ምእመንውን ክዓጥቁሉ ብዝጀመሩ መጠን፡ ፍልጠትን ሓይሊን ቤተ ክርስትያን እንዳ ዓበዩ፡ አምልኹአውን ብመንፈስን ብሓቅን እንዳኹነ መጸ። ጽልዋ ቤተ ክርስትያን ብዝወሰኹ መጠን ከአ፡ አብ ፈቐዶ ጐደናታት ስም የሱስ ኢቃልሐ።

እቲ አብ ከተማ አስመራ ጥራይ ተሓጺሩ ዝነበረ ምንቅስቃስ ወንጌል ናብ መብዛሕቱ ከተማታትን ገጠራትን ኤርትራ አስፋሕፍሐ። አብ ምዝራብ ቋንቋታት ጥራይ ተወሲኑ ዝነበረ ልምምድ ቤተ ክርስትያንውን ናብ ራእይን ውህበት ትንቢትን ቃል ፍልጠትን ከምኡውን ሓሓፊፋ ፈውስን ተሰጋገረ። መንእሰያት መብዛሕቱ ነጻ ግዚኦም አብ ዕንደራን ዙረትን ዘይኩነ አብ ቤት አምላኽ ከሕልፍዎ ጀመሩ፡ ቁጽሪ አመንቲ አብ ሓጺር እዋን አዘዩ ክብ በለ። እዚ ኹሉ ግና መጀመርታ እምበር መወዳእታ አይነበረን።

ብኣንጻሩ ግና፡ አብ ክንዲ በቲ ጀሚሩ ዝነበረ ፍልጠት አምላኽን ውህበታቱን አፅሚቒካ ምእታው፤ በቲ መጀመርያ ነገር ምዕጋብ ጥራይ ዘይኩነስ አብ ጥርዚ መንፈሳውነት ከም ዝሓኹርካ ኪንካ ብኢጋንኖ ምምልላስ ተጀመረ። እቲ አጀማምራ ግሩም እኳ እንተ ነበረ፡ እቲ እዋንቲ ግና ዝጅምረሉ እምበር ዝውድአሉ ግዜ አይነበረን። ብተወሳኺ፡ መጽሓፍ ቅዱስ ኩነ ታሪኽ ቤተ ክርስትያን ከም ዝሕብር፤ ቤተ ክርስትያን ናብ ሓደ መንፈሳዊ ደረጃ ክትሰጋገር ከላ ብእኡ መጠን ጸላኢውን ከም ዝለዓል ዘይተርፍ እኳ እንተ ነበረ ዘስተውዓሎ ግና ዝነበረ አይመስልን። ቤተ ክርስትያን አብ ዓው ዝበለ ሆሆታን ጭድርታን አብ ዘትኩረትሉ እዋን፡ መንፈስ አምላኽ ግና ብዝተፈላለዩ አብ ውሽጥን ወጸእን ዝነበሩ ደቂ ሃገርን ወጸእተኛታትን አገልገልቲ፡ ብዛዕቡ ጸላኢ፡ አብ ልዕሊ እቲ ህዝብን እታ ሃገርን ዘለዓዕሎ ዝነበረ ከቢድ ጸልማት ብተደጋጋሚ የጠንቅቕ ነበረ።

ኤፍሬም ከም አመሉ፣ ቀዳም መዓልቲ ነቶም አብ ክልተ እብረ ክፈሉ ትምህርቲ ምድሓን ዝምህሮም ሓደስቲ ነብሳት ይምህር ነበረ። ነቶም ቀዳምት አፋንዩ እቶም አብ ካልኣይ እብረ ዝመሃሩ ክሳብ ዝተላኻኸቡ ሻሂ ንምስታይ ናብ ክሸነ አተወ።

መዘምራን አብ ሓደ ካብቲ ክፍልታት ከይኖም ልምምድ ዩካይዱ፣ ሓደ ሓደ ሰባትውን ብዛዕባ ውልቃዊ መደባቶምን ኩነታቶምን ብጸሎት ምስ አምላኽ ይጓጀሙ ነበሩ። ኤፍሬም፣ ነታ ውዕይቲ ሻሂኡ እንዳ ተፋየተ፣ በቲ ናብ ጽርግያ ኣቢሉ ዝርኢ መስከሞት የማዕዱ ነበረ።

ሓደ ብርሕ ዝበለ ከደራይ፣ ጉልቡት ሰብኣይ ህጽጽ መልእኽቲ ከም ዝሓዘ መልእኽተኛ ብፍጥነት እንዳ ሰጉመ ናብቲ ቤተ ክርስቲያን ገጽ ከመጽእ ከኣ ብማዕዶ ተመልከተ። እቲ ሰብኣይ ናብ ኤፍሬም እንዳቐረበ ሰለ ዝመጸ፣ መን ምዃኑ ኣላለዮ። “መምህር ደኣ ደሓን ድዩ!” ሓተታ ንነብሱ ኤፍሬም። መምህር ብናህሪ ሰጉምቲ ቐጸለ። እዚ ሰብኣይዚ ሓደ ካብቶም እግዚኣብሄር ንሓያለ ዓመታት ብውሀበት ቃል ፍልጠት፣ ብቃል ጥበብን ትንቢትን ዝጥቀሙሉ ሰብኣይ እዩ። ቃል አምላኽ ከሰብኽ ኩነ ትንቢት ከመሓላልፍ ብትብዓት፣ ብንብዓት፣ ሓደ-ሓደ እዋንውን ብኸድሪ ይገበር ነበረ። ንውልቀ ሰብ ኩነ ንጉባኤ አብ ዘመሓላልፎ መልእኽቲ ብስልጣን፣ ተግላጽን መጠንቀቓታን ሰለ ዘይፈለ ብዙሕ ተቓውሞታት ካብ ካህናት ጥራይ ዘይኩነ ካብ መገላግልቲ ይዘንቦ ነበረ። ንሱ ግና “ኣነ ኣይግድሰንን እዩ፣ አቦይ ዝበለኒ ካብ ምባልውን ዓዲ ኣይውዕልንዮ” እንዳ በለ ይቃለስ ነበረ።

መምህር፣ ፍሉጥ ሰለ ዝነበረ፣ ኤፍሬም ደኣዩ ዝፈልጦ እምበር ንሱስ ንኤፍሬም ኣይፈልጦንዮ። ኤፍሬም፣ ገና ብዛዕባ ሃንደበታዊ አመጸጽኣ መምህር ካብ ምሕሳብ ከይወጸ ከሎ እቲ ማዕጸ ብሓይሊ ተጂሕኩሖ። ከይዱ ኸኣ ከፈቶ።

“እምብኣር ኣዕቢርኩም ቃሉ! ዝተዋህበኩም ትእዛዝ ኣይፈጸምኩምን።” ገንሖ መምህር ገጽ ዓቲቡ ናብቲ ገበላ እንዳ አተወ። ትኽ ኢሉ ብምእታው ሓደት ሰጉምቲ ምስ አተወ፣ ንድሕሪት ግልጽ ኢሉ ናብ ኤፍሬም ብምጥማት፣ “ንስኻ ዲኻ አገልጋሊ ናይዚ ቤተ ክርስቲያን፣ ኣነ ድምጺ አቦይ ናብ ህዝቡ ምምሕልላፍ እምበር ንትእዛዛቲ ብሓይሊ ከም ትፍጽምዎ ናይ ምግባር ዓቕሚ ኹነ ተልእኹ የብለይን። ሕጂውን ንሱ ዝበለኒ ከመሓላልፍ እየ መጺኤ ዘሎኹ።”

“እ...እወ ሓደ ካብቶም አገልገልቲዮ፣ እንተ ኹነ ፓስተር አብ ውሽጢሎ” በለ ኤፍሬም ብስምባድ ናብቲ ናይ ፓስተር ኦፊስ እንዳ ወሰዶ። ኤፍሬም ኣብጽሖ ኣቢሉም ከምለሰኳ እንተ ሓሰቡ

“ንዓ ጽናሕ፣ ንስኻውን ኣገልጋሊ ኢኻ፣ እቲ ጉዳይ ንኹሉኹም እዩ ዝምልከት። ካልኣት መገላግልትኹምውን ጸውዕዎም” ኢሉ ኣብታ ፓስተር ዝጸንሓ ክፍሊ ኣከቦም።

ፓስተር ብወገኑ ንመምህር ብጽቡቕ ተቐብሎ ኩፍ ክብል ዓደሞ። እንተ ኸነ፣ መምህር “መዓስ ኩፍ ዘብል ጉዳይ ኣምጺኡኒ፣ ክሳብ መዓስ ኢኹም ንቃል ኣምላኽ ከተዕብርዎ” ኢሉ ብደዉ ገንሖም።

“ብዛዕባ ኣየናይ ኢኻ ትዛረብ ዘሎኻ መምህር!” በለ ፓስተር ሰለ ዘይበርሃሉ።

“ፓስተር፣ ዝዛረቦ ዘሎኹ ከም ዘይትፈልጥ ኣይትኹን። ቅድሚ ሽዱሽተ ወርሒ ከም ናብ ኩላተን ኣብያተ ክርስቲያን፣ ናብዚውን ባዕለይ መጼ፣ ብዛዕባ እቲ ንዓይ ጥራይ ዘይኩነ አብ ኣሜሪካን ሸወደንን ካልኣት ሃገራትን ዘለዉ ኣገልገልቲ ዝገለጸሎም ዓብይ መጠንቀቓታ ሓቢረኩም ኔረ፣ ኣብ መንጎ ኢትዮጵያን ኤርትራን ዓብይ ጸልማት ይመጽእ ኣሎ፣ ጽሙን ጸልዩን ኢሊ ኣትሪረ ኣጠንቂቐኩም ንስኻትኩም ግና ኣይሰማዕኩምን።

“ብዛዕባኡ ደኣ ሓደ ቐዳም ንኹሉ ህዝቢ ጸዊዕና ጸምን ጸሎትን ኣካይድና እኳ ኢና።” መለሰ ፓስተር።

“ነተን ኣርባዕተ ሓሙሽተ ሰዓታት ዲኹም ጸሊና ኢና ትብሉ ዘለኹም፣ ንሓደ ወይውን ክልተ ሰሙን ብቐጸሊ ብጸሎትን ርእሰኻ ምውራድን ኣብ ቅድሚኡ ክትቀርቡ ብግልጺ ሓቢረኩም ኔረ እየ፣ እንተ ኹነ ኣይኣመንኩምን። ንስኹም ጥራይ ዘይኩነ ኩለን እዘን ኣብያተ ክርስቲያን ከምቲ ዝግባእ ርእሰን ኣዋሪደን ገጽ ኣምላኽ ከም ዘይደለዩ፣ አቦይ ሓቢሩኒ እዩ። ሕጂ ኸኣ እቲ ጸልማት ኣትዩ እዩ፣ ናይተን ዝጠፍኣ ነብሳት ደም ግና ኣብ ልዕሌኹም እየ፣ ተሓተትቲ ኢኹም” ኢሉዎም ብድድ ኢሉ ተዓዝረ።

“ኣየ መምህር፣ መቐም ነቶም ናይ ብሉይ ኪዳን ነብያት እዩ ዝጥዕም! ክኣቲ ኸሎ ጠሪሱ እኳዩ ሰላም ዘይበለኒ። ክንደይ የፍርሃካዩ በጃኻ፣ ደሓር ከኣ ዘምጽ ኦጌሩስ ዕዝር...” ተገሪመ ኤፍሬም።

“ሓቁዮዚ ሰብኣይ” በለ ፓስተር መምህር ተሪር ዘረባ ደርብዩሎም ክዕዘር እንዳ ተዓዘበ።

“እንታይ ደኣዩ ዝግበሮ ወደይ፣ እዚ ኹሉ ጸልማት ተሓሊፉስ ሕጂ ኸኣ ጸልማት ይበሃልዩ!” በለ ኤፍሬም ጨኒቐም።

“እንታይ ዓይነት ጸልማት ኩን ይኸውን” ሓተተ ተኸለ ሓዳ ካብቶም ሽማግሌታት። ገበታ ብድሕሪ ምትንፋስ “ኣብ መንገዱ ኤርትራን ኢትዮጵያን ዝመጽእ ጸልማት ደኣ፣ ውግእ እዩ ዝኸውን እምበር” ኢሉ ሰቕ በለ።

“ዝቐደመ ደም ዘይነቐጸስ ሕጂ ኸአ ውግእ!” ሰምበደ ኤፍሬም።
“እሞ...ሕጂ በዲልና ኢልና ዘይንገሳሕ፣ ኣምላኽ መሓሪ እንድዩ መሓሪና ዘይንብሎ፣ ንጉስ ዳዊት በዲላ ምስ በሎኻ ዝመሓር፣” በለ ተኸለ።

“ሰሚዕኩዎ እንዲኹ! እቲ ነገር ተወዲኡዎ እኳዩ ኢሉና።” ተስፋ ቆረጸ ፓስተር።

“እቲ ነገር እንተ ተወድኡዎ ምሕረት እግዚአብሄር መኣስ ተወዲኡ” መለሰ ኤፍሬም።

“ምሕረቱስ ኣይተወድኤን፣ እንተ ኹነ ሓደ ሓደ እዋን ዋላ ኣምላኽ ምሓሩካ ኸሎ እቲ ዝዘራእኩዎ ኣይተርፎን እዩ። ዓመጸ ዘራኡ መቐጸዕቲ ዘይዓጽድ የለን” መለሰሎም ፓስተር።

ክልቲሓም ተደናጊሮም ጠመትዎ።

“ንኣብነት ሓደ ሓው ካብ ዘጋጠሞ ነገር ከዕልለኩም። ሓደ መዓልቲ ብሓጢኣት ተሰኒፉ ምስ ሓንቲ ጓል ዝመት ይፍጽም። እንዳ እንቀጥቀጠ ናብ ኣገልገልቱ መጸኡ ኸኣ፣ ነቲ ሽግሩ ብምሕባር፣ እግዚአብሄር ምእንቲ ክምሕሮ ከጽልይሉ ተማሕጸኖም። ንላቶም ኸኣ ምስኡ እንዳ ነብዑ ብንስሓ ናብ ኣምላኽ ቀረቡ። እቲ ጸቂጡዎ ዝነበረ ክስን ወቐሻን ተቐንጢጡሉ ሰላም ረኺቡ ተመልሰ። ድሕሪ ሰለስተ ኣዋርሕ ግና ከም ብሓድሽ እንዳ በኹዩ ተመሊሱ ኣምላኽ ኣይመሓረንን ኢሉ ተማረረ። ከመይ ማለት እንተ በልዎ፣ እንተ ዝምሕረኒ ደኣ ከመይ ኢላ እታ ጓል ትጠንሰ ክብል መረረኡ ገለጸሎም። ኣብዚ ታሪኽ እዚ እንተ ርኢና፣ እታ ጓል ክትጠንሰ ዝኸኣለት እግዚአብሄር ስለ ዘይመሓሮ ኣይከሰነን፣ ኣብ ማህጸና ዘርኢ ስለ ዝዘርኤ ግና፣ ይመሓር ኣይመሓር እቲ ዘርኢ ክበቁል ተፈጥሮኣዊ ግዴታ እዩ። ሕጂውን ከምኡ እግዚአብሄር ኣይምሕረናን እዩ ኣይንብልን እንተ ኹነ ብሸለልትነትና ዝዘራእናዮ ዘይምእዛዝ ሽግር ከይወልደልና ንስከፍ” በሎም። በቲ መዓልቲ ዝነበረ መደባት ኩሉ ኣወንዚሮም ከኣ፣ ኣብ ቅድሚኡ ኣምላኽ ብንስሓን ብኸያትን ክልምኑ ወዓሉ።

ንጽባሒቱ ሰምበትዉን ከገልግሎም ዓዲሞም ዝነበረ ኣገልጋሊ መጸኡ፣ ቃል ኣምላኽ ብድሕሪ ምምሃር ንሱውን ክንበዩሎም ጀመረ።

“እንሆ፣ ነፍሲ ወከፍ ሰብ፣ ካብ ቆልዓ ክሳብ ዓቢ፣ ካብ ሰብኣይ ክሳብ ሰበይቲ፣ ነፍሲ ወከፍም፣ ብግልን ብጥርኑፍን ዝጭነቐለን መዓልታት ይመጸ ኣለዎ፣ ገጸይ ድለዩ ኣብ ቃለይ ተወከሉ ይብል እግዚአብሄር ንይታ ሰራዊት” ኢሉ ንሱውን ተዓዘረ።

“እንታ እንታይ በዲልናዮም እዮም ኩነኔ ጥራይ ዝንበዩልና” ኣጉረምረመ ኤፍሬም።

“ናብ ልብኻ ተመለስ ኤፍሬም፣ ብለባምካ ኣይትዓሹ። ኣምላኽ በሉ እንተ ኢልዎም ደኣ ይበሉ ሕደጐም እምበር” በለ ፓስተር ብሓዘን ርእሱ ኣድኒኑ።

“እሞሲ ንሕና ሰላምን ምንቕቓሕን እንዳ ተጸቤናስ ኣምላኽ ናብ ጸልማት ክምጥወና ኢልካ ትሓስብ!” ሓተቶ ተኸለ።

“ብወገነይ፡- እግዚአብሄር፣ ሰላም እንዳ ተጸቤና ዕግርግር፣ ብርሃን እንዳ ተጸቤናውን ጸልማት ይሰደልና ክብል ኣይደፍርን እዩ። እንተ ኹነ ሓደ ንሕና ዘይተረዳእናዮ ነገረ ክህሉ ኣለዎ ኢሊ እግምት።

“እንታይ ነገሩ ወደይ!” ጠየቐ ኤፍሬም።

“ምናልባት ንሕና ዘይበጸሕናዮ ሕዱር መርገም ኣብ ልዕሊ እዚ ዘባና ከይሃለዉ ኣይተርፍን እዩ።”

“ብኸመይ ደኣ ናብዚ መደምደምታዚ ክትበጸሕ ክኢልካ!”

“ሓደ ካብቲ ምልክታት ሕዱር መርገም፣ እቲ ነገር ምስ ዝደጋገም እዩ። ኣብ ሓደ ውልቀ-ሰብ፣ ቤተ-ሰብ ወይውን ሕብረተ-ሰብ፡- ሓደ ዓይነት መዓት እንተ ደኣ ተደጋጊመ፣ ኣብ ሓደ እዋንን ቦታን ሓደ ዝተጣሕሰ ሕጊ ኣምላኽን ዝተለቐቐ መርገምን ኣሎ ማለት እዩ።”

“እንታይ እንተ ተገብረ ደኣዩ ዝሓይሽ ፓስተር!” በለ ተኸለውን ተስፋ ቆረጸ።

“ንኣብነት ኣብ ዘበን ንጉስ ዳዊት፣ ምንጩ ዘይተፈልጠ ጥሚት ነታ ምድሪ ብተደጋጋሚ ምስ ወቐዓ፣ ዳዊት ገጽ እግዚአብሄር ንኸደሊ ይቐሰብ። እግዚአብሄር ከኣ ምንጪ እቲ ጥሚት መርገም ከም ዝኹነ ምንጪ እቲ መርገምውን ኣብ ዘበን እቲ ቅድሚኡ ዝነበረ ንጉስ፣ ኣብ ልዕሊ ጊብያናውያን ዝተፈጸመ ዓመጸ ኸም ዝኹነ ይሕብሮ። ዳዊት ከኣ ብህጹጽ ነቲ መርገም ዘበርዕነሉ ስጉምቲ ብምውሳድ ነቲ መርገም ይሰብሮ፣ እታ ሃገርውን ደኣን ትረክብ።”²⁴

“ኣቅኻ ኢኻ ፓስተር፣ እዚ ብዘይካ መርገም ካልእ ክኸውን ኣይክእልን እዩ። እንተ ኹነ ብኸምዚ ዓይነት ኣመልኻኽታ ከይረኣናዮ ክሳብ ሕጂ ምዝንጋዕና ዘሕፍር እዩ” ደገፎ ኤፍሬም።

“ዘይረኣናዮ ስለ ዝኸንና ኣይመስለንን። ከመይሲ፡- ንሕና እንተ ዘይረኣናዮ መንፈስ ቅዱስ ርእዩ ካብ ዘጠንቐቐና ሒደት ኣይገበረን። ዘይረኣናዮ ኹይኑ ዘይከነስ ሸለል ስለ ዝበልናዮ እዩ።”

“እቲ መፍትሒ ደኣ እንታዩ ትብሎ!” በለ ተኸለ።

“ገጽ እግዚአብሄር ምድላይ እምበር ካልእ መፍትሒ የለን። እቲ ሽግር እንታይ ምዃኑ፣ ካብይከ ከም ዝተመንጨው፣ ብምንታይውን ከም ዝፍታሕ ክሕብረና ዝኸእል እግዚአብሄር ጥራይ እዩ።”

²⁴ | ላሙ. 21፣ 1-6

“እሞ ንምንታይ ናብኡ ዘየትኩርና”

“ዓሺና። ብዕሽነትን ሸለልትነትን ስለ ዝተመላለሰና ኢና ጥራይየ ክብል ዝኸለል።”

ኤፍሬም ግና፡ ጓሂ ኣብ መንፈሱ ክጸዓዓና ስለ ዝጀመረ፡ ሓሓሊፋ ካብ ምሕታት ሓሊፋ ከም ቀደሙ ክምጉትን መግለጺታቱ ኸከታትልን ኣይከላለን። ጸልማት ይመጽእ ኣሎ ኹብልምን በዚ መጺኡ ዘይበሎ ጣቓ መጺኡ ንመንፈሱ ክዕፍኖን ዳርጋ ሓደ እዩ ኹይት። መንፈሱ ኣብ ዝዕፈነሉ እዋን፡ ጸገም ይመጽእ ከም ዘሎ ቀልጢፋዩ ዝፈልጥ። ነቲ መልእኹቲ ካብ ዝሰምዓሉ እዋን ንጉሆን ምሸትን ክጽሊኳ እንተ ተጋደለ እቲ፡ ናይ ጓሂ ጣቓ ግና ካብ ልቡ ከልግስ ኣይከላለን። እዚ ኸምዚ ኢሉ ኹሎ ግና፡ ብዝተኻእሎም መጠን ኣብ ቤተ ክርስትያን እንዳ ተኣከቡ ገጽ እግዚአብሄር ክደልዩ ጀመሩ።

ኣብ ሳልስቲ፡ ሮቡዕ ምድራ፡ እቶም ኣገልገልቲ ክጽልዩ ኣምስዮም ምስ ወድኡ ብሓደ ሻሂ ንምስታይኳ እንተ ተቐመጡ፡ ኩሎም ጉሁያት መሲሎም ይረኣዩ ነበሩ። እቲ ዝተፈላለዩ መጽሓፍ ቅዱስዊ ኣርእስትታት ኣልዒልካ ብምዝታይን እንዳ ተዘናጋዕካ ምትህንጽጽን ዝፍለጥ ኣኼባእም ኣዝዩ ከትከት ኢሉ ዝሓለ፣ ከምዛ ዘይፋለጡ ብስቕታ ሻሂኦም ይፋየቱ ነበሩ።

“እታ እንታይ ደኣ ህጥም ኢልኩም” ጀመረ ኤፍሬም ስቕታኦም ከበድዎ።

“ዝንዶ ኢልና፤ ደሓን ኢና” ኢሉ ስቕ በለ ፓስተር።

“ዝን ጥራይ ኣይኩነን ዝጉሃኹም ኢኹም ትመስሉ” ደገመ ኢፍሬም።

“ኣይሰማዕካን ዲኻ” ሓተቶ ተኸለ

“ብዛዕባ እንታይ” ሕቶታት በዝሒ።

“ወዮ ክንፈርህ ዝቐነና ጸልማት ምምጽኡ ኣይሰማዕካን ዲኻ”

“እንታይ ኢኹም ትብሉ ዘሎኹም፤ ደሓር ከኣ መን ምስ ነገረኒ” ክሰምዕ፤ እንዳ በለ ንኹሎም በብተራ ብዓይኒ ሕቶ ተመልከቶም።

“ንዕለናስ መዓስ ሰብ ኩይኑ ዘይ ረድዮ እያ ሓቢራትና። ረድዮ ኣይሰማዕካን ግዲ ጄንካ እምበር፡ ፓርላማ ኢትዮጵያ ኣንጻር ኤርትራ ውግእ ኣውጃሎ” ኢሉ ፓስተር ስቕታኡ ቀጸለ።

“እንታይ ትብሉኒ! ዘይሰማዕኩ” ሰምበደ ኤፍሬም። ኩሎም ስቕታኦም ቀጸሉ፡ እቲ ቤት ብስቕታኦም ቆረረ።

“እግዚአብሄር ፍቓዱ ይግበር፡ ንሕናውን ሕልናና ከነዕርብ ኣይግብአናን እዩ” በሎም ፓስተር ከጸናንዮም ኢሉ።

“ፓስተር ሓወዲ፡ እዚ ፍቓድ እግዚአብሄር ትብሎ ኢኻ፡ መቐጸብ፡ እግዚአብሄር እምበር።”

“ክኸውን ይኸእል እዩ፡ ወላዲ ንወሊዱ ከም ዝቐጽዕ እግዚአብሄር ክቐጽዓና ይኸእል እዩ፡ እዚ ግና ወላዲና ምዃኑ መፈለጥታኡ እምበር፡ ጸላኢና ኩይኑ ከም ዘይኩነ ፈሊጥና ሕልናና ኣይነዕርብ”²⁵ መለሰ ፓስተር። ብዝተኻእሎም መጠን ንሓድሕዶም ተጸናኒዮም ከኣ ተፈላለዩ።

ነቲ ሓሓሊፋ ምስ ሓምሻይ መስርዕን ምስ የመንን ዝነበረ ጠርቆሽቆሽ ሓዲግካ፡ ንልዕሊ ሸውዓተ ዓመታት ካብ ኤርትራ ገሊሉ ዝነበረ ኩናትን ወረኡ ከም ብሓድሽ ደገሰ። ሓይሊ ኣየር ኢትዮጵያ ሰማያት ኤርትራ ክዕንድረሉ ፈተነ። ብተመሳሳሊ ሓይሊ ኣየር ኤርትራውን ደድሕሪኦም ሰዓቢም ኣብ ልዕሊ መቐለን ከባቢኣን በምብታት ኣዝነቡ። ሰማያት ኤርትራ ኹነ ኢትዮጵያ ሞት ብዝተጸዕኑ ደበናታት ተሸፊነ ካብቲ ደበናውን ማይ ዘይኩነስ ደም ክሰርብ ጀመረ፡ በርባዕቲኡ ማኣዝና ዝነፍሱ ዝነበሩ ንፋሳትውን ሰላምን ቅሳነትን ደርቢዮም፡ ቅልውላውን ፍርሃት ሞትን ጸርም ክኾፍሉ ተበገሱ።

ፕሬዚደንት፡ በቲ ሓደ ወገን፡ እቲ ነገር ቀለል ምዃኑን ብጉነጽ ዘይኩነስ ብሰላማዊ ድርድር ጥራይ ከም ዝፍታሕ ክሕብር ከሎ፡ በቲ ካልኣይ ወገን ግና ኩሉ ሰብ ንምክልኻል ሃገር ቅሩብ ኩይኑ ክርከብ ሓበረ። ከም ሳዕቢኑ ኸእ ብዝተፈላለየ መልክዕ ተጣይዖም ዝጸንሑ ገዳይም ተጋደልቲ ይኹኑ ናይ ተሰዓ፡ ከምኡ ድማ ኣገልግሎቶም ብድሕሪ ምፍጻም፤ ኣብ ዝተፈላለየ ውልቃውን መንግስታውን ትካላት ተዋፊሮም ናብራኦም ክመርሑ ዝጸንሑ ኣዋልድን ኣወዳትን፡ ኣብ ውሽጢ ሓጺር እዋን ናብ ኣሃዱኦም ክኸዱ ብዝተገብረ ህጽጽ መጽዋዕታ በርባዕቲኡ ብሎኮታት ናብቲ ኣሃዱኦም ዘለዋኦ ቦታታት ወሓዙ። እቶም ኣባላት ሃገራዊ ኣገልግሎት ዝኩኑ ተመሃሮ ዩኒቨርስቲ ኣስመራውን ንተመሳሳሊ ዕላማ በቲ ርእስ መምሃራን መጽዋዕታ ተጌሩሎም ነናብ ቦታኦም ንምኻድ ተበገሱ። ኤፍሬምውን ሓደ ኻብኦም ብምዃኑ ከም ብጽቱ ተበገሰ።

እቲ ቅድሚ ሳዋ ምዃዱ ብሕልሙ፡ “ንስኻ ወተሃደርዶ ኣይኩንካን፤ እቲ ቃልሲ ኣይተወድኤን” ነቲ ኣብ እግርኻ ወዲቐ ዘሎ ብረት ኣልዒልካ ሰዓብ” ክብል ዝኣዘዙ ተጋዳላይ ከም ብሓድሽ ኣብ ዓይነ ሕልናኡ ቅጅል በሎ።

“ኣታ ጉይታ፡ ሕጂኽ መን እዩ ክመውት፤ መንከዩ ክስንክል፤ ኣብሓጉታትና፡ ኣቦታትና፡ ኣሕዋትናን ኣሓትናን ንሃለቕኦ ህልቂት ከይኣክልሲ፡ ሕጂ ኸኣ እዚ ዘሎ ዕሽል ወለዶ ክሃልቕ። መንፈሳዊ ውግእ ከይኣኸለናስ ሲጋዊ ውግእ ከኣ ክንዋጋእ” ኢሉ ብምረት ኣብ ቅድሚ ኣምላኽ በኸዩ።

²⁵ ራእይ. 3፡ 19፤ ምሳሌ. 3፡ 11-12

ብሉ ንብሉ ኸእ "እዚውን ሓደ ክፋል ናይቲ መንፈሳዊ ውግእ እዩ።" ዝብል ድምጽ ኣብ ውሽጢ መንፈሱ ተዳመጸ። እቲ ደሃይ ሕሹብታኳ እንተ ነበረ ኣብ ውሽጡ ግና ከም ደሃይ ብርቱ ነጐዳ ኣቃልሑ። እቲ ዝመጽእ ዝነበረ ጸልማት ከኣ ኣምላኽ ንህዝቢ ከጥፍእ ስለ ዝደለየ ዘይኩነት፡ ድያቢሎስ ነቲ ዝጀመረ፡ ብፍላይ ከኣ ንመንእሰያት ዝልውጥ ዝነበረ ማዕበል ወንጌል ንምዕጋትን እቶም መንእሰያትውን ኣምላኽ ቅድሚ ምርካቦም ንምጽናት ዓሊሙ ካብ ዝገብሮ ፈተንታት ምዃን ብርሃሉ።

"ኣታ ጉይታ እሞ ዘይትግግቶ!" ጸሎቱ ቐጸለ ኤፍሬም።
 "ምዃን ከኣ ንሕና ኢና ምስማዕ ኣቢና እምበር ንሱ ግዳ ከንደይኳ ዘይሓበረና! መንፈስ ቅዱስ ብባርቱ ጌሩ ከጠንቐቐ ከሎ ዘይምስማዕና ብርግጽ ዓቢ በደል እዩ።" ክብል እጽንሖሞ ኣሰዕብ ኣቢሉ ኸኣ፡ "እሞ ኣታ ጉይታ ሕጂውን... ሕጂውን ክትምሕረና ትኸእል እንዲኻ..." እንዳ በለ ሞጉተኡ ይቐጽል ነበረ።

በታ ናይ ንቕሎ መዓልቲ ኸኣ ተላዲሉ ናብቲ መራኽቢ ቦታ በጽሑ፡ እታ ዝጽበዩዋ ዝነበረት ዓባይ መኪና መጸኣ። ያላ ተሰቐል ኩይኑ፡ ኣቐሎቶም ሓዞም ናብታ መኪና ሕንክይብ እንዳ በሉ ብኹሉ ማእዘናታ ደየቡ። እታ ዝጸግነቶም ትግራቶ መኪና ብብሎኩ ጉዳይፍ ወጸኣ ንደቀምሓረ ገጸ ሓዛቶም ተሃንፈፈት። ደቀምሓረ ምስ በጽሑ ገለ ሓያለ ካብኣቶም ወረዱ። ኣብኡ ዝተመደቡ መሲሉዎም ንግዜኡኳ እንተ ተሓጉሱ፡ ንሳልሱቲ ኣብኡ ጸኒሖም ድሕሪኡ ግና ኣሃዱእም ዓሰብ ስለ ዝነበረት፡ ናብ ዓሰብ ከም ዝለኣኹ ምስ ተሓበሮም ግና ሕጉሳት ኣይነበሩን። እቲ ዘጉሃዮም ምኽንያት ኩናት ስለ ዝፈርሁ ዘይኩነት ክለማ ደንክል ስለ ዝጸልኡ እዩ ዝነበረ። እታ መኪና፡ ነቶም ኤፍሬም ዝርከቦም ዝተረፉ ሓዛ ጉዕዞኣ ናብ ሰንዓፈ ቀጸለት። ኣብቲ እንዳ ክፍለ ሰራዊት ናይ ኣሃዱእም ኣብጸሓ ደርብያቶም ከኣ ተመልሰት። እቶም ናይቲ ክፍለ ሰራዊት ፕርሰናላት ማእለያ ዘይብሉ ዓቕሚ ሰብ ካብ ዝውሕዞም ካልኣይ ሰሙኑ ኣሕሊፉ ነበረ። ቦቲ እኒ ኤፍሬም ዝኣተዉሉ እዋን፡ ድሮ ልዕሊ ዓቕሞም ብምስራሕ ደኺሞም ስለ ዝነበሩን እቲ ምድሪውን ዓይኒ ሓዙ ብምንባሩን ኣብኡ ኣሕዲሮም ንጽባሒቱ ነናብ ዝምልከቶም ወዛዝዕዎም።

ኤፍሬም፡ ሳልሳይ ርእሱ ኣብ ፎርቶ ዛጎ ኣምበሳ ኣብ ዝነበረ እንዳ ብርጌድ በጽሖ። በታ ቐዳመይቲ ሰሙን ንኣንሳእ ምስቶም ማይ ዝወርዱ፡ ንኣንሳእ ምስቶም ኣዕጸው ዝፍልጹ፡ ንኣንሳእ ምስቶም ናብ እንዳ ኤምዳድ ኩነ ናብ እንዳ ሎጀስቲክ ከይዶም ኣጽዋርን መግቢን ዘራግፉ ሰባት ኔው ነጆ እንዳ ተላኸኸዉ ከም ዝጥፍ ዝበርዎ።

እቲ ውግእ ብተዛማዲ ብምዝሓሉ ድምጺ ቶኸሰን ደብዳብ ነፈርትን ከቢድ ብረትንውን ምስኡ ዝግ በለ። ሰራዊት ኤርትራ ነቲ ክገጥመሎም ዝመጸ

ትግራዎት ዝዓብለልዎ ሰራዊት ኢትዮጵያ ደፊኡ ክሳዕ ኩኖ ዛጎ ኣምበሳ ኣብጸሖም ነበረ። ከተማ ዛጎምበሳ፡ ብግሬደራት ተጋሒጣን ተጉልጉላን ሜዳ ኹይና ተረፈት። ካብቲ ዝነበረ ዓወት ዝተሳለለ፤ እቶም ኣለፍቲ ከይተረፉ፡ "መንነትና ከነዘኻኸርን ኢና፡ ገራሙኒ ኣነ ገራሙኒ ዘዕበኹውዎ ከልቢ ነኺሱኒ ዝብልዎ ሓቂዩ። ሕጂ ኸኣ ብስራሕና ካብ መጻና ሰርሓን ከነርእየን ኢና...ወዘተ" ዝኣመሰሉ ናይ ሓበንን ጸላእትኻ ናይ ምቅላልን ቃላት ካብቲ መዓስከራት ይሰማዕ ነበረ። ደረፍቲውን ብወገኖም ናይ ጅግንነት ደርፍታት ከቃልሑ ጀመሩ።

እቲ ሃዋህው ዕዉት እኳ እንተ ነበረ፡ እቲ ጉዳይ ግና ይጅመር እምበር ይዛዘም ኣይነበረን። እዚ ከንዲ ዝኹን፡ እተን ኣሃዱታት ኣድላይ ምቅርራባት ካብ ምግባር ዓዲ ኣይወግላን። ኤፍሬም ምስቶም ብጻቱ ናብቲ ናይ ብርጌድ ኤምዳድ ተላኢኹ ዘይተኣደነ ኣጽዋር ከራግፍ ብድሕሪ ምውዓል ኣጋ ምሸት ናብ ቦታኡ ተመለሱ ኣዕረፈ። መብዛሕቱ ናይ ዕረፍቲ እዋኑ ኣብ ምንባብ የሕልፎ ነበረ። ኣብቲ እዋንቲውን ሓንቲ "ፍሉይ ክእለት ጥራይ እኹል ኣይኮነን" (Talent is not Enough) ዘርእስታ መጽሓፉ ክነብብ ጀመረ። ንሱ ብትሕዝቶ እታ መጽሓፍ ተመሲጡ እንዳ ኣምበበ ኸሎ ኸኣ እዩ እቲ ወዲ ገብሩ ዝብሉዎ ሓላፊ በርጌድ ናብ መደቀሰኦም ብሃንደበት ዝመጸ። ኤፍሬም፡ ርእይ ከብሎን ብድድ ኢሉ ኣብ ሰጥበል ክኸውንን ከም ሓንቲ ኮነት።
 "ተዛነ። ካልእ ሰብ ደኣ የለን ድዩ!" በሎ ወዲ ገብሩ፡ ነታ ኣብ ትሕቲ ኤፍሬም ወዲቐ ዝነበረት፡ መጽሓፍ ካብቲ ባይታ ኣልዲሉ ኣርእስታን መንነት ጸሓፊኣን እንዳ ነበረ።

ኤፍሬም፡ ፍርሃቱ ብሓይለ ገደል እንዳ ተቐጸጸረ፡ "ኣብዚኳዮም ጸኒሖም፤ ሕጂዮም ናብ እንዳ ሸንቲ ኸይዶም። ሰራሕ እንተሎ ኸይኑ ኣነ ከፃሞ ድሉው እየ" ክብል ቅሩቡንቱ ገለጸሉ።

"ሰራሕ ደኣ መለኡ" በሎ እቲ ሓላፊ ትሑዝቶ እታ መጽሓፍ ሕልፍ-ሕልፍ ኢሉ እንዳ ረኣየ። "ትሑዝቶኣኳ ጽብቕቲያ ትመስል" ቀጸለ ወዲ ገብሩ፡ ገጹ ካብታ መጽሓፍ ከይመለሰ፡ ብጉቦ ዓይኑ ንኤፍሬም እንዳ ረኣየ።

"እእ...እቤት" በለ ኤፍሬም ተደናጊሩ።
 "እዛ መጽሓፍ ጽቡቕ ትሕዝቶ ዘለዋ ትመስል!" ክብል ከኣ ደገመሉ።
 "ሓቕኻ ጽቡቕ እዩ ትሑዝቶኣ" መለሰ ኤፍሬም ፍርሃቱ ከይፍለጥ እንዳ ተጋደለ።

ከምብባኳ እንተ ጸንሑ፡ ንሱ ብሃንደበት ምምጽኡ፤ ቦቲ ሓደ ወገን ሓውሲ ስምባድ ጌራሉ፡ ቦቲ ካልእ ከኣ ሰጥ ንምባል ክጥዕሞ ቀልጢፉ ስለ ዝፈነዋ እታ መጽሓፍ ኣብ እግሪ ኤፍሬም ተፈናሽራያ ዝነበረት።

“ንእሽቶ ነገር ኔራ፡ ከትገብራ ትኸእል እንተ ኼንካ ሰዓበኒ” በሎ ወዲ ገብሩ ነታ መጽሐፍ አብቲ አብ ጸጋማይ ወገን እቲ ልዳት ዝነበረ መደብ እንዳ አቐመጠ።

“ግርም ሐራይ” ኢሉ ደድሕሪኡ ሰዓበ ኤፍሬም።

“ጽሕፈት ደሓን ዲኻ” ደገመ እቲ ሓላፊ ቀቅድሚ ኤፍሬም እንዳ ኸደ።

“ብታይፒን ዋላ ብኢድ” ሓተተ ኤፍሬም ብወገኑ።

“አየናዩ ትመርጽ” ካልእ ሕቶአዊ መልሲ ሰንደወሉ ወዲ ገብሩ።

“ከልቲኡ ጸገም የብለይን። በቲ ዝጸንሑ አሰራርሓ ክሰርሕን እጃመይ ከበርክትን ድልው እየ በለሰ ኤፍሬም ብጥንቃቄ።

“እምበርክ ነቲ ዝጸንሑ አሰራርሓ ከተማዕብሎን ናብ ዝለዓለ ደረጃ ክትወሰዱን አይትደልን ማለት ድዩ” ይብሎ እቲ ሓላፊ።

“እንተ ኸኢለሰባ ደስ ምበለኒ” እንዳ በለ ስዒቡም ናብቲ ቤት ጽሕፈቱ አተወ።

እታ አብ ዝገንቲ ፎርቶ ሳዋ ዝነበረት ቤት ጽሕፈት እቲ ሓላፊ ጸባብን ቆራሪትን አብ ርእሲ ምጃና ብወረቓቕትን ዕሹግ ባኩታትን ወዚላ ነበረት። አብ ልዕሊ እታ አብ ሓደ ኩርናዕ ዝነበረት ጠረጴዛ ኸነ አብ ትሕቲአ ፋይላት መሳሊ ተጸፋጸፉ ነበረ። ወዲ ገብሩ፡ በቲ ሶሙንቲ ናብቲ ብርጌድ ዝተወሰኸ ዓቕሚ ሰብ ዘሰፈረ፡ ሓደ ብግቡእ ዘይተዳለወ ዝርዝር አሰማት ዝሓዘ ወረቓት አምጺኡ፡ “ዝም ትርእየም ዘሎኻ አሰማት ከም ዘሎዎ ኹይኑ አጸፊፍካ ናብዘን ትርእየን ዘሎኻ በጠለንታት መቓሪሕካ አስተኻኸሎም፡ ዝኹን ሕቶ እንተ አሎካ አብ ምግብና ሻሂ እስቲ አሎኹ” ኢሉዎ ወጸ።

“ነዚ ቐለል” በለ ኢፍሬም ብልቡ። ቅልጥፍ ኢሉ አብታ ብሓደ ኩርናዕ ተሸኩዓ ዝነበረት ሚትሮ ብሚርቶ ዘይትአክል ጣውላ ኹይኑ ነቲ ዝተዋህቦ ዕዮ ብጽፈት አዳልዎ።

ድሕሪ ሰዓትን ፈረቓን አቢሉ ወዲ ገብሩ ናብ ቦታኡ ተመልሰ። ኤፍሬም ሕጂውን ብድድ ኢሉ ሰጥ ክብል ፈተነ።

“ተዛነ...ተዛነ” በሎ ናብ ካልእ ቦታ እትዩ ከም ዝተደናገረ አዲንቲ ናብ ብዘሎ እቲ ኦፊስ ኣኹሊሉ እንዳ ተዓዘበ። እቲ ዝመደቦ ዕዮ ጥራይ ዘይከነስ እቲ ብዘይ ስርዓት ፋሕብትን ኢሉ ዝነበረ ኦፊሱ ብስርዓት ተጸፊፉን ወጅሂ ዓሲልዎን ጸንሑ።

“ኤፍሬም፡ አነኳ ነቲ ዝርዝር ስም አጸፍፊለይ እምበር ዝሓጸፍፊለይ አይበልኹኻን” በሎ እንዳ ተገረመ።

“ንኸልቲኡ ዝኸውን ግዜ እንተ ተረኽብኸ” በሎ ኤፍሬም ብኸብሮት ነቲ ዘጸፈፎ ዝርዝር አሰማት ዝሓዘ ወረቓቕቲ እንዳ አርአየ።

“እዋይ ጽሕፈት! እምበርዶ ብኢድካ ኢኻ ጽሒፍካየ” በለ እቲ ሓላፊ በድናቕት።

“ብምንታይ ድእ” በለ ኤፍሬም

“እንታይ ፈሊጠ፡ ብመኪና ኸይትኸውን” በሎ እንዳ ተዋዘደ።

“መኪና ደእ ትጉዓዝ እምበር ትጽሕፍዶ ኹይና” ንሱውን ተዋዘደ።

“አይትፈልጥን ዲኻ አቦታትና ንኹለን መኻይን ከም ዝብልወን፤ ሰፊይት መኪና፤ ጸሓፊት መኪና፤ ክብሉ ገለ አይሰማዕካን” በሎ ነቲ ወረቓቕቲ እንዳ አቐመጠ።

“ንሱስ ሓቕኻ” ኢሉ ሓደት ሰቕ ብድሕሪ ምባል ቀጸሉ፡ “ካልእ ዝዕዩ ነገር አሎ ድዩ” በሎ ኤፍሬም ዕዮ እንተ አልዩ ከጸንሕ እንተ ዘይከነ ግና ናብ ቦታኡ ክኸይድ እንዳ ተመዘደ።

“ንሎምስ ተወዲኡዩ፡ ደሓር ከኣ እንታይዶ ሓዲግኩ ኢኻ፤ ብዝኸነ ግና፡ ብዙሕ ዘሻቕል እኳ እንተ ዘይኩን፡ ፐርሰናል ናይዚ በርጌድ ብሃንደበታዊ ሕማም ምኽንያት ናብ ሕክምና ክብ ዝኸይድ ድሮ ሰሙን ኣሕሊፉሎ። ካብዚ ዝተላዕለ ነዚ ዝውሕዝ ዘሎ ዓቕሚ ሰብ፡ አጸፊፍና ናብ ኩለን እተን በጠለንታት ብማዕረ ክንመቓርሖም አይከአልናን። ጸብጸባትናውን አጸፊፊና ናብ ዝምልከቶ ኣካል ክንሰድድ ዘይምኸአልና ከየተሓሳስበና አይተረፈን። ድሕሪ ደጊም፡ እቲ ካልእ ሂሳብ ዘለዉ ስርሓት ገዲፍካ ንግሆ ናብዚኣ ትመጽእ። እ.. ካልእ ከኣ፡ አብዚ ኦፊስ ምሳይ ክላዕ ዘሎኹ እና ኸትርእየኒ ሓፍ ወይውን ሰጥ ምባል አየድልዩካን እዩ፡ ስራሕ ክበር እዩ ተዛኒኻ ስራሕካ አሳልጥ።” ብድሕሪ ምባል ናብቲ አባላት ዝምገቡሉ ምግብና ወሲዱ ኣድረሮ ናብ ቦታኡውን ሰደደ።

ኤፍሬም እግዚአብሂር አብ ቅድሚ እቲ ሓላፊ መግብስ ስለ ዝሃቦ ከመስግን አምሰዩ። በቲ ካልአይ ወገን ግና አብ ቅድሚ እቲ መራሒ ክቐርብ ከሎ ዝስምዖ ፍርሃት ከልግሰሉ ናብ አምላኩ ከጽሊ ጀመረ። ናብ ወተሃደራዊ ዓለም ብመገዲ ሃገራዊ አገልግሎት ካብ ዝቐልቀል፡ ንመጀመርታ እዋን አብ እንዳ ብርጌድ ተመዲቡ ምስቲ መራሕ በርጌድ ናይ ምስራሕ ዕድል ምርካቡ እዞዩ ኣሓበዮ። አብ ታሪኽ ሂወቱውን ከም ሓደ ዓብይ ተሞኩሮ ኹይኑ ተሰምዖ።

እቲ ዘጋጠሞ ዕድል ነቶም ምስኡ ዝመጹ ተመሃሮ ብጽቱ ኣካፈሎም።

“እንታ ዓሻ ግዲ ኢኻ” ተደነቐ ወዲ ከረን ዝብሉዎ ብሌናይ።

“እንታይ ዕሽነቲ” በለ ኤፍሬም ተገረሙ እንዳ ጠመቶ።

“እዋይ ሓወይ...መን ከሊኡካ ዕስክርና ዛዓርኪይ” ደገመ ወዲ ኸረን።

“ከመይ” ነበረ ሕቶ ኤፍሬም።

“ያ ጀምዓ ሓብራሊይ እባ፡ ከትርፋኻዮም ኣታ ዓሻ። እዚእም ከምዚ ናትካ ጌሩ ዝጥፈሎም ሰብ እንዳ ረአዩስ ደሓን ይመሃር ኢሎም ያኢ ኸፋኑዉኻ፤ አይግድን” ይብል ወዲ ከረን ርእሱ እንዳ ነቕነቐ።

“እየ ወዲ ኸረን! መራሐ በርጌድ ዝላክል መጸኡ ስራሕ ክበለኒ ኸሎኳ ይእዝዝኒ እምበር ይልምነኒ ኣይነበረን። ትእዛዝ ዘይጠሓሱ ዲኻ”

“ተወሳኺተይ፤ እነ ትእዛዝ ጥሓስ ኣይበልኩኻን።”

“እንታይ ዲኻ ደኣ ትብል ዘሎኻ” ኢሉ ይስሕቅ ኤፍሬም።

“እነ ዘልኩ ወይ እቲ ትገብር ዘሎኻ ተወሳኺ ንጥፈታትካ ኣቋርጸ ወይውን ጽባሕ ንጉሆ ትምህርትኻ ክቋርጽኻ እየም። እዚእም ጉዳይ ዋኒኖም እምበር ፋዕራ ትምህርትኻ የብሎምን።”

“ወዲ ኸረን ስለ ማዕዳኻ የቐንየሉ፤ እንተ እቲ ዋኒኖም ምባልካ ግና፤ እቲ ናይ ሃገር ዋኒን ናቶም ጥራይ ዘይኩነ ናትናውን እዩ። ንምንታይ ኢልና ዲና መጸና እጃምና ከነበርክት ኢልናዶ ኣይኩነን።”

“ጵንጠኸ ድኣ መእስ ኢኹም ሃገራውያን ዝኹንኩም!” ብምባል ብላዕሊ ክኹነሉ ፈተነ ወዲ ኸረን።

“ጵንጠ ኣምላኹ ይፈቱዩ እምበር ሃገሩ ይጸልእዩ ዝበለካኸ መን እዩ!” ይብሎ ኤፍሬም ሀድእ ኢሉ።

“መን ደኣ ኢኻ ኸተዲኸም ሰማይ እዩ ሃገርና እንዲኹም ትብሉ ግዲ” ይብል ወዲ ከረን እንዳ ቆለደ።

“ሰማይን ምድርንኳ በበይኑ ፈጣሪ የብሎምን፤ ሓደ እዩ ፈጣሪኦም። ከምቲ ዝበልካዮ ሰማይ ናይ ዘልኣለም ሃገርና እዩ፤ ኤርትራ ኸኣ ኣብዚ ምድሪ ክሳብ ዘሎና ሃገርና እዩ። ዓቕምና ዝፈቐዶ ኹሉ ክንገብረላ ኸኣ ፍቓድና ጥራይ ዘይኩነ ፍቓድ ኣምላኸውን እዩ። ሰማያዊት ሃገርና ኣፍቂርና ማለት ከኣ ምድራዊት ሃገርና ጸሊእና ማለት ኣይኩነን።”

“እንታ ሓወይ ብኻልእ ኣይትረድኣኒ። እነ ንዓኻ ሓልየልካ እየ እምበር ከም ድላይካ ግበር።” ይብል ወዲ ከረን።

“ብዛዕባ ሓልዮትካን ምኽርኻን፤ ኣቐዲመ ምስጋናይ ገሊጸልካ እየ፤ እንተ ብዛዕባ ናይ ትምህርተይ እሞ ኣይትሰከፍ፤ እነ ብቐንዕና ዕዮይ ክዓዱ ኸሎኹ ኣምላኽይውን እቲ ኣባይ ዝጀመሮ ናይ ትምህርቲ ጉዳይ ባዕሉ ከም ዝፍጽመለይ ኣይጠራጠሮን እየ።”

“ኣደቅሱና በጃኹም” በለ ሓደ ካብቶም መኻይን ከራግፍ ዝወዓለ ብጸዮም።

“ሓቂዩ ንደቅስ” ተበሃሂሎም ከኣ ተገምሰሱ።

ንጽባሒቱ እቶም ኣባላት ናይቲ ብርጌድ እንዳ ቆረሱ ወዲ ገብሩን ኩሎም ሓለፍትን ተሓጋገዙትን ናይተን ዝተፈላለዩ ጨናፍር እቲ ብርጌድ ተጸምበርዎም።

“ሓዊ ዝኹነ ቆልዓ መጸኡናሎ” በለ ወዲ ገብሩ ነታ እንቋቋሖ ዝበዝሓ ፋል መሰላሕ ብባኒ ግሒጡ ናብ ኣፋ እንዳ መለሰ።

“እንታዋይ ቆልዓ” ሓተተ እቲ ኣብ ጉኑ ተቐሚጡ ዝሕይኸ ዝነበረ ከሰተ ዝብልዎ ምክትሉ።

“ካብዞም ተመሃሮ ይኒሸርሱ እዩ” ሞ ነዚ ስራሕ ሂወትዩ ዝዘርኣሉ በጃኻ። እቲ ዝርዝር ዓቕሚ ሰብ ኣብ ምጽፋፍ ክሕግዝኒ እንተ ተወስሰኩምሱ እገርመካዩ እቶም ነዊሕ ዓመት ዝሰርሑሉኳ ከምኡ ኣየጸፍፋን። ደሓር ከኣ ነቲ ፋሕ ብትን ኢሉ ዝነበረ ቤት ጽሕፈተይ፤ ተራእዩ ዘይፈልጥ ወገን ኣትሒዞ ካልእ ቦታ ኣምሰሉም።

“እሞ ዚሲ ንዓይውን መድለየኒ” ደገመ ሌ.ኮ. ከሰተ።

“ርቕቕ ኢሉ ነዊሕ ወዲ ድዩ ሓቀይ!” ጣልቃ ሓተወ እቲ ናይቲ ብርጌድ ናይ ፋይናንስ ተሓዚ መዝገብ ዝኸነ ትለንተ ብርሃን።

“ፈሊጥካዮ ኣሎኻ፤ ንሱዩ” ይብል ወዲ ገብሩ።

“ኣብ እንዳ ኤምዳድውን ክዛረቡሉ ሰሚዔ ኣሎኹ” ወሰኸ ትለንተ ብርሃን።

“እንታይ ደኣ በሉ ንሶምከ!”

“ሰራሐ ኣይደክምን እዩ ይብሉዎ ነሮም” ይብል ትለንተ።

“እንታ ካልኣትሲ መዓሰ ደኺሞም ፍያካ ጌሮም እምበር። ንሱ ኣብ ዘእቶኻዮ እዩ ዝኣቱ እብልካሎኹ።” ዳርጋ ኹሉ እቲ ናይ ቁርሲ ግዚኦም፤ ብዛዕባ ኤፍሬምን ኣብ ውሽጢ ሰሙን ዘርኣዮ ንጥፈታቱን ከዋግዑ ኣሕለፉዎ።

ኤፍሬም ብወገኑ ኣንጊሁ ብድሕሪ ምቕራስ ኣብ ኣፍደገ ቤት ጽሕፈት ወዲ ኣብርሃ ከይዱ ክሳብ ዝኸፈት ይጽበ ነበረ።

“ኣብ ምግብና ደኣ ኣይረኣኹኻን!” በሎ ወዲ ገብሩ ናብ ቤት ጽሕፈቱ እንዳ መጸ።

“ኣቐዲመንድዩ ቆረሰ” መለሰ ኤፍሬም።

“እሞ ደርሆ ኖቆ ኢኻ ትቐርስ።”

“ኣይፋለን፤ እቶም ብጸትና ኣንጊሆም ቆረሶም ናብ ስራሕ ከወፍሩ ስለ ዝነበሮም ምስኦም ቆረሰ።

“ኤፍሬም፤ እነኳ ምሳና እምበር ምስኦም ቆረሰ ኣይበልኩኻ። መደብ ስራሕካ ምሳይ እንተ ኹይኑ መደብ ምግብናኻውን ምሳና ምኳኑ ይጠፍኣካ ኣይብልን፤ ሕጂ ኸኣ ካልኣይ ኣዋን ኣይተደግመኒ፤ ትእዛዝ እዩ ኣብ እንዳ ኣባላት ትምገብ ነተን መጋበውን ሓቢረየን ኣሎኹ። ብተወሳኺ፤ እዚ ቤት ጽሕፈት እነ መጸኤ ክኸፍተልካ ኣይትጸበ፤ ኣብ ሰዓትካ መጸኻ ስራሕካ ትጅምር።” በሎ እንተ ኣዚዞዩ እዩ ዝሰምዓኒ ግዲ ኢሉ።

“ግርም ሓራይ፤ እሞ እቲ መዓልታዊ ክዓዮ ትደልየኒ ነገራት እንተ ሓቢርካኒ ጽቡቕ ኔሩ” እንዳ በለ ተኸቲሉዎ ናብቲ ቤት ጽሕፈት ሓተወ።

“እቲ ዕዮኳ...ምስ ዓቕሚ ሰብ ዝተሓሳሰረ ዕዮታትን ዘካተተ እዩ” ብምባል፡ ካብ እንዳ ክፍለ ሰራዊት መዓልታዊ ዝመጽእ ዝነበረ ዝርዝር ኣሰማት ዓቕሚ ሰብ ተቐቢሉ ናብተን በጠለንታት ፋሕ ምባል፡ ከምኡውን እቲ ብግቡእ ዝነጥፍ ዘሎ ዓቕሚ ሰብን ብዝተፈላለየ ከም ብዓል ሕማም፡ ማእሰርቲ፡ ኹብለላን ዕረፍትን ካብቲ ግቡእ ንጥፈታት ዓዲ ዝወፃሉ ሰባትን ካብ እንዳ በጠሎኒ ጸብጸባት እንዳ ተቐበለ ንክፍሊ ፋይናንስ ይኹን ሎጂስቲክስ ምርካብን ናብ ላዕለዋይ ኣካል ጸብጸብ ዓቕሚ ሰብ ምትሕልላፍን፡ ካልእ ነዚ ዝኣመሰለ ነገራትን ምጻኑ ሓበሮ።

ኤፍሬም ደስ ኢሉዎ ነቲ ዝተባህሎ ነገራት ብውሽጣዊ ንቕዶ ቅዱው ሰራሕ ንምሰራሕ እንዳ ሃቀነ ዕዮኡ ኹሉ ብተሓማንነት ጽፈትን ይዓዩ ነበረ። ነቶም ሓለፍቱ ኹነ ነቲ ቦታ እንዳ ለመዶ ብዝመጸ መጠን እንዳ ተፈትሖ ብምኻድ ጉልባብ ሕንኩቱ ደርብዩ ምስቲ ኣብቲ ቦታ ዝነበረ ሕብረተ ሰብ ብነጻነት ክዋሳእ ጀመረ። በቲ ዝረኸበ መጐስ ሓደሓደ ዝቐንኡሉ ሰባት እኳ እንተ ዘይተሳእኑ፡ መብዛሕቶም ግና ይንእድምን የተባበሶምን ነበሩ። ብተወሳኺ ንጥፈታቱ ኣብ ቤት ጽሕፈት ጥራይ ዝተሓጸረ ኣይነበረን። ኣብ ትርፌ ግዚኡ ኣብ ምግብና ኹነ ኣብ ዕንጸይቲ ምፍላጽ ወይውን ማይ ምጉራት ብርድየቱ ምውሳእ ኣየቋረጸን።

ወዲ ገብሩ ጸጉሪ ርእሱ ስለ ዝዘገፈ ንሰንዓፈ ኣትዩ ክቕምቀምኳ እንተ ደለየ፡ እቲ እዋን ግና ከተሓኻሽሎ ኣይከኣለን። ክንዲ ዝኹነ ነቲ ጸጉሩ ይንዋሕ ሓደጐሞ ተዓዘቡ፡ “ሓደኣ፡ ደኣ ጀብጀብ እምበር ግበሮ” ክላዕ ዝብልዎ ጐተነ። ሓደ ረፍዲ ግና እቲ ጐተና ኣጽሊእዎ ግዲ ኹይኑ ናይ ዓቕሊ ጽበት ነታ ብዙሕ ዘይትቆርጽ መቐዙ ሓዙ ኣብ ቅድሚ መረጺን ብምጻን ደረት ደረት ክቐርጽ ፈተነ። ነቲ ነገር ዝረኣየ ኤፍሬም ክሕግዝ ብምባል ናብኡ ኣበሉ ገለ ሓደት ስጉምቲ ምስ ሰጐመ ሓደ ነገር ትዝኢሉዎ ዕንድ በለ።

“ኣታ ወዲ ንመጻኢካ ሕሰብ። ወይ እዚ ሕሉፍ ንጥፈታትካ ኣቋርጸ ወይከኣ ትምህርትካ ክቋርጹኻ እዮም” ዝብል ቃል ወዲ ኸረን፡ ኣብ ውሽጢ ርእሱ ኣቃሊሑ ብሃንደበት ከተሮ። “እንታይከ ገዲሱኒየ ወደይ፤ ሰቡብ” ኢሉ ኸኣ ኣድሓርሓረ።

“ትምህትትካ ኣቋረጽካ ኣብዚ ትረፍ፡ ጥቕምካ ብዙሕዮ እንተ በሉንስ እንታይዶ ክገብር” ኢሉ ንርእሱ ከጠንቐቓኦ እንተ ፈተነ፡ ብውሽጡ ግና ናብ ትምህርቱ ዝመልሶን ዝኸልከሎን ኣምላኽ እምበር ሰብ ከም ዘይኮነ ዘተምብህ ውሽጣዊ ተቓውሞ የዳምጽ ነበረ። ሓደት ድሕሪ ምምታእ ግና እቲ ናይ ውሽጡ ድምጺ ኣሰነፈሞ ናብቲ ጸጉሩ ንምስትኸኻል ዝቃለሰ ዝነበረ ሓላፊኡ ተመልሰ።

“ክኢላ ቐምቃማይ ኢኻ በለኒ፤” በሎ ኤፍሬም ናብኡ እንዳ ቀረበ።
 “ካባይ የድሕንካ ወደይ፡ ኣሰርኳ የብለይ።” ነበረ መልሲ እቲ ሓላፊ።
 “ኣነስ እቶም ባዕሎም ንጸጉሪ ርእሶም ዝቐምቅሙ ሰባት ሕልፍ ዝበሉ ክኢላታት ከምዝኹኑየ ዝፈልጥ።”
 “እመነኒ እቐምቅሞ ዘይኮነስ እቐርጸ እየ ዘሎኹ” መለሰ ወዲ ገብሩ።

“ወይለይ፡ ጽናሕ...ጽናሕ ጽናሕ!” በሎ ኤፍሬም በቲ ዝተበጃጀለ ጸጉሪ እቲ ሓላፊ ሰምቢዱ። “ኣነ ደኣ ትክእል መሲሉኒ እዩምበር፡ በጃኻ ሓንሳእ ጽንሓኒ” ኢሉ ናብ መደቀሲኡ ብምእታውን ናቱ መቐዝን መመሸጥን ሓዙ ተመልሰ።

“ቀምቂምካኽ ትኸእል ዲኻ፤” ሓተቶ ወዲ ገብሩ።
 “ካብዚ ጌርካዮ ዘሎኻ መቐም ብዓሰርተ ኢድ ኣነ እሓይሽ። ከመይ ክገብረልካ ኢኻ ትደሊ፤” ይብሎ ኤፍሬም ክቐርጽ እንዳ ተዳለወ።

“ኣንታ ኸምድላይካ፡ ጥራይ ኣስተኻኸለለይ”
 “ከም ናይ ትለንተ ብርሃነዶ ክገብረልካ፤”
 “ከምኡ ዓይነት ቀምቂምካ ትኸእል ኢኻ!” በለ ወዲ ገብሩ ርእሱ ኣቕኒዑ ናብ ኤፍሬም እንዳ ጠመተ።

“እዚ ቐለል” በሎ ኤፍሬም ድሮ ሰርሑ እንዳ ጀመረ።
 “እሞ ኩሉ ነገር እየ ዝኸእል ደኣ ዘይትበለኒ! ዋላ ምቕምቃም ድዮም ዝምህሩኹም ኣብቲ ዩኒቨርሲቲ፤”

“ኣብ ዝውትና ንሓድሕድና ስለ ንቃማቐምየ ለሚደዮ” እንዳ በለ ኣብ ውሽጢ ሓደት ደቓይቕ ጭሕሙ ዘሎ ጸጉሩ ኣስተኻኸሉ ሰብ ኣምሰሎ። ወዲ ገብሩ እቲ ከፊእዎ ዝነበረ ገጹ በሪሁ ብኡ ንብኡ ወጅሁ ተመልሰ። ኤፍሬም፡ ካብቲ እዋንቲ ጀሚሩ ሓለፍቲ ምቕምቃም ካልኣይ ሰርሑ ኹነ። ኢዱ ኣብ ኩሉ ስለ ዘእቱ ምስ ኣምላኽ ዘሕልፎ ግዜኡ እንዳ ተጸበበ ኸደ። ነዚ ንምክሕሓስ ከኣ ነታ ንእሽቶ መጽሓፍ ቅዱሱ ናብቲ ቤት ጽሕፈት እንዳ ወሰደ ዕረፍቲ ምስ ዝረከብ ደጋጊሙ ይነብብ ነበረ።

ሓደ እዋን ከም ኣመሉ ሰርሑ ብድሕሪ ምጽፋፍ ነታ መጽሓፍ እንዳ ነበበ ወዲ ገብሩ ደበኸ በለ። እትው ኢሉ ዘድልዮ ፋይላት ሓዙ ገባእ ክብል ከሎ ንኤፍሬም መጽሓፍ ቅዱሱ ተመሲጡ ክነብብ ከሎ ኣስተባህለሉ።

“ኣንታ ጸይቂ” ዝብል ድምጺ ንኤፍሬም ካብ ንባቡ ኣበራብሮ።
 “እህ...እንታይ ጸይቐ ድየ፤” ሰምበደ ኤፍሬም።
 “ነዚ ናይዞም ጴጐጦ መጽሓፍ እንታይ ክትገብር ሓዝኮየ፤ መን እዩኽ ሂቡካ፤ ኣለዉ ድዮም ኣብዚ ምሳና፤” ሕቶታት ኣዝነበሉ እቲ ሓላፊ።

“ይቅሬታ ግበረለይ ዘይሓበርኩኻ፡ እነ ባዕለይኳ መንፈሳዊ እየ” መለሰ ኤፍሬም።

“አይአምንንየ” በለ ወዲ ገብሩ ግምባሩ ቆጶሩ እተን ፍሩያት አዲንቱ ንውሽጢ ብምእታው።

ኤፍሬም ገጽ ሓላፊኡ ንመጀምርታ ጊዜ ክለዋወጥ ምርአዩ አሰምቢድዎ “አብዚ ቤት ጽሕፈት ምንባቢይ ዘይተበርሃካ እንተ ኹይኑ ከቋርጸ እኽእልየ” በለ ብትሕትና።

“እዚ መጽሓፍ እዚ ከም እኒ ብዓል ንስኻ ዝእመስልኩም ትኩራትን ጽጉዋትን ሰባት ከትትንክፍዎ ኣይግባእን እዩ። ክልምስኩም እዩ። ንዓኹም ኣልሚሱውን ንሃገር ክልምስ እዩ።” ይብል ወዲ ገብሩ ነተን ኣጨምጨምዎን ዝጸንሑ አዲንቱ አፍጢጡ።

“ኣይበርሃለይን ኣበሃህላኻ” በለ ኤፍሬም ዘረባ ሓላፊኡ ግር ኢሉዎ።

“ኣይትዓሹ ኤፍሬም፡ ኤርትራዛ ኤርትራ፡ ኩሉ ደላይኡ፡ ብዘይ ተቓለስቲ ኣይኩነላን እዩ። ኤርትራና ንዝገጥማ ዘሎ ብደሆታት መኪታ ክትሰርር እንተ ኹይኑ፡ ቀለም ዝጸገቡ ምዑራን ካብ ኣባይቲ ጽሕፈታ፡ ብረት ዝዓጠቁ ምዑታትውን ካብ ደባታ ክጠፍኡ የብሎምን” በለ ሕጂውን ገጽ ብእሱሩ።

“ነዚ ትብሎ” ዘሎኻ ሓሳባት ብቓል ኩነ ብተግባር ዝተቐወምኩዎ ኣይመስለንን” ነበረ መልሲ ኤፍሬም።

“ንስኻ ኣይተቓዎምካን ትኸውን፡ እዚ ሒዝኩ ዘሎኻ መጽሓፍን ነበብቱን ግና ቀንዲ ተቓዎምቲ ናይዚ መትከል እዚ ምጂኖም ኣርጊጽና ኢና ንፈልጥ።”

“ብወገኔ ግና መንፈሳውያን ፈተውቲ ሃገሮም፡ እሙናትን ጸዕረኛታትን ጌረ እየ ዝወስዶም።” ይብል ኤፍሬም ድምጽ ኣትሒቱ።

“ኣየ ንስኻ” እንዳ በለ ሰብ ከይሰምዕ ግዲ ኹይኑ ነቲ ማዕጸ ብድሕሪ ምግፍታን፡ “ሰማዕ ኣነ ክመኽረካ፡ ንስኻ ብተውህቦኹ ብጽፈትካን ኩሉ ንጥፈታትካን ዝወጸካ የብልካን፡ እዚ መጽሓፍ እዚ ንዓኻ ከጉድለልካ እምበር፡ ዝውስኽልካ ነገር የብሉን። ኩሉ ነገር ኣሎካ” ይብል ወዲ ገብሩ ሓውሲ ምሕጽንታ ጌሩ።

“እዚ ኣሎካ ትብሎ ዘሎኻ ነገራት ኩሉ ካብዚ መጽሓፍ እዚ ዝጠረየ እንተ ኹነኽ” ኤፍሬም ብትሕትና ዘረብኡ ቀጸለ።

“ብፍጹም ክኸውን ኣይከእልን እዩ። ነዚ ጉዳይ እዚ ብዝምልከት ድሮ ጸብጸባትኩም ናብ ኩሉ ኣሃዱታት በጺሑ እዩ፡ መንግስትና ሰለሱተ ቀንዲ ጸላእቲ ከም ዘለዉዎ ኣጽኒዑ፡ ሓደ ብሓደ ኣንጻር ኩሎም

ብምጽማድ፡ ንኹሎም ንምህሳስ ጥራይ ዘይኩነሰ ጠሪስካ ንምድምሳስ ነቐሉሎ።”

“መነ መን ድኣ ኹይኖም” በለ ኤፍሬም ኣየእትወካን እዩ ከይብሎ እንዳ ሰግኦ።

“ንሳቶም ደኣ፡ ቀዳማይ ወያነ ካልኣይ ኤድስ፣ እቲ ሳልሳይ ከኣ ጴጌጠ እዩም።” ኢሉ ተንተነሉ።

“ከም ክቡር ሓላፍየይ መጠን ዝበልካዮ ሰሚዔ ሰቕ ክብል ግቡኣይ እመስለኒ። ነጻ ኹይነ ሓሳቢይ ከቕርብ እንተ ፈቐድካለይ ግና...” ኢሉ ሓሳቡ ኸይወድኦ፡

“ተዛረብ እምበር መንዶ ዓጊቱካ እዩ” በለ ወዲ ገብሩ ኣእዳዉ የማነ ጸጋም እንዳ ኣፈናጠረ።

“ማለትሲ፡ ኤድስን ወያነን ጸላእትና እዮም እንተ በልካኒኳ ኣየገርመንን ከመይሲ፡ እቲ ኤድስ ሂወትና ንምጥፋእ፡ ወያነውን መሬትና ንምግባት ኣሃዱ ይብሉ ስለ ዘለዉ። እንተ ንመንፈሳውያን ምስ እዞም ክልተ ምሕዋስካ ግና ርትዓዊ ኣይኩነን።

“ኣታ ወዲ ኣነ ኣይሓወስክዎምን። መንግስቲ፡ ብዛዕባኹምን ኩሉ ምንቅስቓሳትኩምን ጥብቕ ዝበለ መጽናዕቲ ብድሕሪ ምክያድዩ ኣብዚ መደምደምታ እዚ በጺሑ ዘሎ። ብድረጃ መንግስቲ ከም ሕማም ሃገር ተራኢኹም፡ ወይ ነቲ እምነት ክትሓድጉ ወይውን ሃገርና ክትሓድጉልና ዝእምም፡ ኣብ ዝሓጸረ ጊዜ ኣብ ተግባር ዝውዑል ኣዋጅ ተኣውጁ ድሮ ብዘዋሪ ደብዳቤ ናብ ብዘሎ ኣሃዱታት ተሓቢሩና እዩ።”

“እሞ ክቡር ኩሎንል፡ ንስኻ ዘይትፈርድ”

“እንታይ እንዳ በልኩየ ዝፈርድ”

“እቲ ኣብቲ ዘዋሪ ደብዳቤታት ሰፊሩ ዘሎ መንፈሳውያን ሕማም ሃገር እዮም ዝብል ዝርዝራትን እቲ ብዓይንኻ ኣባታቶም እትርእዩ ንጥፈታትን ኣመዛዚንካ እንታይነት መንፈሳውያንን ባዕልኻ ክትፈርድ ትኽእል እመስለኒ” ቀጸለ ኤፍሬም ብልቦና።

“ኣነ ደኣ እንታይ እፈልጠኩም” ይብል ሀድሕ ኢሉ ወዲ ገብሩ።

“ንኣብነት ኣነ ኣብዘን ምላኽ ዘሎኹለን ጊዜታት ከም ሕማም ሃገር ኩይነ ዝተረኽብኩሉ ኣብነትዶ ኣሎዩ”

“ኖኖኖ...ዘይወጸኒ። ንስኻ ደኣ ፈውሲ ሃገር እምበር እንታይ ሕማሙታ፤ ኩሉሞ ከማኻ ኣምበ ኣይምኹነን። እንተ ኹነ ንስኻ ከምዚ ካብ ብሉል ጥሪ ዝብልዎ፡ ከምኡ ኢኻ” በለ ወደ ገብሩ ቅልጥፍ ኢሉ።

“ኣይምስልካ ኩሎንል፡ ኣነ ሓደ ካብእም ደኣ እምበር ፍሉይ ካብእም ኣይኩንኩን።”

“ኩሎም ጴጌጠስ ከምዚ ኸማይ ንጡፋትን ሃገራውያንን እዮም ዲኻ ክትብላኒ” ግምባሩ ቆጶሩ ጠመቶ።

“ኩሉ ሰብ ሓደ ስለ ዘይኩነ ዝደኸሙ ኣይሰኣኑናን ይኹኑ። መንብዛሕቶም ግና ካባይ እንተ ዘይበሊጸም ካባይ ኣይሓምቁን እዮም። መንፈሳውያን ኩይኖም ብዛዕባ ሃገሮምን ህዝቦምን ዘይግደሱ እንተ ደኣ ኣገኒፎምኻን እዞም ሰባት እዚኦም ብነብሶም ድኹማት ኩይኖም እምበር፡ ጴጌ ስለ ዝኹኑዮም ኩምኡ ኹይኖም ኢልካ ንብዘሎ እቲ ሓፋሽ ምኹናን ጠሪሱ ርትዓዊ ኣይኩነን።”

“ብኹሉ እቲ ሓፋሽ ብልሹው እንተ ኹነኹ” ይብሎ ወዲ ገብሩ ፈጠጥ ኢሉ እንዳ ጠመተ።

“ብልሹወና ዝበሃል የብልናን ኩሎኻል፡ መንፈሳዊ ከምኩሉ ኤርትራዊ ሃገራዊ እዩ፡ ደሓር ከኣ ኣብዚ ብርጅድ እዚኻ ብዙሓት ኣይሰኣኑን እዮም ኣርኒኩም ገንጺልካ ንጥፈታቶም ከተጽንዕ ትኸእል እመስለኒ”

እቲ ሓላፊ፡ “ብዝኹኑ ሕጂ ሰዓት የብለይን፡ ሓቂ ይሓይሽ እነ ንዓኻ ኣብዚ እምነትኪ ትኣቲ ኢላ ኣይገመትኩኻን” ኢሉ ክወጸእ ኣብቲ ኣፍደገ ምስ በጽሑ ገለ ነገር ከም ዝረሰቁ ተመሊሱ፡ “ ብዝኹኑ፡ ጽባሕ ሰኑይ ከኣ ክትኅቅሉ ኢኹም፡ እቲ ርእሰ መምህርኩም ሰደድዎም ዝብል ወረቐት ሰዲዱ ኣሎ”ዎ ኣቐሑኻ ጠራንፍ” ኢሉዎ ወጸ። ኤፍሬምውን ናብ ስርሑ ተመልሰ።

ወዲ ገብሩ ምሰቶም መማግብቱ ዝኹኑ ምክትሉ ሌተናል ኩሎኻል ከሰተን ትለንተ ብርሃን ኩይኑ ይምሳሕ ነበረ።

“እንታ እዚ ቆልዓ ደኣ ከብቶም ግናያት እንድዩ!” ክብል ከኣ ዘረብኡ ጀመረ።

ተለንተ ብርሃን “ኣየናይ ቆልዓ!” ክብልን፡ ሊኰ ተኸስተውን፡ “ኣየናት ግናያት!” ክብልን ከም ሓንቲ ኸኸ።

“እንታ እዚ ኤፍሬም እምበር መን።” ኢሉ ነቲ ኣብ ጎረርኡ ተሰጊዱ ዝነበረ መግቢ ብኩካኩላ ደፊኡ ኣዕዘሮ።

“ንዓይኳ ኣይመለስካለይን ንዕኡ ኢኻ መለስካሉ እምበር” በለ እቲ ምክትሉ።

“ኣንታ ካብቶም ጴጌ እምበር” ኢሉ ኸይወድኣ፡

“ፋሕ ኢላ! ስጐገልና በጀኻ፡ ናብተን ሓይልታት ሰደዱ።” በለ ሊኰ ተኸስተ ህውኽ ኢሉ።

“ቀምቃሚ ዘይብልካ ኸኣ ትተርፍ” ተዋዘዩ ተለንተ ብርሃን።

“ኣንታ ዋላ መላጸ ዘየሕልፈሉ ጸጉረይ፡ ቀልጢፍኩም ጥራይ ያዕ በሉልና” እንዳ በለ ኣእዳዉ ተሓጸቡ ወጸ።

“እንታይ ደኣ ዝን ዝበልካ ትመስል” በለ ተለንተ ናብ ወዲ ገብሩ እንዳ ጠመተ።

“ኣታ ወዲ፡ እዚ ዘዋሪ ደብዳቤ ብዛዕባኹም ጴጌ እቛሪብዎ ዘሎ ጸብጸባትሲ ምስቲ ኣብ ባይታ ዘሎ ክዉን ንጥፈታቶም ዘይከይድ ኩይኑ ይስምዓካ።” ኢሉ እንቃዓ ኣተንፈሰ ወዲ ገብሩ።

“ሓቂ ይሓይሽ ኩሎኻል ድፍረት ደኣ ከይኩነኒ እምበር፡ እዚ ዘዋሪ ደብዳቤ ተሰኪምዎ ዘሎ ጸብጸባት ኣብ ሓደ ካብዞም ጴጌታት ኣይትርእዮን ኢኻ። ብእንጽሩ እኳ ደኣ ከምኦም ጌሩ ዝነጥፍን ሓኹትኹት ዝብልን የለን። ብደረጃ መራሕ ሓይሊ እነጥፈሉ እብዝነበርኩም ቦታታት፡ ብዙሓት ምሳይ ኔሮም እዮም። ኣብ ማእቶት እንተኹን ፊያካ ዝበሃል ኣይፈልጡን እዮም፡ ኣብ ስልቲ ዘርእይዎ ምትዕጽጽፍን፡ ኣብ ቴንሽን ዘርእይዎ ጨመተን ዓጀብ እዮም ዘብሉኻ። ኣብ ስራሕ ዘለዎም ኣኸብሮትን ጽፈትን መዳርግቲ የብሉን። ገንዘብ ሂብኩም ኣየጥፍኡ፡ ሓላፍነት ሂብኩም ኣይብዕልጉ።” ደርደረሉ ተለንተ ብርሃን።

“እሞ ሓቂዩ” ይብል ወዲ ገብሩ ገሪምዎ “መንዩ ንሱ!” ሓተተ ተለልተ ብርሃን።

“እቲ ቆልዓ እምበር መን።” እንታይዶ ኢሉካዩ፤

“ከምካ ትብላ ዘሎኻ። ሃገሮም ልዕሊ ሰቦም ከም ዘፍቅሩ፡ ብጉልበት ድዩ ብሂወት ሃገሮም ንምግልጋል ኣብ ጐኒ መንግስቶም ከም ዝርከቡ ክምጉት ጸኒሑ።”

“በሰ ሓንቲ ዘላቶም ሕማቕ ነገር፡ ናይ ቁም-ነገር ግዜ እምበር ናይ ምዝንጋዕ ግዜ የብሎምን። ንሱት ኢልካዮም ኣይሰትዩን እዮም፡ ንላዕስዕ ኢልካዮም ኣይሰዕስዑን እዮም፡ የሱስ ምስ በሉ ኸኣ ዝመልሶም የለን።”

“ያቢላሂዚ መንግስቲ ደኣ እንታይ ግበሩ እዩ ዝብሎም ዘሎ” በለ ወዲ ገብሩ ሓርቢትዎ።

“መንግስቲ ደኣ... ክቕንጽሎም ስለ ዝደለዩ እዩ”ምበር ኣበሳ ረኺብሎም ኣይኩነን።

“ኣብ ምንታይ ስለ ዝወዓሉዩ ዝቕንጽሎም!” ይብል ወዲ ገብሩ ቁጥዕ ኢሉ።

“ግደ ሓቂ እንተ ኹይኑ፡ እታ የሱስ ምባሎም፡ ዓምና ኣይፈተዋን። ኣብዞም መንእሰያት እዚኦም፡ የሱስ ካብ ዓምና ንላዕሊ ህቡብ እንዳ ኹኑ ብዝመጸ መጠን፡ ሰበ ስልጣንና ርእሰ ተኣማንነት እንዳ ኣጥፍኡ ዝመጹዮም ዝመስሉ” ኢሉ ሰሓቕ ትለንተ።

ወዲ ገብሩ ብዓሚቹ ብድሕሪ ምትንፋሱ፡ “ጭርጭር ዓበደ እዩ”ዚ በጃኻ። ብቆሎ ጥጥቕ፡ ንኸምዚኦም ዝኣመሰሉ ኣፍረይቲ ዜጋታት ክትቕንጽል ምፍታን ካብ ርትዓውነት ዝረሓቕ ዕልቂ እዩ” ኢሉዎ ንሱውን ወጸኡ ኸደ።

ኤፍሬምን ብጽቱን ንኸባቢ ሰለስተ አዋርሕ ዝኣክል ከገልግሉ ብድሕሪ ምጽናሕ፡ ትምህርትኹም ቀጽሉ ተባሂሎም ነስመራ ተመልሱ። ኣስመራ ብተዛማዲ ሃዲኣኳ እንተ ነበረት፤ ህድኣት ድዩ ጽምዋ ግና ብዙሕ ግሁድ ኣይነበረን። ብዘይካ ተመሃሮን ሓደሓደ ኣብ ኣገዳሲ ጽፍሕታት ዝሰርሑ ሰራሕተኛታትን መንእሰያት ዘበሉ ካብ ኣባይታ ኹነ ጽርግያታታ ጸረሩ። ናብ ማሕበሩ እንተ ኸደውን ልዕሊ ሱሳ ሚኒታዊት ካብቶም ኣባላት ኣይጸንሕዎን ገሊኦም ንሳዋ ገሊኦም ንግምባር ፋሕፋሕ በሉ።

16

መንግስቲ ኢትዮጵያ ኣብ ዶባት ኤርትራ ዘካየዶ ኩናት ፍረ ኣልቦ ኩይኑ ምስ ረኣዩ፡ እቲ ወራር ናብ ኣብ ውሽጢ ሃገሩ ዝርከቡ ኤርትራውያን ኣቕንዖ። ቆልዓ ይኹን ዓቢ፡ ሰብኣይ ሰበይቲ፡ ዓለም ይኹን ቀሺ፡ ፈለስቲውን ከይሓደጉ፡ ከካብ ዝነበርዎ እንዳ ገሓጠ ናብ ቤት ማሕበሩ ምድጓንን ንብረቶም ሃገሩ ጥራይ ኢዶም ናብ ኤርትራ ምጥራዞምን ተታሓሓዞ። ንምንታይ ከምኡ ትገብር ኢሎም ንዝሓተትዎ ጋዜጠኛታት ከኣ፡ ኢትዮጵያ ዓድና እያ፡ ካብ ዓድና ንዘይደለናዮ ሰብ ሕብሪ ዓይንኻ ባህ ኣይበለናን ኢልናውን ከንሰጐ መሰልና እዩ ብምባል በሽክዓላል ይምልስ ነበረ። ንገሊኦም ብሰንዓ፡ ንገሊኦም ብዓዲ “ኳላ ብምድሪ ኣጽምእ ደንክልውን ከይተረፈ፡ ብመኻይን ጸፋጺፎም ኣብ ዝተወሰነ ቦታ ይድርብይዎም እሞ ካብቲ ቦታ ናብ ምድሪ ዓይም ንምእታው በእጋሮም ይከላበቱ። ብፍላይ ኣብ ማእከሎም ጥኑሳት፡ ሓራሳት፡ ድኑሳትን ኣረገውትን ስለ ዘይሰኣኑ፡ እቲ ጉዕዞ ኣዘዩ መሪር ነበረ።

እቲ ጸምዩ ዝጸንሐ ጐደናታት ኣስመራ ከም ብሓድሽ በዞም ሕብሪ ዓይኒ ዝበሃሉ ጥሩዛት ከዕለቕልቕ ጀመረ። እቲ ዘረፋን ድጓናን ጥርዚያን ጸጸኒሑ እቶም መራሕቲ ኣብ ዘንቀድዎ ይቕጽል ነበረ። ብተወሳኺውን እቲ ኩናት ተፈሊሙ እምበር ከም ዘይተዛዘመ፡ ኢትዮጵያ ብዝዓበዩ ምድላዋት ተወሪሩኒ ንዝበለቶ መሬት ከም ተማልስ ተቃልሕ ነበረት። ብፍላይ ከኣ ላዕለዎት ሓለፍቲ ትግራይ ከንዲ ዝወሰደ ይውሰድ፡ ከንዲ ዝሞትናውን ንሙት እምበር እዚ ኹናትዚ ብዓወትና እዩ ዝዛዘመ እንዳ በሉ ምጅሃር ተታሓሓዝዎ። መንግስቲ ኤርትራውን ብዝተኻእሎ መጠን ነቶም ግዳያት ጥርዚያ ዝኹኑ ኤርትራውያን ንምእላይ ብኹሉ ማእዘናት መጽለልን መግብን ህጹጽ ረዲኤትን ንምቕራብ ላዕልን ታሕትን ተጓዦዩ። ሰራዊት ኤርትራውን ነቲ ተዛማዲ ዝግታ ኩናት ኣብ ምዝናይ ዘይኩነሱ ዝተፈላለዩ ከናለታትን፡ ትሕቲ መሬት ዝተሸርቡ ጽንዓት ድፋዓትን ኣብ ምህናጽ ለይትን ቀትርን ይነጥፍ ነበረ።

ብዙሓት ብወለንታኦም ይኹተቱ እምበር ሓያለ ኻልኣትውን፡ ኩናትን ናብራ ግምባርን መሪርዎም፡ ገለ ካብ ግምባራት ዝጸለቑ፡ ገለውን ገና ንታዕሊም ተሓሲሞም ዝተሓብኡ ኣይተላእኑን። ፕረሲደንት፡ ኣብ ሓደ ካብቲ ብተደጋጋሚ ኣብ ቴለቪዥን ዘቕርቦ ዝነበረ ሓበሬታታትን ጸብጸባትን፡ ኣስመራ ኩብላሎ ዝሕበኡላ ጫካ ከም ዝኹኑት ምስ ሓበረ፡ ኣብ ሶሙኑ ጐደናታት ኣስመራ “መንቃሳቕሲ ኣምጽእ” እንዳበሉ ብዝኸትሩ ወተሃደራዊ ፖላይስ ተጐልበበ። ካብቲ እዋን እቲ ጀሚሩ ጽርግያታት ኣስመራ ንመንእሰያት ዘይፍቀድ እንዳኹነ መጸ። ንብዙሓት

እቲ ዝግበይሉ ጉደናታት ከጀጅዎም ጀመረ። ብእኡ መጠን ከኣ ኣብ ኣባይቶም ተሓይሮም ክነበሩ ዝመረጹ ውሑዳት ኣይነበሩን። እቲ ጉደናታት ንተመሃሮን ንሰራሕተኛታትን ሽማግሌታትን ጥራይ ተሓዝእ። ኤፍሬም ካብቲ ከቲትዎ ዝነበረ ቦታ ምስ ተመልሰ፡ ሂለን ናይ ነርስ ትምህርታ ኣጠናቂቓ ደሮ ንሱ ኣብ ዘይብሉ ተመሪቓ ጸንሓቶ።

“መቐም ኣይትቐየምንን ትኹኒ ሂሊ” ተማሕጸነ ኤፍሬም፡ ሂለን እንቋዕ ደሓን መጽኻ ክትብሎ ምስ መጽት።

“ኣብ ምንታይ ውጊሊካ ኢላ ደኣ ክቐየመልካ” በለት ዘረባኡ ኣደናጊርዋ።

“ኣብ መመረቕታኺ ዘይወግልኩ እምበር ኣቲ ሂሊ” ይብል ብጣዕላ።

“ንሱ ናትካ ጌጋ ኣይኮነንን ንባዕልኻ ኣብ ግምባራት ዝነበርካ ደኣ እንታይ ዘይገበርካ”

“ኣነስ እምበር ዕምባባ ሒዘ ክቐበለክን ተኻፋሊ ሓገሰኪ ክኸውንን እዩ ኔሩ ትምኒተይ” ይብል ዓይኒ ዓይና እናጠመታ።

“ዕምባባ ክትህበኒ እንተ ደሊኻ ደኣ ሕጂስ መግስ ማይ ሓሊፍም” ኢላ ካርካር በለት።

“እቲ ጉዳይ ሃገር ኩይት እምበር፡ ዝብልዎስ ንዓናውን ኣረኻኺቡልና ሂሊ” ይቐጽል ድንን ኢሉ።

“እነህሎኻንዶ መጺኻ ኣታ ኤፌ፡ ብዙሕ ኣብ ልብኻባ ኣይተእትም” ትብሎ ክትክዝ ስለ ዝረኣየት።

“ኣየ ሂሊ፡ ደይ ጽንሕ ኢሎምሲ ያላ ተመለሱ ክብሉና እዮም፡ መጸኢና ጽልግልግ ኢሉ በጃኺ” መለሰ ኤፍሬም ምምጸእ ትስፋው መጸኢኡ ኣጠራጢርዎ።

“ከምኡ’ባ ኣይትበል! ተስፋናኳ ካብ ኣምላኽ እምበር ካብ ኩነታት ኣይኮነን”

“ንሱስ ሓቅኺ ኣምላኽ እዩ ተስፋና፡ እንተ ኹን ዘይሓሰብካዮ ከንገፊካ ከሎ ሰንፈላል’ዩ ዝገብረካ። በጃኺ ንረሰዓዮ እዚ ነገርዚ።”

“ንረሰዓዮ ኢልካ ዝርሳዕ እንተ ዝኸውን ደኣ ጽቡቕ ኔሩ።” በለት ሂለን።

“እ...እሞ ሕጂስ ክትሕክሚ ትኸእሊ ማለት ድዩ” ኢሉ ኣርእሱቲ ቀየረ ኤፍሬም።

“ከመይ ደኣ መጺኻንዶ ረኣየኒ” ኢላ ፍሸኽ በለት ሂለን።

“ክትሰርሒ ጀሚርኪ ዲኺ” በላ ኣዲንቱ ኣጨምጨሙ።

“ብዕሊኳ ኣይጀመርኩዎን፡ ግናኽ ቅድሚ ምምራቕና ጀሚሩ ንሒደት ኣዋርሕ ነቲ ብኸልሰ ሓሳብ ዝቐሰምናዮ ፍልጠት ብተግባር እንርእየሉን ንለማመደሉን መደብ ተሰሊዑ ከሰርሖና ኸሪሞም”

“እሞ ፈቲኺዮዶ”

“ኣምላኽ ይመስገን ደሓን እዩ። ቀስ ብቐስ ትምህርቲ እንዳ ወሰኸኩ ኸኣ ኣደ መዓልቲ ምሉእ ዶክተር እኸውን ግዳ” በለት ሂለን ሓውሲ ሕንኽ ኢላ።

“ዝኢ ቐለል! እቲ ራእይ ጥራይ እንቋዕ ሃለወ እምበር ናይ ሰለስተ ኣርባዕተ ዓመት ምህሮ እኳዩ ኸተርፈኪ” ኣተባብዓ ኤፍሬም።

“ከም ኣፍካ ይግበረለይ ወደይ”

“ከም ራእይኺ’ባ ይግበረልኪ ባለይ” ኢሉ ሰሓቐ።

“ሰማዕ እስከ ንመን ድዮ ድኣ ረኺበ” ትብሎ ንላውን ኣርእሱቲ ቀይራ። “ኣበይ” ይብላ ሸፋሽፍቲ ዓይኑ ኣሲሩ። “ኣብ ሓሊበት እምበር ወደይ።” ኤፍሬም ብናይ ሕቶ መልክዕ ተመልክታ።

“ንዳኒኤል ዓርክኻ ረኺበዮ።”

“ዳኒ ደኣ ከቲቱዶ ኣይከነን ዘሎ”

“እሞ ዝኸተቱውንኳ ብሕማም ምኽንያት ናብኡ ይመጹ እዮም” በለቶ ካልእ ከይሓሰብ ኢላ። “ናይ ደሓን ደኣ ሓሊበት ኣትዩ”

“ካብ ኣሃዱኡ ብሕክምና ሰዲዶምዮ መጸኢ።”

“ብጽኑዕ ድዩ ሓሚሙ” ይብላ ሕጂውን ብሓልዮት።

“ምሕማምሲ ደሓን እዩ፡ ግና... ሃሪሞሞ እዮም መስለኒ።”

“ወያነ ድዮም! እዋይ ሓወይ፡ ኣብ ምንታይ ኸ”

“መውጋኦቲ እንተ ትኸውን ግዳ መሔሾ” ኢላቶ ስቕ ትብል።

“እንታይ ደኣ ኣቲ ሂሊ! ደሓን ድዩዚ ወዲ፡ ብሂወቱ ኸኣዶምበር ኣሎዩ” ተሻቐለ ኤፍሬም።

“እሎ፡ ድሮ ሓውዩስ ናብ ኣሃዱኡኳ ሰዲዶም።”

“ከመይ ድዩ ጌርዎ” ሻቐሎቱ ቀጸለ ኤፍሬም።

“እንታ ኤፍሬም ሓወይ ንዓይ ንሱ ኸም ዝሓበረኒ ተቐጸሉ እዩ። ንኸባቢ ክልተ ሰሙን ብወተሃደራዊ መቐጸዕትን ማእሰርትን ልቡ ምስ ኣጥፋኡሉዮ ኣካላቱ ኩሉ ሓቢጡ፡ ደም ስለ ዝሰረበ ሂወቱ ንምድሓን ተጓይዮምሉ።”

“እንታይ ትብልኒ! ፍሉጥ ብኣፋዮ ዝኸውን፡ እዚ ወዲ እዚኳ ብመልሕሱ ክጠፍእ እዩ።” ኢሉ ርእሱ ይንቐንቐን።

“ባዕሉ ከም ዝሓበረኒ እንተ ኹይኑኳ፡ ሕማቕ ስለ ዝገበረ ወይውን ሕማቕ ስለ ዝተዛረበ ኣይኮነን።”

“ብምንታይ ምኽንያት ደኣ በለኪ”

“ወደይ... ብዛዕባ መንፈሳውያን ዝምልከት ዘዋሪ ደብዳቤ ኣብ ኣሃዱኡም ብደረጃ ቦጠሎኒ ኣኪቦም፡ መንፈሳውያን ሓሰውቲ እዮም ምስ ኣሚሪካ ተመሻጢሮም ንሃገርና ክሸጥዋ እዮም እንዳ በሉ ኣምቢዮምሎም።”

“እሞ ኸ”

“መስከናይ ንሱ ኸአ ሰቕዶ ይበል፡ አበይ እሞ ኩሉ ከምኡቶም እንተ ዝኸውን፡ ሕጂ ኸአ መንፈሳውያን ዘይኩኑስ እቲ ነዚ ዝጸሓፈ ጉሒላ እዩ ሓሳዊ ብምባል ኣብ ቅድሚ ኩላ ሰብ ምስ ተቓዋሞም ስሙ መዝጊቦ ንጽባሒቱ ትድላ ኣሎኻ ብምባል ወሲዶም፡ ፈትዩ ኸሳብ ዝጸልእ ሓመድ ጌርሞ” በለት ሂለን።

“እዋይ ሓወይ! ኣንቲ እንታይ ገዲስዎ ብውሽጡ ጌሩዎ ሰቕ ዘይብል!”
“ብዛዕባኻ ክግደስ ከአ ጉድ እዩ” ትብሎ ናብኡ እንዳ ጠመተት።
“እንቲ ብዛዕባይሲ ደሓን፡ ነታ ርእሱ ግዳ እንተ ዝዋንቀቅላ።”
“ንብጻይካ ምሕላይኳ” ኣምላኽ ዝፈትዎ ሰራሕ እዩ፡” ኢላ ፍሽኽ ትብል።

“ኣነውን ነቲ ምሕላዩ መዓስ ጸሊኤዮ፡ እንተ ኹነስ ከምቲ ደሃይ ብጽቱ ክገብር ዝጋደሎስ ኣመት ነብሱኽ ዘይገብር እዩ ዝብል ዘለኹ እምበር።ኣፉ ብጻይቱ ኣይከነትን ሂሊ” ኢሉ ሓደት ሰቕ ብድሕሪ ምባል፡“ብዛዕባይ ደኣኽ እንታይ በለኪ!” ክብል ተወከሳ።

“ኤፍሬም ዓቢ ሰብ እዩ፡ ናይ ሰብ ሽግር ዝርዳእ ለዋህ ሰብ እዩ ኢሉካ!” ኢላ ሰሓቐት።

“ካልእከ!”
“ካልእ ደኣ ኣብ ናቕፋ ተሰኪምካዮ ኸሎኻ ኣብ ዝባንካ ከም ዝደጉሓልካ ነገሩኒ” እንዳ በለት ሰሓቓ ቀጸለት።

“ኣዩ ዳኒ መስኪን፡ መቐም ሂወቱ ንጐይታ ሂቡ ዝዓርፈላ መዓልቲ ትመጽእ ትኸውን። ክገርመኪ ቅድሚ ስምኡን ንሱ እዩ ጽቡቕ ጌሩ ዝከታተል ኔሩ።”

“ይቕሬታ’ባ ረሲዔዮ ኸኣ፡ እ...ምስ ስምኡን ከኣ ኣብ ሓደ ቦጦሎኒ ኸምዘለዉ ሓቢሩኒ።”

“እንታይ ትብሊ! እንቋዕ በሊ ኣይተፈላለዩ።”

“ደንጉዩኩምዶ ዝም ደቀይ” በላ ኣደይ ሃይማኖት ሻሂን ቁርስን ሒዘን እንዳ መጸ። “መቐመ ክልቴኹም ዕላል እንተ ሒዝኩም ከባቢኹም ኢኹም ትርሽዑ። መሬት ዓይኒ ሒዙ እንዳ ርኣኹምሲ ምብራህቲ ዘይትውልዑ” ወሰኻ ኣደይ ሂማን።

“ካብ ልቕ ቤትናስ ገጽ ሂለን የብርህ” በለ ኤፍሬም ብልቡ።
ሂለን ብወገና “ኣይደንጉኹንን ማማ ሂማን” ኢላ’ያ ካብቲ ዝነበረቶ ብድድ ብምባል ዝተቐበለተን።

“ሃዩ በሉ ስተዩ”ም ደቀይ ዝገደለኩም እንተ ‘ልዩ ኸአ ተደሃዩኒ” ኢለን ነታ መብራህቲ ኣብሪሂናሎም ሓዲገናኦም ከዳ። ሰቕ ኢሎም ሻሂኦም ክስትዩ ብድሕሪ ምጽናሕ ከኣ “ኣታ ኢፊ ሓወይ፡ ሓደ ነገር እንድዩ ክብለካ ደልዩ” በለቶ ሂለን።

“እሞ እንታይ ደኣ ዓጊቱኪ፡ በልና እምበር።” መለሰ ኢፍሬም ክሳዱ ናብኣ ገጹ ንቕድሚት ኣወጥውጥ ብምባል።

“ምፃን ከኣ፡ ደሓን” ኢላ ተማትኣት ሂለን።

“ደሓን የለን ሂሊ፡ ወይ ሰቕ ምባል እያ ወይ ከኣ ዝጀመርካዮ ምፍጻም እዩ” ተቓወመ ኤፍሬም።

“ሓደ ካብ ወጻኢ ዝመጸ ሓው ናብ ገዛና መጸኢ ኔሩ።”

“እሞኽ!” በለ ኤፍሬም ቅልጥፍ ኢሉ እቲ ዝፈርህ ዝነበረ ኸይመጸ እንዳ ኣንቀጥቀጠ።

“ንልኩም ሃቡኒ ይብል ኣሎ፡ ኣታ ኤፊ።” በለት ሂለን ድምጻ ኣትሒታ ናብ ባይታ እንዳ ጠመተት።

ኤፍሬም፡ ልቡ ብናህሪ ክትሃርም ስለ ዝጀመረት ምዝራብ ሓዲጉ ገበታ ክተንፍስ ጀመረ። ብኡ ንብኡ ብኸልተ መታልሑ ረሃጽ ኩረር ክብል ጀመረ።

“ንስኺ ደኣ እንታይ በልኪ!” በላ ብሓይሉ-ገደል።

“ኣነ ደኣ”ም እንታይ ክብል!” በለቶ ጽፍሪ ዓባይ ዓባይቶ ጸጋመይቲ ኢዳ እንዳ ነኸሰት። ኤፍሬም ደኒኑ ሰቕ በለ። “ኣንታ ኤፍሬም ገለባ በል!”

“እንታይ ክብል ኣቲ ሂሊ! ንስኺኣ ገለ ዘይበልኪ።”

“ቁሩብ ደኣ!”

“ሂሊ ሓፍተይ ኣነ ቁሩብ ኩነ ብዙሕ ክብል ኣይክእልን” ኢሉ ሓደት ብድሕሪ ምሕሳብ ከኣ “ምናልባት ኣለኒ ክትብልዮ ኣይትኸእልን!” ክብል ይወከሳ።

“መን ኣሎኒ ኢለ’ሞ ደኣ ኣሎኒ ኸብል!”

“ዋላ ሓደ ኣብ ልብኺ ዘእተኸዮ ሰብ የብልክን ማለት ድዩ!” ነታ ከም ክትብገስ ከም ዝደለየት ቱግቱግ ተረግረግ እንዳ በለት ትህውጾ ዝነበረት ልቡ ተቐጸጸ።

“ንስኻኽ ኣብ ልብኻ ዘእተኸያ ሰብ ኣላትካዶ!” ትብሎ ንሳውን ተገልቢጣ። “እንታይ ክትረኽቢቲ ሂሊ ንዓኺ እንተ ሓተትኩኸሉ ተመሊስኪ ትሓትኒ!”

“ደሓን ኣታ ኤፊ መልሰላይ እንዶ ግዳ!”

“ኣብ ውሽጢ ልበይ ጥራይ ዘይኩነስ ኣብ ውሽጢ ደመይን ዓጸጽምተይን ዝኣተወት እባ ኔራ።” በለ፡ ገጹ ናብ ካልእ ኣዘሩ።

“ኣነውን ጐይታ ንዓይ ኢሉዩ ፈጢሩለይ ዝበልኩዎ፡ ኣብ ልበይ ጥራይ ዘይኩነስ ኣብ ልቢ ወለደይውን ከኣይተረፈ ዓቢ ሰፈር ዝረኽበ ሓው ኔሩኒ።” ገጹ ናብኣ መሊሱ ተደናገሩ ብድሕሪ ምምልካት፡ “እሞ ዘይትገልጽሉ!” ይብላ።

“እንታይ ክገልጸሉ!” ትብል ቕልጥፍ ኢላ።

“እታ ሓቂ ትገልጽሉ።”

“አነ ደኣሞ...፤ ኢላ ሰቕ ትብል።”

“እሂሞ ንሰኪ፤”

“አነስ እምበር ንል እየ! ንሰኻኸ ንምንታይ ደኣ ነታ ሓቂ ዘይትገልጽላ፤”

“አነውን ዘኸታም ኩይነ በጃኺ፤”

“ንዓኻ እምበር ንስድራኻ መዓስ ኩይና ክትምርዖ።”

“አይምሰልኪ ሂሊ፡ ሕብረተ ሰብና ዓጽምን ስጋን ከይሓተቱ ንደቆም ናብ ኣርዑት ሓዳር ከምዘይቆርኑ ትፈልጢ ኢኺ። ደሓር ከኣ ሂማነይ ወረዱዋ ጨቐቐ ኢላ ዘዕበየትኒ ከይኣኸላሱ፡ ንመርዓን ደርዓን ዝኸውን ካበይ ተምጽእ፤”

“እታ ትብላ ዘሎኻ ሰብ ምናልባት ኣብዚ እዋንዚ ዘድልዮ ዘሎ ሓሳብ ልብኻ ምፍላጥ እምበር ሀጽጽ መርዓ ኣይኸውንን። ሕጂ ሓሳብኻ ትገልጸለ፡ ትምህርትኻ ወዲእኻ ምስ ተደላደልኻ ኸኣ ትምርዓዋ።”

“እዚ ትብልዮ ዘሎኺ ክትዛረቦ እምበር፡ ኣብ ባይታ ቀለል ኣይኩነን።”

“ከመይ፤”

“ከላዕ ሕጂ ኣነ ደኣየ ኣጸቢቐ ዘፍቅራ እምበር፡ ንሳ ብዛዕባይ ዘለዋ ኣረኣእያ ብዙሕ ኣይፈልጠን እየ፡ ብሕውነታዊ ጥራይ ትቐርበኒ እንተኹነትኪ እንታይ ክብል እየ።”

“ነዚ ቐለል፡ ብሕውነት እንተ ጠሚታትካ ደኣ ንሰኻውን ብሕውነት ትጥምታ።” ጨረቐትሉ ሂለን።

“ሂሊ ሎሚ ምሽት ንሰኪ ኣይኩንክን” ኢሉዋ ጥራይ ሰቕ በለ።

“በልሰከ መን ደኣ ይብሉዋ፤” በለቶ ብጉቦ ዓይና እንዳ ጠመተቶ።

ኤፍሬም ደኒኑ እንቅዓ እንዳ ኣተንፈሰ ሰቕ በለ። “ተገደሰለይ እባ ኤፍሬም” በለቶ ድምጽ ኣለሰሊሳ።

“ብሓቂ መንነታ ክትፈልጢ ደሊኺ፤”

“ብዓጀባ ምበር።”

“ካብ በልክስ... ስሚ ሂለን እየ። ገሊኦም ከኣ ጸሓይ ይብሉዋ” በላ ርእሱ ካብቲ ደኒኑዎ ዝነበረ ከየልዓለ። ኣዲንቲ ሂለን ብኡ ንብኡ ብንብዓት ቀምበይበይ በላ። “እቲ ኣብ ልብኺ ቦታ ዝረኸበ ዕድለኛኽ ደኣ መን ይብልዎ፤” ቀጸለ ኤፍሬም ሕጂውን ከምቲ ዘለዎ ኸሎ።

“ካብ ሓተትካሱ እቲ ኣብ ልበይ ዘሎ ብሩኽ ሓወይ፡ ኤፍሬም ይበሃል፤ ገሊኦም ከኣ ዊንተር ይብልዎ” በለት ሂለን ሕንቕንቕ እንዳ በለት። “ብሓቂ” በለ ንሱውን በተን በርበረ መሲለን ዝነበራ ኣዲንቲ ናብኣ እንዳ ጠመተ። ሂለን፡ ንብዓታ እንዳ ደረዘት፡ ርእሳ ብእወንታ ብምንቕናቕ ኣረጋገጸትሉ።

“ነዚ ወዲ ደኣ እንታይ ክትብልዮ ኢኺ፤”

“እየናይ ወዲ፤”

“እቲ ካብ ወጸኢ መጸኢ ዝበልክዮኽ፤”

“ካብ ወጸኢ ዝመጸ የለ ዋላ ኻብ ዓዲ ዝመጸ” በለቶ ሰሓቓን ንብዓታን ሓዋዊሳ።

“እንታይ በልኪ፤” በለ ኤፍሬም ካብ ቀዳማዮ ዳሕራዮ ኣደናጊርዎ። “ዝመጸኒ ሰብ የብለይኒ ብዘይካ ዳኒኤል።”

“ዳኒኤል ደኣ፡ እንታይ በልኪ፤”

“እዚ ወዲ ዊንተር ዘበለኒ ዛሕሉ እየ። ኣዝዩ ኸምዘፍቅረኪ ኣጸቢቐየ ዝፈልጥ፡ ከይሓተተኪ ከምዝመውት ከኣ ኣጸቢቐ ቐየ ዝፈልጥ” ኢሉ ነዚ ምኽሪ ዝሃበኒ ንሱ ዳኒኤል ባዕሉ እየ። ኣነ ኸኣ ተጠቐመሉ” ትብሎ ከይሓነኸት።

“እየ ዳኒ፡ መቐም ፍሉይ ሰብዮ፡ ብሓቂየ ዝብለኪ ከም ዳኒኤል ዝበለ ኤርትራዊ እየጋጠመንን፡ ንሓደ ነገር ብዝተፈላለየ ማእዘናቱ ተመኪቱ ቀልጢፉ ነቲ ጉዳይ ናይ ምግምጋም ቅሙጥ ሓይሊ ዘለዎ በሊሕ ሰብ እየ።”

“ኣብ ሳዋ ዘሕለፍኩም ነገራት እንዳ ኣዕለለ ሰርሐይ ዳርጋ ኣረሲውኒ ኔሩ” ሰሓቐት ሂለን።

“ከን፡ ብድፍንታ፡ ከይሓተተኪ ክመውት እየ ኢሉኪ፤”

“ሓቂ፡ ሕጂስ እንታይዶ ሓተትካኒ ኢኻ፤”

“ሂሊ ሓፍተይ እዚ ነገርዚ እንቋዕ ደኣ ጀመርክለይ እምበር፡ ኣነ ሕጂ ዘይኩነ ርእይ መስ ኣበልኩኺ እየ ኣፍቂረኪ፡ ኣብ ጥቓኺ ክቐርብ ከሎኺ ኣዝዩ ይፈርህ ከም ዝነበርኩ ተስተውዕልለይ ኔርኪ ትኹኒ። ኣምላኽ ምስክረይ እየ ኣብ ጸሎተይ ኩሉ ግዜ ንጉይታ ንዓኺ ክህበኒ እምሕጸኖ ኔረ። ሕጂ ኸኣ ኣነ ኣዝዩ ከም ዘፍቅረክን ብሂወት ከላዕ ዘሎኹውን ናይ ሓዳር ብጸይተይ ክትኩንኒ ብቐዱስ ቃልኪዳን ምሳኺ መውሰዖ ክፍጽም ብዓል ምሉእ ድሌት ምዃነይ ክገልጽልኪ እፈቱ። ብወገንኪኺ ሂለየይ፤፤”

“አነውን፡ መጀምርታኳ ንኸምኡ ኣይሓሰብኩምን፡ እንዳ ቐየ ግና ልበይ ብዛዕባኻ ክሓሰብን ፍቕሪ ክሕዝን ጀሚሩ፡ ኣብ ቅድሚ ጉይታ ብዘቐረብኩኻ መጠን ከኣ ልበይ ሰላምን ሓጉሰን ይወርዶ ስለ ዝነበረ ናተይ ምዃንካ ኣይተጠራጠርኩን። እዚ ከንዲ ዝኹነ ኸኣ ንሕቶኻ ደስ እንዳ በለኒ ብምሉእ ልበይ ተቐቢለዮ ምህላወይ ኣረጋግጸልካ። ጉይታ ኣብ ዝፈቐዶ ኸኣ መውሰድና ንፍጽም።”

“እዋይ ከምዛ ምሽት እዚኣስ የለን። ክገርመኪ ኣብ ሂወተይ ኣዝዩ ዓቕብ ዝኹነኒ ዝነበረ ነገር፡ ከመይ ኔረ ልበይ ክገልጸላ እየ ዝብል እየ ዝነበረ። መቐም ጥበብ ንኹሉ እያ ተቃልል። ዳኒኤል ከኣ ኣምላኽ ተጠቐመሉ፡ ኣታ ብሩኽ ጉይታ ኸግረይ ርኢኻ ዝለ ዝሓላኸለይ፡

ብቐሊል መገዳ ንሂሊ ዝሃብካንን ኣመስግካ ኣሎኹ" እንዳ በለ ከመስግን ጀመረ።

"እግዚአብሔር ኣቦና እንድዩ፡ ይሓልዮልና እዩ ኤፌ ሓወይ" በለቶ ሂለን ብወገና። "ጌልኩም ሃቡኒ ዝብል ወዲ መጺኡ ምስ በልክኒኳ፡ ልበይ ብኹናት ዝወግኡኒ ኹይኑዩ ተሰሚዑኒ። ወዮ ዳኒ ዝበሎስ መጺኡ ኢሊ ምትንፋስ ሰኢኒ ኔረ።"

"እንታይዶ ኢሊካ ኔሩዩ ዳኒኤል!" በለት ሰሓቕ እንዳ ሰዓራ።
"ኣንቲ ንሱ ደኣ፡ ካብ ሳዋ ጀሚሩ፡ ኣታ ፈዛዝ ልብኻ ግለጸላ እዛንል፡ ሽላታት ከምንጥሉኻዮም ካብ ምባል ኣየቋረጸን።"

"እንታይ ደኣ ትብሎ ኔርካ?"
"ኣምላኽ ኣብ መዓልቱ ከግህዶዩ ይብል ኒረሞ እኖሆ ኸኣ ኣግሂድዎ።"

"በል መስዩኒ ሕጂ ኣፋንወኒ ክኸይድ" በለት ሰዓታ እንዳ ተመልከተት።

"ኢልኪ፤ ሐራይ ሂሊ ሓፍተይ፡ ሂሊ ደርፊ ደኣ ኸይከውን እምበር፡ ዘይ ከምዚኣየ ደልዩ፡ ዘይከምዚኣየ እንዳ በልካ ሳዕስዕ እመጸኒሎ።" ይብላ ሓጉሱ መግለጺ ሰኢኑ።

"እሞ ተጸሊልካ ኢኻ!" ካርካር በለት ሂለን።
"እንታይ ክጽለል ደኣ ተሓጉሰ እምበር።"
"ዝተሓጉሰ ይዘምር ዝብል እምበር ዝተሓጉሰ ይድረፍ ዝብል ጽሑፍ እንድዮም ዘዩሉ ኹይኑ" ኢላቶ ነቀለት።
"ዘይ ከምዚኣየ ደልዩ፡ ካምታ ዝደለኹዎ ጌርካለይ ኢልካውንኳ ከዝመር ይክእል እዩ።"

"እሞ ሃዩ እምበር" በለቶ እንዳ ሰሓቕት።
ሂለን ሃደይ ሃይማኖት ተፋንያተን ተበገስት። ኤፍሬምውን ኣሰንዩዋ ክምለስ ምጃኑ ሓቢርወን ምስኣ ወጸ።
"ሐራይ 'ዘም ደቀይ ብርክኹም ይጽናዕ፡ ጽኑዕ ርገጹ፡ ካብዛ ዘመንዚኣ የምልቐኩም 'ዘም ደቀይ" እንዳ በላ ብምምራቕ እየን ኣፋንዩናለም።

"ኣቤት ቆልዓ...፡ ሰብዶ ክንድዚ ይቐንጃዮ ደቀይ! ካን ምልዮ ትመስል፡ ዓይኒ ኣንቁሕ ኤፍሬም ወደይ፡ ዓይኒ ኣንቁሕ" ብምባል ምስ ነብሰን ተዛረባ ኑቲ ማዕጸ ብድሕሪኣም እንዳ ዓጸዋለ።

ኤፍሬም ንሂለን ኣፋንዩ ክምለስ ከሎ ይሓልም ከይህሉ ይስከፍ ነበረ። እቲ ካብ ውግእን ወረ ውግእን ነቐሉ ጌልቡ ዓፊኑም ዝነበረ ናይ ጓህን ተሰፋ ኣልቦነትን ጣቓ፡ ብቐጽበት ካብ መንፈሱ በነ። ካን ኣብ ጥርዚ ዓለም ዝሓኹረ ኹይኑ ተሚዕዎ፡ በቲ ልሙድ ጽርግያ ዘይኩነስ ብጠፈር ዝንሳፈፍ ዘሎ መሰሎ። እቲ ኹተማ ኹነ እቲ ናይ ውግእ ሃዋህውን

ጸቕጥታትን ከምቲ ዝነበሮኳ እንተ ነበረ፡ ካብ ልቡ ዝፍልፍል ዝነበረ ሓጉስ ግና ንኹሉ ጉሓሒጦ ዝጸራረገሉ ኹይኑ ተሰምዖ። ኣብቲ መገዳ ብየማን ጸጋሙ ዝሓልፉ ዝነበሩ ሰባት ይፍለጠም ኣይፍለጠም ብዘየገድሱ፡ ሰላማት፡ ጉይታ ይባርኹም...ወዘተ እንዳ በለ ንኹሎም ብፍሽኽታን ብሰላምታን ኣጽመዋም።

ኣብ ከባቢ ገዛውቱ ምስ በጽሖ ግና ሓንቲ ሰበይቲ ኣብ ኣፍደገ ቤተን ደው ኢለን ሰብ ክጽበያ ጸንሓኦ ኤፍሬም በቲ መገዳ እንዳ ሓለፈ እቲ ጸልማት ግዲ ምርኣይ ከለእም፡ "ሰላም ንዓኹም ኣቦ" ኢሉወን ሓለፈ።

"ሰኽራም፡ ሰኽራም 'ወ ሰኽራም። ሰበይቲ እንዳ ረኣየኒስ ኣቦ ኸብለኒ!" ተገረማ እተን ሰበይቲ።

ኤፍሬም፡ ሰበይቲ ምጃኑን ምስ ኣረጋገጸ ከሰተውዕለለን ዘይምኽኣሉ ንባዕሉ ኣገረሞ። "ሰኽራምዶ በላኒ፤ ወሪዱኒ ሰኽረኳ ኣይፈልጥ። ምጃን ከኣ ሓቀን እየን ሎም ምሸትሲ ሰኽረ ከይሃሎኹ ኣይተርፍን እዩ፡ እንተ ኹነ ብድቋ ሰዋ ዘይኩነስ ብድቋ ፍቕሪ ምጃኑ እዩ እቲ ፍልልይ" በለ ባዕሉ ንባዕሉ። በቲ ዝበጽሖ ሰናይ ትዕድልቲ ኣምላኹ እንዳ ኣመሰገነ ኸኣ ንቤቱ ኣተወ።

"ኣንታ ኤፍሬም ወደይ" ተቐበለኣ ኣደይ ሂማን።
"እሂ ሂማንይ ኣጸብየኪዶ!" መለሰ ብሰኽፍታ።
"ኣይፋልካን 'ዛ ወደይ፡ ኣነሲ እዛ ማርያም ትመስል ቆልዓ፡ ምስ መጽሓፍ ቅዱስን ቤተ ክርስቲያንን ጥራይ ከይተታሓሕዛ ኢለካ እዩ።" ምስ በላኣ ዘረባኣን ኣደናጊርዎ ብሕቶኣዊ ገጽ ጠመተን።

"ኤእ... ወይለ 'ዴኻ፡ ኣመት ሓዳር ትገብረሉ እዋን ኣኸሊ እዩ፡ እዛ ሰዩ ትመስል ቆልዓ ርኢኻ ኸይትሰእና ዝወደይ" ኢለናኦ ጥራይ ሰቕ በላ።

"ደሓን ሂማንይ ብእኡ ኣይትሸገሪ ኣምላኽ ዝበሎ ኣይተርፍን እዩ፡ ደሓር ከኣ ትምህርተይ'ሞ ከውድእ ሽዑ ከርክበሉዮ" ኢሉወን ሰቕ በለ።

ወርሒ መስከረም፡ ብባህሪኣ ከም ብጉባጉብን ኩትሻን ተሸሊማ ዘጌጸት መርዓት ብዝተፈላለዩ ዕምባባታት ተሰሊማ፡ ብሓድሽ ንፋሰን ብቐሉዕ ደበና ኣልቦ ሰማይን ወቂባ ንተዓዛቢኣ ዘበለ ዓቢ ናይ ምምሳጥ ተኸእሎኳ እንተ ነበረ፡ በቲ ዓመት እቲ ግና ማእለያ ብዘይብሉ ዘራጊቶን ዓቕን ኣልቦ ጸሓይን ተባቂጸን ነቐጸን ተረፈት። እቶም ዓበይቲ ሰባትኳ ኑቲ ከየዕረፈ ብኹሉ ጉደናታት ኣስመራ ዘዕገርግር ዝነበረ ዘራጊቶ ከም ተራ ናይ ኣየር ምልውዋጥ ዘይኩነስ ካልእ መንፈሳዊ መልእኽቲ ከም ዘለዎ የተምብሁ ነበሩ። መብዛሕቶም እቲ ነድሪ ንፋሰን ዘራጊቶን፡ ተመልኪቶም፡ "ኣየ ዘበን፡ እዚ ምዕግርጋር ናይዚ ንፋሰዚ ምልክት ናይ

ምምጸእ ኩፍእን ዕግርግር ዝመልእን እዋን እምበር'ዩ" እንዳ በሉ ክሳብ ንዝሰምዖም ኩሉ ዘሰከፍን ዘፍርህን ነበረ።

ብዝኹነ ምህሮ ዝጅመረሉ እዋን ስለ ዝነበረ ኩሉ ነፍብ አባይቲ ትምህርቱ ምግስጋስ ጀመረ። ብፍላይ እቶም ከቲቶም ዝነበሩ ተመሃሮ ዩኒቨርሲቲ፡ "ካብ ግምባር መረብ ሱቲት ናብ ግምባር ዩኒቨርሲቲ። አብቲ ቐዳማይ ጽዑቕ ውግእ አብ'ዚ ዳሕራይውን ጽዑቕ መጽናዕቲ መን ከሊኡና" እንዳ በሉ ንሓድሕዶም ይጫረቹ ነበሩ። እቶም መንፈሳውያን ከኣ፡ "አረ ናትናስ ምስቲ ብርቱዕ አጽዋር አምላኽ ለቢሰና ንምፍራስ ጽኑዕ ዕርዲ ጸልማት እንስለፎ አንጻር ሲጋን ደምን ዘይኩነስ አንጻር መናፍሱቲ ዝቐንዔ ዓውደ ኹናት ሓዊስካስ ስለስተ ግምባር እዩ ክኸውን" ይብሉ ነበሩ።

መንግስቲ ኢትዮጵያ፡ አብ መንጐ ወርሒ ለካቲትን መጋቢትን ናይ 1999 ዓ/ም፡ ንኤርትራውያን ንዘልኣለም ዘይርሳዕ ትምህርቲ ዝህብ ኩናት ንምክፋት ወተሃደራዊ ዳግመ ውደባ ብምግባር ምድላዋትና አጽፊፍናሎና ኢሉ። ዝብል ወረ ካብ ዝናፈሰ ሓያሎ መዓልታት አቐጺሩ ነበረ'ዋ እተን አብያተ ክርስትያን ብዝተኻለለን መጠን ብጸሎት ነቲ ናይ ደም መንፈስ ክወቕዓ ይውዕላን ይሓድራን ነበራ። ከምቲ ፈኸረሉም ከኣ እቲ መጠነ ሰፊሕ ዝብልዎ ወራር ብወገን ጸሮና ጀመርዎ።

እተን አብ እግሪ መኸል ዓሪደን ምንቅስቃስ ሰራዊት ኢትዮጵያ ዝከታተላ ዝነበራ አሃዱታት፡ እቲ ኹናት አብ ውሽጢ ሳልስቲ ከምዝጀመር ተሓቢርወን ስለ ዝነበረ አብ ተጠንቀቕ ብምዃን ይጽቢያ ነበራ። ካብ ብዓል ጉርሁ ስርናይን ሸያቦን ምድሪ ትግራይ ጀሚርኩ ምጸእ ብሩባ በለሳ ሰጊርካ ክሳዕ እቲ ሰራዊት ኤርትራ ዝዓረደሉ ካናሊታትን ጐዳጉድትን ዝነበረ ሰጣሕ ጐላጉል፡ ሰብ ስለ ዘይተንቀሳቐሶ አዝዩ ዱር ኩይኑ ነበረ። ከም እኒ መቐር ዝአመሰሉ ሳዕርታትን ካልኣት ጸህያያትን ካብ ዓቕን ንላዕሊ ዓብዮም ክሳዕ መንኲብ ሰብኣይ በጽሑ። ብተወሳኸውን አብ ገሊኡ ብጸዕቂ አብ ገሊኡውን ሰሕው ኢሉ ተተኸሉ ዝነበረ ሰራውን ካልእ ጫዓ መሳሊ አግራብን ተወሲኸዎ፤ ጸላኢ ብቐሊሉ ከውሊ ካብ ዓይኒ ረኺቡ ናይ ምጽጋዕ ዕድል ንኸይረክብ ጽኑዕ ሓለዋ ነበረ። ካብ ከባቢ ሰዓት አርባዕተ ናይ ንጉሆ ጀሚሩ እቲ ሰራዊት ተገዲመ ብተጠንቀቕ ይቋመት፡ ጸሓይ ምስ በረቐትውን እቲ ሓለዋ ብውሑዳት ሰባት ይቐጽል፡ ዓይኒ ክሕዝ ምስ ጀመረ ኸኣ ከም ብሓድሽ ብተገደም ሓለዋ ይጅመር ካብ ከባቢ ፍርቂ ለይቲ ግና ዋርድያ እንዳ ወጸ ሓለዋ ይቐጽል።

"አታ ጐይታ ወንጌልካ ጼረ፡ ስምካ ንምድርና ከበስር አብ ክንዲ ዝተመነኹሲ ብሬን አስኪምካኒ" በለ ስምኡን ነታ ብተደጋጋሚ ፈቲሑ

ዝውልውላን ዝኸናኸናን ብሬኑ እንዳ ወልወለ። ስምኡን አብ መወዳኢታ 1994 አብ ሳዋ ንጐይታ ከብ ዝፈልጥ ጀሚሩ ወንጌል ንዘይበጽሖም ንምብሳር አብ ልቡ ዝኾድሩ ቅንኣትኳ እንተ ነበር ብሰንኪ ጉዳይ ሃገር ግና ከምቲ ቅንኣቱ ተሊቂቹ ንብስራት ወንጌል ክዕጠቑ አይከላለን።

ቅድሚ ምኽታቱ፡ ነቲ አቋሪጾ ጎሳዋ ዝኸደ፡ ናይ አስመራ ተግባር ዕድ ትምህርቱ ብምቕጻል "General mechanic" ብዝብልዎ ዓውደ ጥበብ ተመሪቹ አብ ሰራሕ ተዋፉሩ ነበረ። ክተት ኩይኑ ምስ ከተተውን አብ መንደፊራ አብ ዝነበረ ናይተን አሃዱታት ጋራጅ ተመዲቡ ይነጥፍ ነበረ። አብቲ እዋንቲ አብ ትርፌ ግዜኡ ወንጌል ናብ ኩሉ ንምብጻሕ ወተሃደርን በርጌስን፡ ዓብይን ንእሽቶን ከይፈለዩ ይምስክር ነበረ። ከም ሳዕቤን እዚ ኸኣ ብሓለፍቱ ተደጋጋሚ ነቐፊታታትን መጠንቀቕታታትን ይወሃቦ ነበረ። ንሱ ግና ነቲ መጠንቀቕታ ተቐቢሉ ሓራይ እኳ እንተ በለ፤ ነቲ ምንቅስቃስ ወንጌል ግና ብስቱር ይቐጽሎ ነበረ። በዚ ዝተቐጥዑ ሓለፍቱ ዝተፈላለዩ ወተሃደራዊ መቐጸዕቲ ሂሶም፤ ነቲ አዝዮም ዘድንቑዎ ጽፋፍ ስርሑ ምእንቲ ከይከሰሩ፡ ናብ ዕዮኡ መለሰዎ። ስምኡን ሕጂውን ነቲ መንፈሳዊ ምንቅስቃስ ከም ዘይሓደጐ ምስ አረጋገጹ ግና፡

"ብቐደሙ ንስኻን ዳንጋኻን ብሬን ተሰኪምኩም አብ ግምባራት ክትሰብሩ እምበር አብ ከተማ ከተውጠጥዩ ግቡእ አይነበረን" ኢሎም ናብ ቅድሚት ግምባር ከም ዝባረር ገበርዎ። ብኸምዚ ኸኣ'ዩ ምስ ሓንቲ ካብተን አብ እግሪ መኸል ዓሪደን ዝነበራ ሓይልታት ክሰለፍ ዝኸኣለ። አብታ ሓይሊ ምስ ተጸምበረ፡ መጀመርታ አብ ምኽዓት ድፋዕ ጸኒሖም ምስ ናይ ስለያ አሃዱ፡ ቀጺሎምውን ምስቶም ውፋይ አሃዱ ዝብልዎም ጸረ ስለያን አብ ካልእ ጽንክር ዝበለ ንጥፊታትን ክሳትፍዎ ብድሕሪ ምጽናሕ፡ ኩሉ ንጥፊታቱ ብድሕሪ ምግምጋም፤ ብሬን ሂሶም ምስቶም ናይታ ጋንታ መድፍዕ ዓጂ ጸምበርዎ።

ስምኡን ብሬኑ ወላዊሉ ምስ ወድኡ ነታ አብ መቐመጢ ብራሽ ናይ ዕጥቕ ዝቐርቅራ ንእሽቶ ሓድሽ ኪዳን መጽሓፍ ቅዱስ አውጺኡ ብስቱር ከንብብ ከሎዩ መራሕ ጋንታኡ ደበኸ ዝበሎ። እቲ መራሕ ጋንታ ሓደ ሓበሬታ ክህቦ ኢሉ ብገርሁ'ኳ እንተ መጸ መጽሓፍ ቅዱስ ሒዞ ምስ ረኣዮ ግና ተናደደ።

"ስማዕ ንስኻ፡ እዚ ዝመጽእ ዘሎ ጸላኢ ብጽኑዕ ብረታዊ መኸተ ፈሽሉ እምበር መጽሓፍ ቅዱስካ ፍሪሁ በሪሩ ዝምለስ ከይመሰለካ። ሕጂስ ከኣ ሕሉፍ ሓሊፉካስ አብ አንፊ ኩናት ኪንካሱ፡ አብ ክንዲ ምጥንቃቕ ብመጽሓፍ ቅዱስ ክትሃነ፤ ንስኻትኩም ጸረ ሃገራውነት ምዃንኩም ኩሉ ኤርትራዊ ሃንዲስዎዩ፡ አፈሙዝ ብረትና ኸኣ፡ ብድሕሪ ወያነ ናባኹም ከም ዝቐንዕ አይትሰሓቱ ኢኻ" ኢሉ ነታ መጽሓፍ ቦግ አበሎ።

“አይትጋገ ወዲ ዘርኡ፡ ንሓደ አሰሐት ጸለሎ ክትለኸዮ ትኸእል ኢኻ ናብ ጸሊም እምኒ ክትልውጦ ግና ዘበት እዩ። መንፈሳውያን ጸረ ሃገር ኢኹም ኢልኩምኳ እንተ አጸለምኩምና፡ ጸላእቲ ሃገር ክትገብሩና ግና አይትኸእሉን ኢኹም። ኤርትራ ኸእ ከም መንፈሳውያን ጌሩ ዝሓልየላ እንተ ትረክብ መን ምሃባ።” ይብሎ አፍልቡ ነፊሑ።

“እንተ ትሓልየላዶ ኣብ ከምዚ ዓይነት ናይ ተገደም እዋን መጽሓፍ ቅዱስ ምሓዝካ፤”

“ግቡአይ እንተ ድኣ አጉዲሉ፡ ብሩጡብ ክትሕብረንን ክትሓተንን ትኸእል ኢኻ። ካብዚ ውጽኢ ግና፡ ነታ ዝተሞህበትኒ ንእሽቶ ናይ ዕረፍቲ ግዜ ነብሰይ ዘህድእ ነገራት ክገብረላ መሰለይ እዩ መሰለኒ” ይብሎ ካብኡ አይሕለፍ ኢሉ።

“መሰለይዶ በልካ፤ መን ዝሃበካ መሰል፤ መጽሓፍ ቅዱስ ምንባብ ኩነ ጽሎት ምጽላይ ኣብ ሰራዊት ከቢድ ዝበን ከምዝኹነ ተሃጊሩካ ጥራይ ዘይኩነ ተቐጻፊካውን ኢኻ። ሓጂ ኸእ ገና መቐጸዕትኻ ኸይውወዳእካስ ገና ዘቐጽዕ ተግባር ትገብር ኣሎኻ። ኣብ ዘሎኹሞ ጽናሕ ናይ ንዕቀትካስ ከርእዮኻ” ኢሉ እንዳ ፈክረ ሓዲግዎ ኸደ። ነቲ ሃገር ናብ መራሒ ሓይሊ ስለ ዘበጽሑ፡ እቲ መራሕ ሓይሊ ተኸቲሉዎ ናብቲ ስምኡን ዝነበሮ ቦታ ብምምጻእ፡

“ንሰኻ ኣይስቆረካን ድዩ፤ እዚ ኹነታት ምስ ኣፍለጡ፡ ባዕለይ ብሽጉጥ በፊፍ ከብለካ ምዃንይ ኣይትዘንግዕ። ያላ ሓለዋኻ ቐጽል ሕጂ” ኢሉ ኣፈራሪህዎ ኸደ።

ስምኡን ናብ ጐይታ ቅድሚ ምምጽኡ፡ ዝኹነ ይኹን ሰብ ክደፍሮ ዘይደሊ ብጉልበቱን ዝተፈራጠመ ቀላጽሙን ዝኣምን ምኹሕ ሰብ እዩ ኔሩ። ኣማኒ ምስ ኩነውን እቲ ሓደ ዘሸግሮ ዝነበረ ሃገር ሕርቃኑ ምቁጽጸር እዩ። እቲ ሓላፊ ብሽጉጥ በፊፍ ከብለካዩ ምስ በሎ፡ ደሙ ከፈልሕ ጀመረ።

“እንታ እምበርዶ ይርድኦም እዩ፤ መጽሓፍ ቅዱስ ምንባብ ብዝበለጸ ረገእናን ኣስተውዒልናን ሃገርና ክንከላኸል ከም ዘኸእለና ዝነግሮምዶ ስኢኖም፤ ደሓር ከኣሱ ብሬን ሒዘ እንዳ ረኣየንስ ብስጉጥ በፊፍ ከብለኒ! ዕድለኛታት እኹም ኣነ መጽሓፍ ቅዱስ ምንባብ እምበር ከምቲ ቐደምሲ ይትረፍ ዶ ብሬን ሒዘ በትሪ ከይሓዝኩ እኳ ዝደፍረኒ ኣይነበረን።” ክብል ኣጉረምረመ። ብዝኸነ ንኣምላኽ ጸጋ ክህቦ ብውሽጡ ለሚኑ ነቲ ሃገር ሸለል ክብሎ ፈተነ።

ንጽባሒቱ ከባቢ ሰዓት ኣርባዕተ ወጋሕታ ኣቢሉ እቲ ዓሪዶሙሉ ዝነበሩ ድፋዕብ ብሽበድቲ ብረት ክድብደብ ጀመረ። ነፍሲ ወከፍ ኣብቲ ካፍለታት ዝርከብ መዋግኢ ጃባታት ቦጥ ኢሉ ዝስዕብ ትእዛዝ ይጸባብ ነበረ። እልቢ ዘይብሉ ሰራዊት ብሸያቦ ጌሮም ንሩባ በለሳ ብምሲጋር እንተሰ ብርድዮቶም

እንተሰ ብግዲ ተኹብኪቦም ናብቲ ነቶግቲ ተዘርእዎ ዝነበረ ቅድሚ ድፍዓት ሰራዊት ኤርትራ ገጸም ጣሕሸሽ ክብሉን እቲ ነታጐ ተተፈንጂሩ ክውድኦምን ከም ሓደ ኹነ። ብድሕርዚ፡ ደድሕሪ ታንክታት እንዳ ተኸውሉ ከሃጅሙ ፈተኑ። እተን ድፍዓት መኻይነ በቲ ሓደ ወገን ብሓይሊ መከናይዝ ነቲ ድፋዕ ንምፍራስ በቲ ካልእ ሸነኸውን ነቶም ኣጋር ከውሊ ካብ ጥይት ኣብ ምዃን ተጠቐሙለን። ሰራዊትን ኣጽዋርን ኣጽዒቑም ናብቲ ድፋዓት ተጸግዑ።

ስምኡን፡ እቲ ካልኣዩ ኣብ ዝፍራት ሰሰኹዑ ዘቐበሎ ጠያይት ናብ ሕምብርቲ ብሬት እንዳ ሰኹዔ ምስ ብጽቱ ኹይኑ ክራባረብ ጀመረ። እቲ መራሕ ጋንታኡ ብሸነኽ የማኑ ኣብ ዝነበረ ከፍለ ኹይኑ ነታ ጋንታ ይኣሊ። እቲ ውግእ እንዳ ጸዓቕን እንዳ ቐረበን መጸ። እቲ እንዳ ሞተ ከም ፍልሕ ሓሰኸሰኽ ዝብል ዝነበረ ሰራዊት ኢትዮጵያ ብእግሪ መኸል ቆሪዱ ብጉላጉል ሃዘዎ ጌሩ ንደቀምሓረ ብዝሓጸረ መዳይ ንምጉባጥ ኒሕ ጌሩ ተኸታኸተ። እቲ ምድሪ ብውብታ ትክን ሃልሃልታን ተዓሊሱ፡ እቲ ኣየርውን ብጨና ባሩድን ብሓዊ ዝሓረረ ስጋ ሰብን ቀርሒኑ ክትርእዮስ ይትረፍ ብወረ ክትሰምዖኳ ዘስካሕክሕ ኩነ።

ስምኡን ናብዝን ናብትን እንዳ ተዋናጨፈ ሓንሳእ ብቡምባ ሓንሳእ ብብሬን ክሳበር ተቐሰበ። ብሸነኽ የማኑ ሓደ ነገር ዱብ ኢሉ ክወድቕ ሰሚዑ ቁሊሕ እንተ በለ እቲ ነታ ጋንታ ክኣሊ ዝጸንሑ መራሕ ጋንታኡ ወዲ ዘርኡ ኣብ እግሩ ጥቕልል ኢሉ ምውዳቕ ኣስተውዓለ። ኣፍ ልቡ ብጽነዕ ተሃሪሙ ከሰሓግ ምስ ረእዮ፡ ብቕልጡፍ ኣብ ጥቓኡ ዝነበረ ኣንሶላ ኣልዒሉ ደም ንምዕጋት ብኣፍ ልቡንይ እንግዳዓኡን ኣሕሊፉ ብድሕሪ ምጅናን ናብ ብሬት ተመሊሱ በድራጋ ምድርጋም ቀጸለ። እንተ ኹነ እቲ ዝነበርዎ ቀዳማይ ድፋዕ ድሮ በቶም ኣብ ርእሲርእሲ እንዳ ተጸፋጸፉ ኣብ ብዓል ቀዳማይ ኩናት ዓለም ዝተራእየ ቅዲ ኹናት ተጠቐሞም ዝግሰግሱ ዝነበሩ ሰራዊት ጸላኢ ስለ ዝተሰበረ ኣታ ነቲ ቦታ ሒዛ ክትረባረብ ዝጸንሑት ኣሃዱ ንሒደት ግዜ ንድሕሪት ፋሕፋሕ ክትብል ተገደደት። ስምኡን፡ ነቲ ኣፍልቡ ብጥይት ተዓቢሱ ኣብ ኣፋፍ ሞት ዝነበረ መራሕ ጋንታኡ “ኣጆኻ ወዲ ዘርኡ፡ ኣጆኻ ንኸሰ!” እንዳበለ ኣብቲ ሰፊሕ እንግዳዓኡ ስፍሰፍ ኣቢሉ ብምሕንጋጥ፡ ብጉልባብ ቶኸሲ ብጽቱ ተደጊፉ፡ ብየማኑ ብሬት መዚኑ፡ ኣብ እንግዳዓኡውን ሰብ ጼሩ ብቐልጡፍ ንድሕሪት ብምህንፋፍ ኣብ ኢድ ኣጋር ሓኻይም ኣብጸሑ ገባእ ክብል፡

“ኣንሳእ ጽናሕ መን ኢኻ” በሎ እቲ ንውጉኣት ህጹጽ ረዲኤት እንዳ ሃበ፤ ኣብተን ብበለቕ ዝተለበጡ ፒክኣፕ መኻይን ኣጽዒኑ ናብ ዝሓሸ ሕክምና ንምሲጋር ዳምዳም ዝብል ዝነበረ ሓኪም።

“ግዜ የለን በጃኝ፤ ደህን ዲኝ፤” በሎ ስምአን ንምንታይ ጽናሕ ከም ዝበሎ ስለ ዘይበርሃሉ። ካብ ጸጋማይ ዳንጋ ስምአን ደም ይውሕዝኳ እንተ ነበረ፤ ደም መራሕ ጋንታኡ እምበር ናይ ባዕሉ ደም አይመስሎን።

“ተሃሪምካ ኸም ዘሎኻ ፊሊጥካዶ፤” በሎ፤ እቲ ሓኪም ካብቲ ብዮማን ጸጋምም ጠው፡ጠው እንዳ በለ ኣብ ጥቓኡም ዝወድቕ ዝነበረ ጠያይት ንምድሓን ቅርጽ ሴሩ እንዳ ተጸግሦ።

ስምአን፡ ጉምብሕ ኢሉ ዳንግኡ ምስ ረአዮ፤ ጥይት ብፈርሲ ዳንጋኡ በሲዓ ከም ዝሓለፈቶ አስተውዓለ።

“ቀልጥፍ ጥራይ ጀንነለይ ንእሽቶይ በጃኝ” በለ ስምአን ነቶም ዳርጋ ብሓይ ንዓሰርተ ተዓብሊሎም ዝቃለሱ ዝነበሩ ብጽቱ እንዳ ዘከረ። እቲ ሓኪም ቅልጥፍ ኡሉ ጀንነሉ።

እቲ ብሽጉጥ በፊፍ ከብለካዮ ዝበሎ መራሕ ሓይሊ ረድዮ ርክብ ሓዙ፡ “ሃለው...ሃለው ኩርዲዳ፡ ሓዝካኒዶሎኻ፤ እተን ወኻሩ፤ ነቲ ቐዳማይ ከሊ ዳርጋ በሲዓናኦየን፤ እቲ ጸወታ ናብ ቦሊ-ቦል ተቐይሩዮ ኢድ ብኢድ እዩ ኹይኑ።” ሓደት ስቕ ኢሉ፤ መልሲ ብድሕሪ ምስማዕ፡ “ምድንጓይ ደኣ ተማም ጌርና ኸንዳናጉየን ኢና፤ ቀልጥፉ ጥራይ ብጸጋማይ ወገን ሓደት ሃስየናና ኣለዋ” ብምባል ረዲኤት ጠለበ ። ናብቲ ስምአን ዝነበሮ ቦታ ኣላግሰ ኣቢሉ ኸኣ፡ “ስምአን ስምዓዮ”ዝ ሓኪም እግርኻ ትደሚላ። ተሓኪምካ ምጻእ ተርክበሉ ኢኻ” በሎ።

“አይትሰከፍ ወዲ ሓጉስ ጭላፍ”ያ፤ ንስኻ ንቐድሚት እንዳ ኸድካ ኣነ ንድሕሪት ዝምለሰሉ ኣብነት የብለይን” ኢሉ ብሬት ብምልዓል ናብ ናብቲ ከባቢ ሚእቲ ሚትሮ ርሒቐ ዝነበረ ቦታኡ ተመሊሱ ነቲ ምርግራግ ቀጸሎ። ብሬን ስምአን ናብ ጸላኢ ኣንፊታ “ተገገገገገግ...” እንዳበለት ክትንቁን ሓዊ ክትተፍእን ቀጸለት።

ወዲ ሓጉስ ነቲ መውጋእቱ ከይዓጀቦ ብሬን መዚኑ ናብቲ ብጽቱ ዝረጋረጉሉ ዝነበሩ ናብ እቶን ተቐይሩ ዝነበረ ድፋዓት ክጋልብ ምስ ረአዮ ደንጽዩዎ ዕንድ ኢሉ ርእሱ ነቐነቐ። “ለካ ኩሉ ኤርትራዊ ሓደ እዩ፤ መጽሓፍ ቅዱስ ይሓዝ አይሓዝ ብሃገሩ ዝመጸ አይፈቱንዮ” በለ ወዲ ሓጉስ ብልቡ፡ ብሬን እቲ የማናይ ዳንጋኡ ዝተጀልዓፈ ስምአን ከም ብሓድሽ ክትንቁ ምስ ሰምዔ።

ነቲ ጉዳይ ኣሃዱታት እንዳ 271ን እንዳ 491ውን ተታሓሓዞ። ከምኡውን ኣብ ከባቢ ተኼሎ ዝጸንሖ እንዳ 525 ኩማንዶ ኣብቲ ጉዳይ ተጸምቢሮም ነቲ ድሮ ክቃጸጹ ዝጸንሖ ኒሕ ይክኣሎ ዋርሳይ ላምባ ረኹዑሉ። እቲ “አዮኻ በሎ፤ ናይ ግልጋሎትዮ የየትክልይ” እንዳ በለ ክጠንን ዝቐነየ ብትግራዎት ዝምራሕ ሰራዊት ኢትዮጵያ እቲ ኹናት መመሊሱ እንዳ ንሃረ ምስ መጸም፤ ገጸም ንድሕሪት መሊሶም እግረይ ኣውጽኒ ኸብሉ ተገደዱ። ሂሊኩፕተራቶም ኣብ ምድሪ ዓሊበን ውጉኣት

ክኣራርያ ጀመራ። ብፍላይ ከኣ እንዳ 525 ክላዕ ንጉርሁ ስርናይ ሓሊፎም እግሪ እግሮም ብምስጉብ ሓዊ ተፍኡሎም። በዚ ኸምዚ እቲ ደማዊ ኹናት ድሕሪ ሳልስቲ ብተዛማዲ ሃድኤ። እቲ ብመቐርን ኣእሻኹን ዱር ኩይኑ ዝነበረ ጉላጉል ክሳብ እቲ ሰራዊት ኤርትራ ዓሪፋሉ ዝነበረ ከናለታት ኩሉ፤ ብዝተጫፋለቐን፤ ዝተቐራረጸን ገሊኡ ብሓዊ ዝሓረረ፤ ገሊኡውን ብጥይት ዝተበላሰዔ ኩምራ ራሳታትን ዝተቃጸላ ታንክታትን መልኤ። ንሓያሎ መዓልታት ለይትን ቀትርን ዳርጋ ሓደ ኹነ፤ ክልቲኡ ጸልማት።

ብኡ ንብኡ ድምጺ ሓፋሽ ናይ ዓወት ግጥምታትን ደርፍታትን ከተቃልሕ ጀመረት። ሓንቲ ካብቲ ኣብቲ ግዜ ዝወጸ ደርፊታት፤ እታ መብዛሕቱ ሰራዊት እንዳ ጨረቐ ከዳምጸ ዝጀመረ፡ “ሕጂዶ ‘ሓይሽ ዋይዋይ ሕጂዶ ‘ሓይሽ...’ ትብል ነበረት።

ሕጂዶ ‘ሓይሽ ኩምትር ሕጂዶ ‘ሓይሽ...ወዘተ እንዳ ተባህለ ሰብ ኩነ ረድዮ ክጭደር ጀመረ።

ስምአን፡ ኣመት እታ ብዙሕ ኣቓልቦ ዘይገብረላ ህርምቲ እግሩ ክገብር ዕድል ረኸበ። ፈውሲ ረኸቢን ቃንዛን ሂሶም ከም ብሓድሽ ምስ ሓከመሉ ኸኣ ኣጸቢቓ ደሓን ኩነትሉ።

“በልስኪ ተጋዳላይ፤ እግሪ ኸመይ ኩነት፤” በሎ ወዲ ሓጉስ ኣብቲ ስምአን ኣዕሪፉሉ ዝነበረ ቦታ ብምምጻእ።

“ደሓን”ያ” ኢሉ ነታ ተዓጺፋ ዝጸንሖት ህርምቲ እግሩ ብምዝርጋሕ ኣርአዮ። “ተጋዳላይ ድዩ መሲሉኩ፤ ኣገልግሎት እኳየ።” በሎ ነታ ተጋዳላይ ትብል ቃል ከበሪ እንዳ ደለየ።

“ኩሉኹም ሓደ፤ እንታይ መለሳ ኣለዎ፤ ኣብዚ ሳልስቲ ዘርኣኻዮ ጅግንነት፤ ነቶም ኣብ ፈቐዶ ግምባራት ዝወደቐ ብጁዎት ብጸት ኣባራቢሩላይ። ብቐሊሉ ዝግመት ጅግንነት ኣየርኣኻን ኩሉ ጸብጸባት ናብ ላዕሊ ከሕልፈልካየ” ኢሉ ኣድናቐቱ ይገልጸሉ ወዲ ሓጉስ።

“ደሃይ ወዲ ዘርኡኽ ኣሎካዶ፤” ሓተተ ስምአን ብዛዕባ መራሕ ጋንታኡ።

“ወዲ ዘርኡ ደሓንዮ እንታይ ከይኸውን ኣውጺእካዮ እንዲኻ” ኢሉ ንቐልቐል እንዳ ጠመቶ ፍሸኽ ይብል።

“ኣምላኽ ደኣ ኣውጺእዎ ዓርከይ” በለ ስምአን ቅልጥፍ ኢሉ እቲ ክብሪ ንኣምላኽ እንዳ ሓደገ።

“እ... ብዝኹን እቲ ብኣምሆ ዘልኩኻ ኣብ ልብኻ ኣይትሓዙ፤ ኣብ ውሽጢ ክቱር ጥንቃቄ ዝጠልብ መድረኽ ከሎና ሸለል ዝበልካ መሲሉኒየ። እንሂት መጽሓፍ ቅዱስካ ክተምብባ ትኸእል ኢኻ፤ እንተ ኹነ ብስቱር ይኹን። ንኻልኣት ከይትጉስጉስውን ተጠንቐቕ” ኢሉ ነታ መጽሓፍ ሰው ኣበለሉ።

“ጸገም የለን፡ የቅንብሮች ክላ። ብዝሃነት ወዲ ሓገራት ደፈርካ ደክ አይትበለኝ” ምበር፡ እቲ ሓደ ብወገንኩም ዝረከ ዘሎ ጌጋ፡ መንፈሳውያን ብሃገሮም ኩነ ብህዝቦም አይግደሱን እዮም ዝብል ካብ ሓቂ ዝረሓቐ መርገጺ ምሓዝኩም እዩ” ይብሎ ሰምኦን ነታ መጽሓፍ ብድሕሪ ምቕላብ።

“አይትግሹ ሰምኦን፡ እዚ ነገር እዚ ናትና መርገጺ አይኩነን፡ ንሕና ንሕጊ ንእዞም እምበር ሓገግቲ አካል አይኩናን። እዚ ጉዳይዚ ኸአ ብላዕለዋይ አካል፡ ረቂቕን ጸዲቕን ዝወጸ፡ ምትግባር ጥራይ ዝጠልብ ትእዛዝ እምበር ኣብ ጸብጻባትና ዝተሞርኩሰ መርገጺና ዘንጸባርቐ እማመና አይኩነን” ኢሉም ከም ከብገስ ኢሉኳ እንተ ነበረ፡ “ወይለይ፡ ረሲዔዮ ኸአ ኔረ። እ...ወያነ ሕጂውን ብባድመ ጀሚረን ስለ ዘለዋ፡ እዛ ሓይሊ ተደራቢት ኩይና ከንቅል ኢና ተዳሎ ኢኻ” ኢሉም፡ ገዱ መሊሱ ከደ።

ሰምኦን፡ መውጋእቲ ኣሎኒ ኢሉ ካብቲ ግምባራት ክወጽእ ይኸእልኳ እንተ ነበረ፡ ሕልንኡ ምግባር ኣብዩም ምስ ብሬት ተበገሰ። ካብ ድሕሪ ቐትሪ ጀሚሮም ኣብ ሓንቲ ብሓመድ ዝተለቐለቐት ሚእትን ሳላሳን ዝብሉዋ ማርሰድስ ተሰቓሎም ትጉዕዝ ብድሕሪ ምውጻል፡ ዓይኒ ክሕዝ ከሎ ምስኣተዉ ሓደት ከዕርፉ ተነግሮም። ሰምኦን እቲ ድቃስ ሓሪመው ዝቐነዩ አካሉ ግምብዉ ክብልን ናብ ዓሙቕ ድቃስ ከሰጥምን ከም ሓደ ኹነ።

ብኡ ንብኡ ብሕልሙ፡ ብሬን መዚኑ ቅርጹ ሴሩ ብድሕሪ ምጉያይ ኣብ ሓደ ኹጀት ይዓርድ። ክታኹስ ብድሕሪ ምጽናሕ እቲ ዝነበሮ ቦታ ብሃንደበት ከም ብመናድቕ ዝተዓጽወ ዓቢ ሃንገር ኩይኑ ተሰምዖ። እዚ ጥራይውን አይከነን፡ እቲ ሃንገር በዚ መጽሐፍ ብዘይብሃል ሓዊ ተቓጺሉ ክመሩቕ ጀመረ። ብዙሓትውን ገለኦም ሓዊ ነዲዶም ገለውን ካብቲ ሓዊ ፈሪሆም መውጽኢ ረኺቦም ብጉያ ይወጹሞ ብድሕሪኦም ግና እቲ ማዕጸ ይዕጸ። ንሱውን ካብቲ ዘለዎ ወሪዱ ነብሱ ከድሕንኳ እንተ ፈተነ ኣእጋሩ ብዘይተረድኦ ነገር ተቐሊፈን ምጉያይሲ ይትረፍ ምንቅስቓሱውን ኣበያሉ። አዓንቱ ናብ ብዘሎ ማእዘናት እቲ ኣብ ልዕሊኡ ዝነድድ ዘሎ ሃንገር ኣዚሩ መውጽኢ ንምርካብኳ እንተ ዳህሰሰ፡ ኩሉ ፈተነታቱ ኩንቱ ነበረ። ድሕሪ ብዙሕ ምጭናቕ ግና ቅድሚኡ ዘየሰተውዓለላ ንእሽቶ ንግዳም እተውጽእ ሓውሲ መስኩት መሳሊት ሃህታ ብሸነኽ ጸጋሙ ተመልከተ። እቲ ሓዊ ነድሩ እንዳ ወሰኽ ብዝኸደ መጠን ሃፈጽታኡ ከቐትሎ ደለየ። ሰምኦን፡ ነተን ጼረናኦ ክጉያ ዝግብኣን ኣእጋሩ በእዳውን ብኸብዱን ተፋሒኹ እንዳጉሰሰ፡ ናብታ ንእሽቶ ንግዳም ተውጽእ ሃህታ በጽሔ። ርእሱ ናብ ግዳም ገዱ እቕጊዑ ከም ተመን ብኸብዱ እንዳ ተጓሰሰ ብኸንደይ ገድሊ ንደገ እኳ እንተ ወጸ፡ እቲ መውጽኢ ናብ ጸድፊ ዘእቱ ብምንባሩ ወጸኹ ክብልን ገደል ተቐቢሉ ሓዝዎ ከሃምምን ከም ሓደ

ኹነ፡ ሓያለ ብድሕሪ ምንክርራው ግና ኣብ የማነ ጸጋሙ ዝነበረ ኣግራብ ሓዙ ጠልጠል በለ።

ከባቢ ሰዓት ሰለሱት ውጋሕታ ኣቢሉ፡ “ያላ...ያላ ተባራብር፡ ተበገስ” ዝብል ናይ ሓላፊኡ ድምጺዩ ከብቲ ጥሒሉም ዝነበረ ኩነታት ዘባራብሮ። ሰምኦን፡ አዲንቱ ቋሕ እኳ እንተ ኣበለ፡ ገና ካብቲ ሕልሚ ዘይተበራብረ ክሳዕ ዝመሰሎ ኣካላቱ ኸሉ ደንዚዙ ነበረ። ልቡ ብነድሪ ህርመታ ትቕጽል ኣእምሮኡ ተረብሹ ገበታ እንዳ ኣተንፈሰ ኩፍ በለ። ብጽቱ ብድድ ኢሎም፡ ይዓጥቁ ነበሩ። ንሱውን ስር ኢሉ በእጋሩ ደው እኳ እንተ በለ፡ ኣእምሮኡ ግና ካብቲ ሰጢሙዎ ዝጸንሖ ሃልሃልታ ሓውን ገደልን ገና አይወጽን ነበረ።

“እታ ክንሸፍና ዝግብኣና ቦታ ተሓቢራትናላ፡ እቲ ኹናት ካብቲ ዝቐነናዮ አይፍለን እዩ። ዳርጋ ሓደ ንዓሰርተ ዓይነት እዩ። ነፍሲወከፍ አይሕመቕ ምዝላቕ እንተ ኹይኑውን እንዳ ተሓላለኹ፡ ንብጽትካ ጉልባብ እንዳ ሃብካ ካብኣቶምውን ጉልባብ እንዳ ተጠቐምካን ምዃኑ ኣይትርስዕምን ትኹኑ። ብፍላይ ከእ ኣመት ዉጉኣትን ሰዉኣትን ኣብ ምግባር ክቱር ምትዕጽጽፍ ክረክ ኣሎም። ካብ ዝኣቶናዮ ቦታ ክንለቕቕ እንተ ኹይኑ ዉጉእናን ሰዉእናን ቀራሪምና እምበር ጥራይና ኣይንወጽእን ኢና። ጅግና ኩቡር እዩ፡ ብህዩቱ ይኹን ብመሰዋእቱ ክብሪ ክንፈጉ የብሉን” ኢሉ መሪሖም ናብታ ዝተሰለዓትሎም ቦታ ኣጸግዖም።

ኩሎም ብተገደም ተጸጊዖ ሓለዋኦም ቀጸሉ። ሰምኦን እቲ ኣብታ ናይ ክልተ ሰዓታት ዘይትኸውን ድቃሱ ዝረኣዩ ሕልሚ ናብ ኣእምሮኡ እንዳ መጸ በለጭ ይብሎኳ እንተ ነበረ፡ ነእምሮኡ ብሓይሊ ብምቁጽጻር ናብ ሕልሚ ዘይኩነስ ናብቲ ህሉዉ ኩነታት ክተኩር ይጋደል ነበረ። እቲ ንቕሩብ ሰዓታት ዝግ ኢሉ ዝነበረ ድምጺ ጠያይትን ከቢድ ብረትን፡ ከም ብሓድሽ ክነጉድ ጀመረ። ነቲ ብድሕሪኡ ብብሬን እንዳ ተኸብከበ ከም ሸሾ ጐመዳ ናባታቶም ዝጠንን ዝነበረ ሰራዊት ኢትዮጵያ ብጥይት ኣውዲቕካ ምውጻእ ማለት ንማይ ቀይሕ ባሕሪ ብታኒካ ቀዲሕካ ከተንጽፎ ከም ምፍታን ኩኖም። ብተደራራቢ ማዕበል ሰራዊትን፡ ቅድሚኡ ተራእዩ ብዘይፈልጥ ከም እኒ ኣብ ኣየራት ከሎ ተፈንጂሩ ኣብ ልዕሊኻ ዝዘነብ ከበድቲ ኣጽዋርን፡ ብኢድ ዝድርብ ዘይኩነስ ኣብ ብረት ተሰቐሩ ከም ጥይት ዝትኩስ ቦምባታትን ካልኣት ዘመን ኣምጽኦ ኣጽዋርን ብዘይ ዓቕን ብምጥቃም ከእ ነቲ ብሸነኽ ባድመ ዝነበረ ግምባር ሰበርዎ።

ወዲ ሓገሱ ሓይሉ ሓዙ፡ ነታ ዝተሞህበቶ ኩጀት ንምሸፋን ነኺሉ መከተ። እቲ ምርግራግ ብርቱዕ ሃልሃልታ ከም ዝረኹቦ እንግጢዕ

መሰለህ ኩሉ ዓይነት ብረት ብሐደ ህሞት ጠራዕራዕራዕ... ኢሉ፡ ምድረሰማይ እኩት አበላ። ወዲ ሓጉሱ ብኹሉ ማእዘናት ጥይትን ቡምባን ከዘምቦም ምስ ረአየ፡ ረድዮ ርክብ አልዕለ፡ “ሃለው ስርናይ፡ ደሃይ ሃባ ስርናይ” ብምባል አንፈት እቲ ኹናት ከጣይቕ ጀመረ። ጠያይት ብየማነ ጸጋሙ ጢውጢው ምባልን ሞርታራት አብ ከባቢኡ ምፍንጃርን ቀጸለ። ስምኡን ብሬት ረሲና ከሳዕ ትዕክስ ተዳራኹ፡ ጸኒሕካ ብኻላሸን፡ ብቦምባታት ብደናጉላ ኸይተረፈ ክፈጫፈጩ ንዝረአየኒ ኩናት፡ እቲ ዝዓበየን ዝኸፍአን ጌጋ ደቂ አዳም ምኽኑዩ ዝበርሃልካ። እወ! ኩናት ጽላለ ደቂ አዳም አብ ዝላዓለ ጥርዙ ምስ በጽሑ ዝፈልሰፍዎ ሂወትን ንብረትን ብማዕረ ዘጽንት አባይ እዩ።

እቲ መራሕ ሓይሊ በቲ ሓደ ወገን ብሸጉጡ ክትኩስ በቲ ካልእ ከአ ረድዮ ርክብ ጌሩ ሓበሬታ ኸናዲ ብድሕሪ ምጽናሕ፡ ካብታ ረድዮ ርክቡ፡ “ሃሎ...ሃሎ ሽጉጥ በየን አሎኻ ሽጉጥ” ዝብል ድምጺ ካብ ርሑቕ አቃልሑ።

“እ... ስርናይ ዲኻ” ክብል መንነት ጸዋዒኡ አረጋገጸ።
 “እወ እነ ስርናይ እዩ። አበይ ደአ አሎኻ” ደገመ ስርናይ።
 “እብታ ዝሓደግካ ኩጀት እምበር አበይ ደአኒ ከመይዮ አንፈትና በጃኻ” ሓተተ ወዲ ሓጉሱ።
 “ክሳዕ ሕጂ” ይሰምብድ ስርናይ። “ንሱ ደአ ኣትየናኦ እንድየን፡ ብዝተኻለለካ መጠን ቀልጢፍኩም ውጽ።” ኣዘዘ አስዒቡ። ወዲ ሓጉስ “ኩይሶም፡ ጸገም የለ...” ኢሉ ኸይወድኡ ብቐጭ-ሕርሙ ርእሱ ተወቂዑ ነጠረ። ናህሪ እቲ ጥይት ሓፍ አቢሉ ኩኖ እቲ ከናለ ሰንደዎ፡ እታ ሒዞዋ ዝነበረት ረድዮ ርክብውን ነጠራ አብ ጥቓ እቲ ኤፍሬም ዝነበሮ ቦታ ወደቐት። እቲ “ሃለው ሽጉጥ አለኻዶ” ዝብል ድምጺ ግና ገና ይቕጽል ነበረ።

ስምኡን፡ ተጸጊሙ ናብቲ ኣቲ ሓላፊኡ ዝወደቐሉ አንፈት ርእሱ አቐልቂሉ እንተ አማዕደወ፡ እቲ ሓኪም ሓይሊ ሃለዋት ወዲ ሓጉስ ንምግባር ክጋደል ረአየ። ብርእሱ ዝውሕዝ ዝነበረ ደም ክዳውንቱ ሓሊፉ ናብ ምድሪ ወሓዘ። ብሃሳስ ድምጺ “ዓወት... ንሓፋሽሽሽ...” ኢሉ ጥራይ ከአ ንዘልኣለም ስቕ በለ።

“ደሓን ድዩ” ታነ እንታይ ክሕግዘካ” ሓተቶ ስምኡን ነቲ ሓኪም።
 “ተኻሪጽ ምበር አበይ ክድሕን ኢልካዮ” ነበረ መልሲ እቲ ሓኪም።
 እታ ረድዮ ርክብ፡ “ደሃይ ሃባ ሽጉጥ፡ አሎኻዶ ሽጉጥ... ሽጉጥ” ትብል ነበረት ደጋጊማ። “መን ኢኻ ሃለው፤ ሽጉጥ ውዲቕዩ፡ እደግመልካሎኹ” ሽጉጥ ወዲቐዩ ይብል ስምኡን ርእሱ አድኒኑ።
 “ሰሚዒካ ሎኹ ደሓን፡ ተረጋጋእ መን ኢኻ ንሰኻ” በለ ስርናይ።

“እነ ተራ ወተሃደር’ይር’የ ማንም አይከንኩን በጀኻ።”
 “አበይ ከይደም እቶም ሓለፍቲ”
 “ወዲቕም አታ፡ አበይ ከይከዱ ፈሪህኩም” እንጸርጸረ ስምኡን።
 “ጸገም የለን፡ ተረጋጋእ ጥራይ ንሰኻ ነቶም ዘለዉ ክትጥርንፎም ፈትን፡ ዝሓዝኩም ሓዝኩም ከአ ከም ዓቕምኹም ጌርኩም ውጽ።” እንዳ በሎ ኸሎ፡ አብ ጥቓኡም ዝወደቐ ሞርታር ተፈንጂሩ ንሓያለ ካብቶም ብጽቱ ለከሞም። ስምኡን በቲ ዒግታ ጸሊም ትክን ዓውታ ድምጺ እቲ አብ እግሮም ዝወድቐ ዝነበረ ሞርታራትን አዒንቱ ጽልግልግ ክብለንን አብ አእዛውን ጸጽጽጽጽ... ዝብል ድምጺ ጥራይ ክሰምየን ጀመረ። አጸብዕቲ ኢዱ ናብ አእዛኑ አእትዩ ኩኩዑ፡ አዒንቱውን ብድሕሪ ምሕሳይ ኩነታቱ ክመዝን ፈተነ። ብዓልመን ተወጊአም፡ ብዓል መንክ ምስኡ ኣለዉ ክፈላለ ኢሉውንኳ እንተ ፈተነ፡ ደሃይ ብጽቱ ዘይኩነሱ።

“አዮኻይዶ” ታነ እቶኻ ገብዝ፡ ልቕረየን የብላተንን” እንዳ በለ ዝጃሃር ናይ ትግራዎት ድምጺ፡ ሚእቲ ሚትሮ ካብ ዘይአክል ራሕቂ ክሰምየ ጀመረ። እቶም ዝተረፉ ብጽቱ ድሮ እግሮም ከም ዝሃቦም ነብሶም ንምውጻእ ክበታተኑ ረአዮም። ብድድ ኢሉ ነቲ አብ ጥቓኡ ተወጊኡ “አየዩ...” እንዳ በለ ዝቐንዞ ዝነበረ መድፍዕ ዓጂ ብጸዩ ተሰቢሙ ኸኣ፡ ኩሉ ሓይሉ ተጠቐሙ ንድሕሪት ገጹ ክጋልብ ጀመረ። እንተ ኹን እቶም ሰራዊት ናይ ኢትዮጵያ ድሮ ተጸጊዮምም ስለ ዝነበሩ በልማማ ጥይት ክፍንወሎም ጀመሩ። እቲ ጠያይት ብየማነ ጸጋምም ብንሁር ሕምባቢ “ሕቢሽሽሽ...” እንዳ በለ ከም በረድ እነጥብ ነበረ። አይጸንሑን ስምኡን አብ ጸጋማይ ሰለፉ ገለ ነገረ ሸቕ አቢሉም ሰንክልክል ኢሉ መሊሱ ጉያኡ ቀጸለ። ይኹን እምበር ብዙሕ ከይከደ አብ ሰለፉን ልዕሊ መቐመጫኡን እቲ ሸቕታ ብኸቢድ ምስ ደገማ ግና ንቕድሚኡ ጽሕር ኢሉ ወደቐ። እቲ ዝነበርዎ ቦታ አእሻኹ መሊኡኳ እንተ ነበረ፡ እቲ ከም መራፍኦ ጸጸኒሑ ሸቕ ዘብሎ ዝነበረ ነገረ ግና አሾኽ ዘይኩነሱ አብ ልዕሊ ሕቕኡን ዳናግኡን ዝላለብ ዝነበረ ጠያይት ጸላኢ እዩ ዝነበረ። እቲ አብ ልዕሊኡ ተጸሩ ዝነበረ ውጉእውን ምስኡ ናብቲ ባይታ ተጠቓለለ።

ካብቲ ዝወደቐሉ ቦታ ርእሱ ጥራይ አልዒሉ ክቋመትኳ እንተ ፈተነ ሕውዝውዝ ኢሉም እንትርፎ ደብዛዝ ምንቅስቓስ፡ ኣነጹሩ ክርእዩ ዝኸአሎ ነገር አይነበረን። ክልተ ወተሃደራት ብረቶም አቕኒዮም ነቶም ተወጊኦም ዝወደቐ ንምድጋም እንዳ ተጓዩዩ በቲ ብዓል ስምኡን ዝጸደፉሉ ቁልቁል ሰዓቡ። እቲ ብድሕሪኦም ዝነበረ ሓላፊኦም ግና፡ “አታዮ መን ኢኻ፡ ሕደግ ኢዶ ጥይት እይትወድኦ፡ እዚ ተራራ ልባዕሉ ሓዊ ተቓጽሎ እኒኤ፡ እንካማ እዞይ ነሰንሰለን” ኢሉ፡ ነቲ ነዳዲ ሒዞ ዝነበረ ወተሃደራዊ ጀሪካን ሰደደሎም። እቲ ሓደ ኸኣ፡ “ውይውይ ድንቂ ሓሳብ እምበይ” ኢሉ ነቲ ሒደት ነዳዲ ሒዞ ዝነበረ ጀሪካን አብ ደረት-ደረት እቲ ብዙሓት ውጉኣት ወዲቐሙሉ ዝነበረ፡ ብዝነቐጸ ሳዕርን አእሻኹን ዱር ዝኹን ኩርባ

ነስሰሉ። እቲ ኩርባ ብብዝሒ ሞርታራትን፣ ታንክታትን ደቀቕቲ ብረትን ብዝተወልዔ ሓዊ፣ ሓሓሊፋ ይቐጽልን ይተክኽን ነበረ።

“ተላይ ሕለፍ ሕዙይ፣ ላብዙበለኦ የለይ። ልቕቕን ጥራይ፣ ብእሳተ ጐመራ ሀንኩቶ ሰርናይ ክኹና እየን” እንዳ በለ እቲ ሓላፊ እምንቕድሚት ክውንጪፋ ብምእዛዝ መሪሕዎም ናብ ምድሪ ኤርትራ ገጸም አተዉ።

ካብ ማእከል እቲ ዒግ ዝብል ዝነበረ ጐብ፣ ትኪ ሰርኒቕዎም ይሰሰሉን ቃንዛ በርቲዕዎም ጸጸኒሖም “አይይየ...ይ” ኢሎም ክቕንዘዉን ይሰማዕኳ እንተ ነበረ፣ ድምጽም ሰሚዑ ዝረድእ ግና አይነበረን። ምስእን፣ አብ ማእከል እቶም ውጉአት ብጽቱ ኹይን ኩነታቱ ከመዝን እኳ እንተ ፈተነ፣ ኩሉቲ አብ ከባቢኡ ኹነ አብ አካሉ ወሪዱ ዝነበረ ኩነታት ግና አይማይ፣ ሰቕ ኢሊካ ሙት ዝብል ናይ ተስፋ ቐርጸት ደወል የቃልሖ ነበረ። ብሓይለ ገደል ርእሱ አቕኒዑ ነእጋሩ ከምልከተን ፈተነ። ክልቲኤን ብጠያይት ተሓምሾሽን ከም ጭራ ሓርገጽ አብ ምድሪ ጐሰስ ኢለን ተረፋ። እቲ ሓዊ ብየማነ ጸጋሞም እንዳ ተቐጸኢ እንዳ ለሓመ መጸ። ከምዚሉ ምስ ብጽቱ እንዳ ተሸገረን እንዳ ተሰቐየንዩ ኸእ እታ ሕልሙ ትዝ ዝበለቶ። አብ ውሽጢ ዝኖርድ ሃንገር አትዩ፣ አእጋሩ ለሚሰን ብዙሕ ብድሕሪ ምዕልባጥ መውጽኢ ረኺቡ ጐሰስ እንዳ በለ ካብቲ አብ ሕልሙ ዝነበረ ምዓት ምውጽኡ፣ ብቐጥታ ትርጉም ናይቲ ህሉው ኩነታቱ አንጸባረቐሉ።

“እም ብሓቂ ካብዚ መውጽኢ አሎ ማለት ድዩ እንዳ በለ የማነ ጸጋሙ ግልጽ ምልጽ ብድሕሪ ምባል፣ ሓንቲ ካብቲ ዘለውዎ አጸድፍ ናብ ሩባ ገጸ ተውርድ ገና ሓዊ ዘየርከባ ቦታ ርእዩ፣ ነቶም ብጽቱ “ስምዑ፣ እቶም ትኸእሉ ነቶም ዘይከእሉን ንነበሰኹምን እንዳ ጓሰሰኹም በዛ ቐጣን መገዲ ናብቲ ሩባ ገጽና ክንሰቱኽ ኢና” በሎም። ቅልጥፍ ኢሉ ኸእ ነቲ ሓዚሉዎ ዘወደቐ ቀልቡ ዘጥፍኡ ውጉእ ብሓይ ኢዱ እንዳ ጐሰሰን ነተን አእጋሩውን ከምታ አብ ሕልሙ ዝረአዩ እንዳ ጓሰሰ መሪሕዎም ፈተነ። አምላኽ ሓጊዝዎም ከእ ካብቲ ሓውን ትክን በቲ ቁልቁለት ተሓጊዞም ብምጽዳፍ፣ ብተዛማዲ ስትር ናብ ዝበለ ሰንጭሮ ዓለቡ። አካላቶም ብጠያይት ተኸትኪቱ ደንዚዙ ብምንባሩ እቲ ቀንዲ ቃንዛ ገና አይጀመሮምን ነበረ።

ስምእን፣ ርእሱ ናብ ሓይ ደንደስ ንምጽጋዕ ተጋደለ። እንተ ኩነ ርእሱ ካብ መሬት እንተ አልዒሉ የንጸራርዎን ሕምብለል ይብሎን ነበረ። ስኑ ነኺሱ ርእሱ አብ ደንደስ አጸጊዑ ኸእ ነታ አብ ጸጋማይ አፍልቡ አብ ዝነበረ ጁባኡ ዝነበረት ሓላፊኡ ዝመለሰሉ ደም ተጸያይቑ ዝነበረት ንእሽቶ ሓድሽ ኪዳን መጽሓፍ ቅዱስ አውጺኡ ነተን ሃፈጽታ ሓውን

ጥሚትን ጽምእን ቃንዛን ዘድረቕን ከናፍሩ ብመልሓሱ ከለሰልሰን ብድሕሪ ምፍታን፣ “አምላኽ በቲ ሓይ ወዱ ዝእመነ ኩሉ ናይ ዘልአለም ሂወት ምእንቲ ክረክብ እምበር ከይጥፍእሲ ንወዱ በጃ ኸላዕ ዝህብ ክላዕ ክንደዚ ንዓለም አፍቀራ”²⁶ ኢሉ ነበበሎም። ቁርብ ጽንሕ ኢሉ ሓይሊ ብምእካብ ከእ፡

“አምላኽ የፍቅረኩምዩ ብጸት፣ እንተ ኹነ ፍቕርኹም ይናፍቕ አሎ።” በሎም ተኻፊልቲ ፍቕሪ አምላኽ ክኹኑ እንዳ ተመነዩ።

“አየኸዩ!” በለ ሓይ ካብቶም ምስኡ ወዲቐም ዝነበሩ፣ “የፍቅረኩምዩዶ በልካ!” ቀጸለ፡ ነተን ብሓመድ ዝተለኸዩ አሰናኑ ብድኹም ናይ ተስፋ ቐርጸት ፍሽኽታ እንዳ ጋልሂ።

ስምእን፣ “መዳርግቲ አልቦ ብዝኹነ ፍቕሪ እምበር፣ ሕሰቡጥ ሂወቱ እኳዩ አሕሊፋልና...” ኢሉ ኸይወድአ፡ “አየየይ... እዋ...ይ” ኢሉ ብቐንዛ ተናእዘ።

“አየ ንስኻ ዘፍቅርሲ እምብአር ከምዚዩ ዝፈዲ፣ ሓይ ሰብ ይኹን አምላኽ አፍቅረካየ እንዳ በለ ንኸምዚ ዓይነት ደማውነትን ሞትን አሕሊፋ እንተ ሂቡካ፣ ከም ቁጽሪ ሓይ ጸላኢ እምበር ከም ዓብይ አፍቃሪ ምቐጻር እቲ ዝዓበዩ ዕሽነትን ነውርን እዩ” መለሰሉቲ ወዲ።

“እቲ ጸገም እኳ አብ መንጐ አምላኽን ሰይጣንን ዘሎ ፍልልይ ዘይምፍላጥኩም እዩ” እንዳ በለ፣ ደፋእ ኢሉ ካልእ ምዕራፍ ብምግንጻል፣ “ስራቂ ብደካ ክሰርቕን ክሓርድን ክጥፍእን ኢሉ አይመጽእን እዩ። እነ ግና ሂወት ምስ ተረፋ ምእንቲ ክረኽባ እዩ ዝመጽኹ”²⁷ ኢሉ ነበበሎም።

“አታ ሓወይ ግደፈና በጃኻ ስቓይና ይአኸለና። አምላኽ ዘፍቅረና እንተ ዝኸውን ነቲ ቀታልን ሓራድን ትብሎ ዝሎኻ ሰይጣን አቐዲሙ ያዕ ምበለልና” ኢሉ ንሱውን “እዋይይይ...አየይይይ...” እንዳበላ ቃንዛኡ ቀጸለ።

“በጃኹም ቃል አምላኽ የምብበልና ሕደጉም” በለ እቲ “ማይ፣ ማይ ጸሚእ” እንዳ በለ ጽምእን ቃንዛን ክሓዋውስ ዝጸንሑ ካልእ ውጉእ ብጸዮም። ቀጺሉ ኹኡ፡ “ሕጂ አብ አንፊ ሞት ኩይንና ምስቲ ዓለም ትብሎ ዘይኩነስ ምስቲ ፈጣሪ ዝብሎ ክንሰማማዕ ኣሎና። ደጊም አብዛ ዓለም እዚአ ዘይኩነስ አብቲ ፈጣሪ ዝብረሉ ካልእ ዓለም ከይተሰጋገርና አይንተርፍን ኢና” ኢሉ ቃንዛኡ ቀጸለ።

“አሎኻዶ ጂሚ፤ ንስኻውን ስማዕ ቃል አምላኽ ንኹልናዩ ዝምልከት” በለ ስምእን ናብቲ ንሱ ተሰኪዞም ክሃድም ዝወደቐ ጀማል ግልጽ ኢሉ።

²⁶ ወ. ዮሃንስ 3፣ 16
²⁷ ወ. ዮሃ. 10፣ 10

“ጀማል ነተን ደሪቅን ዝተጨዳደዳ ከናፍሩ ግልህ አቢሉ ልሙስ ፍሽኽታ ለጊሱሉ ሰቕ በለ።

“ናይ ልበይ እየ ጀሚ፡ ክርስቶስ ንኹልና ደቂ ኣዳም ከድሕን እዩ መጺኡ። ንሱ ንኹሉ ዝኣምን ዝኸውን ሂወት እምበር ሃይማኖት ሓዘ ኣይመጸን፡ የሱስ መድሓኒ ህይወት እምበር መስራቲ ሃይማኖት ኣይኮነ” ደገመ ስምእን።

“ወላሂ ሳሚ ዓርከይ፡ ኩሉ ነብሰይ ደንዚዙ እንታይ ትብል ከምዘሎኻ ኣይበርሃለይን ኣሎ።” መለሰ ጀማል።

“ጸገም የለን ምሳይ ኩይንኩም ጥራይ ነዘን ቃላት ድገምወን” ኢሉ፡ “እግዚአብሄር ኣቦ ስለ ፍቕርኻ ተመስገን፡ ስለ ወድኻ የሱስ ተመስገን፡ ንዓይ ንሓጥእ መሓረኒ፡ ብደም ወድኻ የሱስ ሕጸበኒ...ወዘተ” እንዳ በለ ናይ ንስሓ ጸሎት ከጸልዮም ተጋደለ።

እቲ ዝከራኸሮ ዝነበረ ጉበዝ ተቐጢዑ። ናይ መርገምን ብዕልግናን ቃላት ኣብ ልዕሊ ስምእንን ኣምላኽን ኣዝነበሎም። እቲ “ኣብ ኣንፊ ሞት ኢና ዘሎና” ዝበለ ግና ነታ ናይ ንስሓ ጸሎት ካብ መጀመርታ ክሳብ መወዳእታ ደድሕሪ ዘርኢት እንዳ ደገመ ተነሲሑ። ካብተን ሓመድ ተደፊነን ዝነበረ ኣዲንቱ ዝወጸ ንብዓት ብኸልተ መዓንጉርቱ ክወርር ጀመረ። እቲ ብስቕይ ሞት ጸልሚቱ ዝጸንሐ ገጹ፡ ባና መሎኩታዊ ሓጉስ ኣንጸባረቐ። ስምእን ብወገኑውን ኣብ ኣንፊ ሞት ኩይኑ ንሓደ ሰብ ስለ ዘድሓ ካብቲ ናይ ብጻዩ ንሳዕሊ ብሓጉስ መልኤ ንኣምላኩውን ስለቲ ዘይውዳእ ናይ ምድሓን ጸጋኡ ኣመስገን።

እቲ ግዜ እንዳ ነውሑ ምስ ከደ ግና እቲ ደንዚዙ ዝነበረ ኣካላቶም ናብ ውኃኡ ስለ ዝተመልሱ፡ እቲ ስቓይ ሚእቲ ሚእታዊት ክፍለጦም ጀመረ። ኩሎም ከእውዩን ደም ወዲኦም ክሰሓጉን ጸኒሖምውን ከንቀጥቅጡን ጀመሩ። እቲ ግዜ ብዝኸደ መጠን ሂወቶም ናብ ዓዲ ሞት ኣቢላ እንዳ ቐረበት ከደት። ስምእን ልቡ ኣጥፊኡ ቁልዕጽ ኢሉ ኣብቲ ምድሪ በጥ በለ። እቲ ኩናት ገና ይቐጽል ነበረ። ክሳብ ንጽባሒቱውን ሓንሳእ ጸጸኒሑ ሓንሳእውን ብጸዕቂ ዝትኩስ ጠያይት ይስማዕ ነበረ።

እቲ “ኣነ ስርናይ እዩ፡ ሽጉጥ ኣሎኻይ፤” እንዳ በለ ደሃዮም ንምፍላጥ ዝጋደል ዝነበረ ላዕለዋይ ብዓል መዚ፡ መብዛሕታ እታ ሓይሊ ኣብ ውሽጢ ከም ዝተረፈት ስለ ዘረጋገጸ ዳግመ፡ ውደባ ጌሮም ብዝከኣል መጠን ዝተረፉ ንምውጻእ ተበገሱ። ኣስናኖም ነኺሶም ነቲ ዝስዕበም ዝነበረ ሰራዊት እንዳ ኸብከቡ ካብቲ ኣትዩዎ ዝነበረ ምድሪ ኤርትራ ደፊኦም ብምምላስ ናብ ምድሪ ትግራይ ኣስቶኹዎ። ቡቲ ሓደ ወገን ይዋግኡ ቡቲ ሓደ ወገን ከኣ ተወጊእም ኩነ ተሰዊኦም ዝተረፉ ብጸቶም እንዳ ኣናደዩ ክቐርሙዎም ጀመሩ። ኣብቲ እኒ ስምእን ዝወደቐሉ ስንጦሮ ምስ በጽሑ ኸኣ፡ ተቐዳዲሞም ሃለዋቶም ፈለጡ። ኣብ ስምእንን

እቲ ሕማቕ ቃላት እንዳ ተዛረበ ዝኸትዖ ዝነበረን መንእሰይን ንእሽቶ ትልኽ ትብል ሂወት ረኺቦም ህጹጽ ረዲኤት ብድሕሪ ምግባር፡ ናብ ዝሓሸ ሕክምና ንምውሳድ ብመኪና ተጓዩዩ። እቲ ናብቲ ፈጣሪ ዘለዎ ዓለም እንኸደሉ ግዜ በጺሑ እንዳ በለ ንጐይታ ዝተቐበለ መንእሰን ግና ከምታ ቃሉ ናብ ኣምላኹ ኸደ። ጀሚውን ዓይኑ ፈጠጥ ኢሉኳ እንተ ጸንሖም፡ ኣርሒቐ ከም ዝገሸ ግና እቶም ኣብ ውሽጢ ዓይኑን ኣፉን ወሪሮም ዝጸንሑ ጸጸታት ኣረጋገጹሎም። ነቶም ሰዉኣት ወተሃደራዊ ቁጽሮም እንዳ ወሰዱ ኸኣ ብግቡእ ዝኸሪ ሰማእታት ሓመድ ኣዳም ኣልበስዎም።

እቲ ውግእ፡ ንግዚኡኳ ዝግ ይበል እምበር ነቲ ዝተታሕዘ ምድሪ ኤርትራ ንምምላሰ ጸጸኒሑ ይውላዕ ነበረ። እቲ ብኸልቲኦም ዝነበረ ንሓድሕድካ ናይ ምንዕዓቕን ምጽልላምን ፕሮፓጋንዳን ናይ ወረ መናፍሕ ብኸልቲኦም ወገናት ይቕጽል ነበረ። ብፍላይ ከኣ እታ አቐድም አቢላ ብረድዮ ኤርትራን ብአፍ ሰራዊት ኤርትራን ክትድረፍ ዝቐነየት፡ “ሕጂዶ ይሓይሽ” ትብል ናይ ዓወት ደርፊ” ተገልቢጣ ብረድዮ ወያነን ሰራዊቶምን ክትድረፍ ጀመረት። ቤተ ክርስትያን፡ እቲ ኩናትን ወረኡን ዝግ ክብል ከሎ ጸሎተይ ተሰሚዑ ኢላ ከተመስግን ትጸንሕ እዋ፡ እቲ ነገር ከም ብሓድሽ ክወግዎ ምስ ረአየት ከኣ ዳርጋ ክትሕለለን ከም ሓደ ይኸውን ነበረ።

አብ ሳልሳይ ናይቲ ብእግሪ መኽል ዝፈለመ ካልኣይ ወራር፡ ኤፍሬም ዝርከበም ተመሃሮ ዩኒቨርሲቲ ከም ብሓድሽ ክተት ተባሂሎም ክተቱ። ካብ ሳዋ ተዓሊሞም ካብ ዝወጹ ሓያለ ግዜ ኣሕሊፎም ሰለ ዝነበረ ንምዝኸኸር ተባሂሉ ንሓጺርን ጽዑቕን ዳግማዊ ታዕሊም ናብ ማይ ነፍሒ ወሰድዎም። ንኸልተ ሰሙን ዝኣክል ጽዑቕ ታዕሊም ብድሕሪ ምውሳድ ከኣ ተዳልዮም ሰዒቡ ንዝመጽእ ትእዛዝ ይጸባበዩ ነበሩ። እንተ ኹን ንሶም ታዕሊምም አብ ዝወድኡሉ እዋን እቲ ኩናት ብተዛማዲ ሰለ ዝሃድኤ፡ አብከንዲ ናብ ግምባራት ፋሕ ዘብሉዎም፡ ናብ ዝተፈላለዩ አብ ከባቢ ዝርከብ ሓለዋ ዘድልዮ ኖቕጣታት መቓርሕዎም።

እታ ኤፍሬም ዝነበራ ሓይሊ፡ አብ ጸጋማይ ወገን ሰረጀቓ፡ አብ ሞንጉዓ ዓደኩሎምን ሽማግንጉስ ሳዕላይን አብ ዝርከብ ናይ ምክልኻል ሕክምና ተመደበት።እቲ ቦታ አቐድም አቢሉ ናይ ምክልኻል ሎጂስቲክስ ዝኸከሉ እዩ ኔሩ። ኩናት ምስ ተጀመረ ግና ኩሉ እቲ ዓበይቲ ሃንገራት፡ እክልን ሓርጭን ካልኣት ሃለኹቲ ቀረባትን ዘይኩነስ ካብ ኩሉ ግምባራት ዝተወግኡ ውጉኣት ንምእንጋድ ተዳለወ። ተለንተ ኸብርአብ እቲ ነታ አብቲ ሕክምና ክትነጥፍ ዝተወዘዓት ሓይሊ ግዜያዊ ጠርናፊ ኹይኑ ተቐበላ።

“መጀመርያኳ እንቋዕ ብዳሓን መጽኹም” ኢሉ ሰሙ ብድሕሪ ምልላይ ከኣ ዓይነት ንጥፈታቶም ክሕብሮም ጀመረ።

“ተማም እምበኣር፡ በቲ ክንጉብሮ ዝግብኣናዶ ኸንጂምር ወይስ በቲ ክንጉብሮ ዘይፍቀድ ነገራት” ሓተቶም ተለንተ። “ገለ ኩሉ ሓደዩ ገሊኡውን ብድላይካ ጀምር” ብምባል ዕንምጉም በለት።

“ኩይስ እምበኣር፡ ንጥፈታትና ነዚ ዝሰዕብ ዓይነታት ዘካተተ እዩ፤ ብዓል እንዳ ሸንቲ ብዓል ፎልዮን አብ ቦታኡ ኹይኑ፡ ንጉሆ ተንሲእካ ንውጉኣት ቁርሲ ምዕዳል፡ ዓበይቲ በራዳትን ኩባያታትን ብያቲታትን ተዳልዩልና አሎ። ኩልና በብጋንታን መስርዕን ተኸፋፊልና ነቲ ዕዮ ከንዓሞ ኢና። ውጉኣት ቆሪም ምስ ወድኡ ነቲ ናውቲ ቁርሲ አላዒልና ናብተን መጋቦ ምብጻሕ። ምሳሕ ኩነ ድራርውን ከምኡ።” ኢሉ ዘረባኡ ኸይወድኦ፡

“ንሕናኽ ምስኦም ዲና ንቕርስ” ተወከሶ ሓደ ካብቶ ተመሃሮ።
 “ንምቕራስዶ ተሃዊኸካ” ኢሉ ፍሽኽ ብድሕሪ ምባል “ቅድም ንዕኡም ተቐርስዎም ብድሕርዚ ንባዕልኹም ትቕርሱ። ብሩህ ድዩ” ተወከሶም። “ብሩህ እዩ” ኢሎም ብኣወንታ መለሱ።

“ዋርድያ ሓንቲ መስርዕ ብኸልቲኦ እዚ ደገታትን አብ ኩሉ እቲ አብቲ ጤረራት ተሰራሐ ዘሎ እንዳ ዋርድያን ፋሕ ኢላ ትውዕል፡ ነታ አብ ሓለዋ ዘላ መስርዕ ምሳሕ አብቲ ዘላቶ ይመጽ። ለይቲ ግና ሓንቲ መስርዕ ጥራይ ዘይኩነትስ ጋንታ ብምልእታ ብኹሉ ሸንኻት ተኸፋፊላ አብ ሓለዋ ቐጽል ትሓድር። ካልእ ሓኻይም አብ ዝሕክምሉ እዋን ተሓጋዝኖ ክብሉና ሰለ ዝኸእሉ ብዘይ ዝኹን ይኹን ዕቃበታት ምትሕግጋዝ ከንጉብር፡ አብ ጽሬት እቲ መደቀስ ውጉኣት ማዓልታዊ ምክትታል ክግበር ይግባእ። ካልእ ወለድቲ ውጉኣት ሃለዋት ሰባም ምስ ዝውከሱኹም ሰሞም መዝጊብኩም ኩነታት እቲ ውጉእ ተጽንዑ፡ እንተ ደኣ ደሓን ኩይኑ ሰለይ ኢሉ ክርእዮም ተፍቅዱሉ፡ ህሱይ እንተ ደኣ ኹይኑ ግና ደሓን ምኻኑ ብምርግጋጽ አረጋጊእኩም ትመልስዎም። ሃዲሙ ንዝኸደ ውጉእ ክምለስ ከሎ ብዘይ አፈላላይ ናብታ አብ ታሕቲ ዘላ ናይ ተሓድሶ እስሪ ቤት ከም ዝኣቱ ይግበር...ወዘተ” ኢሉ ብምሕባር ነቲ ቦታታት አላለዮም። ነቲ ሓበሬታ ብኒሕ ተቐቢሎም ከኣ ክነጥፉ ጀመሩ።

እቶም መንፈሳውያን ቁርሲ ኸኸ ምሳሕ አብ ዝወድኡሉ እዋን መንፈሳዊ መግቢውን ይሕውስሎም ነበሩ። ነኣሽቱ ሓድሽ ኪዳን መጽሓፍ ቅዱስ እንዳ ዓደሉ ወንጌል መስከሩሎም። ምሸተ ምሸት ከኣ ብሓደ ካብቲ ኹርባታት ኩይኖም ብጊታር እንዳ ዘመሩ ብቓል ኣምላኽ ንሓድሕዶም ይተሃናነዱ። ኤፍሬም አብዚ ቦታ እዚውን ነቶም አመንቲ ቃል ኣምላኽ እንዳ መሃረ እስልጠኖም።

ሓደ ንጉሆ ኤፍሬም ምስታ ጉጅለኡ ቁርሲ ዓዲሎም ብድሕሪ ምውዳእ ንባዕሎም እንዳ ቆረሱ ኸለዉ፡ ሓደ ብምርኩስ ተደጊፉ በታ ብጆሶ ዝተሸፈነት የማነይቲ እግሩ እንዳ ሓንከስ ናብኣም ብምምጻእ፡ “መንኩም እዩ ኤፍሬም!” ኢሉ ሓተቶም።

“አነዮ ናይ ደሓን” በለ ኤፍሬም ነታ ሻሂ እንዳ ሰተየ ብድድ ብምባል።

“ደሓንዮ፣ እቲ ወዲ ጸውዕላይ ስለ ዝበለኒየ” ኢሉ ናብ ሓደ ኣብ ማዕዶ ኣብ ናይ ሰንኩላን ዓረብያ ዝተቐመጠ ጉልቡት ቀይሕ ወዲ ኣመልከተሉ።

“ርግጽኛኻ ንዓይዩ ደልዩ” ይሓትት ኤፍሬም ተደናጊሩ።

እቲ ወዲ፡ “ኤፍሬም ንስኻ እንዲኻ” ኢሉ ናብኡ ጽግዕ ብምባል “ወይ ድማ ዊንተር” ክብል ተወክሶ።

“ኣይተጋገኻን” መለሰ ኤፍሬም ርእሱ ብኣወንታ እንዳ ነቕነቐ።

“እውሞ ንዓኻዩ ዝጽውዕ ዘሎ” ኢሉዎ መገዱ ቀጸለ።

ኤፍሬም፡ እቲ ኣብ ማዕዶ ኹይኑ ብሰብ ዘጸውዎ መን ምዃኑ ከረጋግጽ ኣትኩሩ እንዳ ጠመተ ናብኡ ገጹ ቀረበ። እቲ ኣብ ዓረብያ ሰንኩላን ኩይኑ ዝጸውዎ ወዲ ጉልቡት ኣብ ልዕሊ ምዃኑ ወሰናስን ምዓንጉርቱ ብነዊሕ ጭሕሚ ተሸፊኑ ጸጉሪ ርእሱውን ብዘይ መጠን ዘገፉ ብምንባሩ መንነቱ እንዳ ቀረበ ምስ ከደኳ ክበርሃሉ ኣይከኣለን። ናብቲ ዝጸውዎ ወዲ ንምብጻሕ ገለ ሓምሳ ሜትሮ ዝኸውን ምስ ተረፎ እቲ ጸዋዒ ኣብታ ዓረብያኡ ኹይኑ ክምስ ምስ በለ ግና እተን ፈኻኻት ኣሰናኑ ምስሊ ናይ ሓደ ሰብ በለጭ ኣበላሉ። “ኣይኣምንንየ! ሳሚ ዲኻታ” በለ ኤፍሬም ተገሪመ።

“እወ ኣነ፡ ገሊኻኒ ዲኻ” ይብሎ ስምኡን ኣብ ዓረብያኡ ኩፍ ኢሉ። “ከመይ ዘይግዛዩኻ ሳሚ ሓወይ ኣቦይ ዓቢ እንዲኻ መሰልካ!”

“ጸጉሪ ርእሰናን ጭሕምናን ሓደ ኩይኑ እንታይ ክንገብር ኢልካና” በሎ ነታ ዓረብያ ሸረር ኢቢሉ ናብኡ እንዳ ቀረበ።

“እዋይ ሓወይ ደሓን ዲኻኽ” ኢሉ ክሓቕፎ ተጸግዖ።

“ኣኣኣ...ጽናሕ ጽናሕ ጽናሕ” በለ ስምኡን ክይጉድኦ ፈሪሁ

“ኣ...ኣታ ጉዲኤካዶ” ሰምበደ ኤፍሬም ሰቕቐ ኢሉ።

“ደሓንዮ ኣይጉዳእካንን፡ ብነብሱ ተጉዲኡሎ”ቲ ኣካለይ። ሰላም ጥራይ በለኒ ኣጀኻ” ኢሉ ኢዱ ሰደደሉ። ኤፍሬም ብጥንቃቄ ደፋኣ ኢሉ ኢዱ ጨበጠ። “እምብኣር ንዓኹም ከኣ ኣኸቲቶምኹም” ይብሎ ስምኡን ብሓልዮት። “የግዲ! ኩናት እንተ መጸኡ ደኣ ኩሉ ክኸትትዮምበር። ደሕር ከኣ ኣበይዶ ወሲዶምና ዮም ዘይ ጥቓ ሰረጀቓ ኢና ዘሎና” ይብል ኤፍሬም።

“እዚኳ ምድሪ ዓድናዮ። እዚ ትርእዮ ዘሎኻ ክምዚ ሕጂ ከይተሃገረ ከሎ ኩለን ማለውቲ ዘሕጊ ሕዛእቲ እዩ ነሩ።” በሎ።

“ኣየናይ ዓድኹም” ሓተቶ ኤፍሬም።

“ወዲ እዚ ከባቢየ” ይብል ስም ኦን ኣማዕድዩ ነቲ ብሳዕሪ መቐር ተጉልቢቡ ዝነበረ ኩረቢት እንዳ ተመልከተ።

“ስምኡን ደኣ ዓዲዶ ዓቢኻ ኢኻ” ይብል ኤፍሬም ግምባሩ ቆጸሩ።

“ዓዲ እንተ ዘይዓበኹኽ ዓዲ የብልየን ማለድ ድዩ” ኢሉ ክምስ ይብሎ። ኣሰራቡ ኸኣ፡ “ክረምቲ እመጽእ ኔረ። ዓርኪይ እዚ ትርእዮ ዘሎኻ ደበሽ ይበሃል ሕጂ ብረት ዝዓጠቐ ጥርድያታት ይሕልዉዎ ኣለዉ ቀደም ግና ብዓል ኣዶ ኺዳነ ዝተባህሉ ዘራዖ ኣባትር ሓዞምዮም ዝሕልዉዎ ኔሮም። ኣብዚ ዝኣተወት ጤል ትኹን ላም ርብሂት ሰርናይ ክይከፈልካ ኣይትወጽእን እያ ኔራ።”

“እዚ ኹሉ ምድሪ ዓድኹም እዩ ኔሩ፤ እሞ ተዘሚቶም።”

“ኣይፋሉን፡ ኩሉ ኣይኩነን። እታ ጫፍ ደላ እንዳ ጥርድያ ትርእዮሎኻ” በሎ ናብታ ብሸነኽ ምዕራብ ኣቢላ ኣብ መንጽድም ዝነበረ ኩርባ ዝነበረት እንዳ ጥርድያ እንዳ ኣመልከተ።

“እሂሞሳ”

“ካብኣ ቁሩብ ውርድ ኢልካ ምድሪ ዓደኩሎም ይጅምር፡ እንተ ናብዚ ገጽኻሞ ኪድ ውረድ ንታሕቲ እኒ ማይ ኣብዓን ተሃብብን ኩሉ መሬት ዓድናዩ ነሩ። ሰረጀቓስ እዛ ሰግር እንድያ ኣብ ሰብዓታት ብዓል ፋዘር፡ ፋል ሸሚቶም ብኩቕነተ ክገርቱ ትዝ እብለኒ እንዳ በለ ምስቲ ቦታ ኣላለዮ።

“ከመይክ ኣሎኻ ኣታ ስምኡን ሓወይ፤ በየንክ ተሃረምካ”

“ደሓንዮ እግዚኣብሄር ይመስገን። ኣነ ግዳ እነኹልካ ትንፋስ መለሰ ክንደይ መሳኪን ተመልሲሞም ተረፎም ሓሻኻ” ኢሉ ዝን በለ።

“ብዙሓትዶ ጠፊኦምና”

“ኤፊ፡ ኩናት ክቱር ዕብዓን ሰብዮ ዘንጸባርቐ። ብዙሕ ሰብዮ ሃሊቐ ኤፍሬም። ብዙሓት ክብለካ ኹሉኹ ብዙሓት ደቂ ኣዳም ማለተይ እምበር ብዙሓት ኤርትራውያን ማለተይ ኣይኩነን። ኣብ ብሬነይ ዓጢቐዮ ዝነበርኩ ኣሸሓት ጥይታት ኣብ ሰባትዮ ዓለቡ። ኣብ ክንዲ ብወንጌል ናብ መንግስቲ ኣምላኽ ምስግጋር ብብሬን ጌረ ናብ ሲኦል ከሰጋግሮም ከሪመ።” ኢሉ ኣሕነቕነቐ።

“ሓቕኻ ኢኻ፡ ኩናት ሓደ ካብቲ ደቂ ሰባት ዕቡዳት ምዃኖም ዝምስክር መፈለጥታዮ” ኢሉ ንሱውን ዝን በለ ምስኡ። ኣብ ማእከሎም ጸጥታ ሰፈነ።

“ብሬን ደኣ መዓስ ሓዝካ፡ መንደፈራ እንዳ ጋራጅ እዩ ዘሎዶ ኣይኩነን ዝሰማዕና።”

“ካብኡ ደኣ ሓሙሽተ ወርሒ ምስ ገበርኩ እንድየም ዘባረሩኒ።”

“እንታይ ኣቢሰካ”

“ወንጌል እምበር እንታይ ደኣ፡ ወንጌል ምሓዝ፡ ምንባብ ኩን ምስባኽ ሓደ ካብቶም ዓበይቲ ኣበሳታት ከምዝገበርዎም ኣይፈለጥኻን ዲኻ” ኢሉ ብሓይሊ የተንፍሰ።

“ደገርምዩ” በለ ኤፍሬም ንሱውን ገበታ ብድሕሪ ምትንፋስ።

“ካብዚ ንሓሳኒ እንታይ ክንኩነሎም ይደልዩና ኣለዉ። እነ ዘሕርቑኒ እቲ ስለ ሃገር ምብጃውና ዘይኩነሰ እቲ እንዳ ተበጀና፡ ሃገራውነትና ምንፋጎም እዩ።” ተማረረ ስምኦን።

“ደሓን ሳሚ ሓወይ ኣብ ልብኻ ኣይተእትዎ።”
“ስለ ሃገር እንዳ ሞትካ ሃገራዊ ኣይኩንካን ኢሎም ክንጽሉኻ ኸለዉ፡ ካብዚ ዝዓቢ ጭካኔ የለን። እንተ ኹነ ንኣምላኽ ይጥግም ኢልና ሓዲግናዮ ኣሎና።”

“ትሰምዕ ኣሎካ ሳሚ ውግእና ኣንጻር ስጋን ደምን ኣይኩነን፡ ንሳቶምውን ስለ ዘይበርሃሎም እዩ እምበር ብኻልእ ኣይኩነን። ንሕና ግና ነቲ ብድሕሪኣም ኩይት ኣንጻር ወንጌል ዝተንሰኤ ናይ ጥንቲ ገበል፡ ብሕብረት ኣንፈት ኩሉ ጸሎትና ናብኡ ብምቕናዕ ክንቋጸጸር ኣሎና።”

“ናይ ናተይ እኳ ኣይምዓጠጠንን፡ እንተ ኹነ ክንደይ ቀለም ዝቐሰሙ፡ ኣብ ዝተፈላለዩ ክፍልታት ተወዚዮም ብተኣማንነትን ብጽፈትን ክነጥፉ ዝጸንሑ ኣሕዋትን ኣሓትን፡ መንፈሳውያን ኢኹም ተባሂሎም ናብቲ ዝነበርናዮ ኣባኹ ድፋዓት ስለ ዝደርበይዎም ድራር ጥይት ወያነ ምዃናምዩ ዘገህየኒ” መረረኡ ቀጸለ ስምኦን።

“መንግስቲ ኣምላኽ ብብዙሕ መከራያ ትእቶ፡ ሳሚ ሓወይ። እቶም ድራር ጥይት ኩይኖም ትብሎም ዘሎኻ ኣሕዋትን ኣሓትን ከኣ ስጋኣም ደኣዩ መይቱ እምበር ሂወቶምኢ ኣብ ሕቕሬ እቲ ዝናፍቕዎ ጉይታ ጉይቶት ዝኹነ ክርስቶስ ኣዕሪፋላ። ደሓን ከኣ እታ ኣብ ሃገርና በቑላ ምድሪ ኸትከድን ዘለዎ ገረብ ጽድቂ እቲ ዝተቐብረ ስጋኣም ድኹዓ፡ እቲ ዝፈሰሰ ደሞምውን ጠላ ክኸውን እዩ።”

“ንሱስ ሓቅኻ። እንተ ኹነ እዚ ንመንፈሳውያን ዝኹንን ጭንጫ ሕጊዚ ኣብ ሰራዊት ጥራይ ዝሕጸር ኣይኩነን። ኣብ ውሽጢ ሓጺር ግዜ ኣብ ኩሉ ኸተማታት ኤርትራ ተመሳሳሊ ኣዋጅ ኣውጅም ሱር ወንጌል ክመንቁሱ ምዃኑ ዓላማኣም ደጋጊሞም ክህድዱና ሓግዮም።” በለ ስምኦን ሕጂውን ካብቲ መረርኡ ኸይወጸ።

“እፈልጥ ሳሚ ሓወይ፡ ንዓይውን ንግዚኡ ኣየረኻኸቡለይን እምበር፡ እቲ ምህዳድሲ ኣርኪበሉየ። እንተ ኹነ ሰብ እምበር ዓላማ ክእለር ኩነ ክቕተል ኣይከኣልን እዩ። ክሳዕ ለይተ ሎሚ ንሰብ ዝቐትል ጥይት እምበር፡ ንዓላማ ከጽንት ዝኸእል ጥይት ኣይተማህዝን። ንኹልናኳ እንተ ቐተሉና ነቲ ኣብ መንፈስና ዝሰረጸ ዓላማና ግና ክቐትልዎ ኣይከእሉን እዮም።” እንዳ በለ ብቓል ኣምላኽ ጌሩ ከም ብሓድሽ ኣነቓቕሖ።

“እንቋዕኳ ረኽብኩኻ ወደይ እምበር ሓቂ ይሓይሽ እቲ ምንባብን ምጽላይን ኣብዩኒ ዳርጋ ተሓሊለየ ቀንዩ። ነዛ ኸድቅስኳ ንጋዳ። ቀም ከብልን እቲ ደማዊ ኹናት መጺኡ ከዕገርግረንን ከምዛ ሓንቲዩ ዝኸውን”

ይብሎ ስምኦን ነቲ መንፈሳዊ ኣቦኡ ዝኹነ ኤፍሬም ምርካቡ እንዳ ተሓጎሰ።

“ደሃይ ዳኒኸ፤ ገለ ሃለዋቱ የብልካን፤” ተወከሶ ኤፍሬም።
“ዳኒ ደኣ ኣብ ጥይት ወያነ ኸይበጽሑ ክመውትዮ እምበር እንታይ ዘረባ ኣለዎ።”
“ካን ከምኣ ኢሉ ይታረኹም ኣሎ!”
“ኣየሰኻ እንታይ ከምኡ ኢሉ ክህሉ ደኣ ብዓሰርተ ኢድ ብኢሉ እምበር። በጠሎኒ ምልእቲ ተኣኪባ ኸላ ኣብ ኣፎም እዩ ለልክዑ ዘስምዖም።”

“ኣታ ሳሚ ዘይትምዕዶ!” በለ ኤፍሬም ብሓልዮት።
“መን፤ እነ፤ ንስኻባ ትገድድ። ንዓይ ደኣ እንታይ ኢሉ ክሰምዶኒ። ሓደ ሓደ እዋን ከኣ፡ ሓራይ ገበርም በጃኻ፡ ክንደይሳዕ ንሓቂ ክዕምጽዮም ኢኻ ትብል። እንተ ኹነስ ኩሉ ዓይነት መቐጻዕቲታት ኣብ ልዕሊኡ እንዳ ኣውረዱሉ እምበር” ከይሓሰበ ሰሓቐ።

“ሕጂ ደኣ በየን ኣሎ ይብልዎ!” ይብል ኤፍሬም።
“ክገርመካ ነዓይ ካብታ ጋራኻ መንቑሶም ናብቲ ኣሃዱና ዝነበረቶ ውሽጢ ግምባር ይድርብዩኒ። ከም መቐጻዕቲ ተሓሲቡ ብዙሕ ዓይነት ዕዮታት የዕይዩኒ ስለ ዝነበሩ፡ ሓደ መዓልቲ ናብቲ ናይ በጠሎኒ ሕክምና ዝመጸ ኣፋውሰን ካልእ ሎጂስቲካዊ ቀረባትን ከራግፍ ሳልሳይ ርእሶይ ይኸደልካ። ኣብኡ ጸማልዎ መሲሉ ተደርብዩ ጸኒሑኒ።”

“እምበኣር ካብ ዓራት ኣይተሰኣን፤” ሕቶኡ ቀጸለ ኤፍሬም።
“ንስኻ ኣብ ዓራት ትብል ኣሎኻ፡ ኣብቲ ገበላ ናይቲ ሕክምና፡ ኣብታ መራር ጸሓይ ኣቶ ተሸንኪሩ ጸኒሑኒ። እነ ኣየላለኹምን ንሱ ግና ጸዊዑኒ። ትፈልጥ ዲኻ ነብሶይ ኣጽሊኡኒ እብለኻ፡ በቃ ከምዛ ኤድስ ዝሓዞ ኩሉ ነብሱ ማህሚኑ።”

“ፂሊኳ ኣብ ሓሊበት ከም ዝረኽቡቶ ሓቢራትኒ ኔራ።”
“ጽናሕ ንዶ ከውድኣልካ። እንታይ ዓይነት ሕማም ድዩ ሓዞካ!” ኢሊ ይውከሶ። ንሱ ኸኣ፡ “ግምት” ይብለኒ። “ሓራይ” በለ ኤፍሬም ገሪምዎ። እነ ኸኣ ጽግዕ ኢሊ “ኣታ ዳኒ እታ ኸፍእቲ ድያ!” እብሎ እንዳ ፈራህኩ።

“እታ ኸፍእቲ ኣይኩነትን” ይብለኒ።
“ተመስገን ኢሊ ‘ብለካ ‘ኣየንይቲ ደኣ’ እንተ በልኩዎ
“እታ ዝኸፍኤት” ይብለኒ ኣብታ መሬት ተረቂቡ መስኪናይ። መዛርዓይ ኩሉ ራዕዲ ሓዘዎ እብለካ፡ “እምበኣር እታ ኤድሰያ!” እንተ በልኩዎ።
“ንስኻባ ትገድድ” ይብለኒ።
“እንታይ ጌረ!” እንተ በልኩዎ።
“እታ ካብ ኩሉ ዝኸፍኣት እንዳ በልኩኻስ ንኤድስ ሓላል ትጽውዓለይ” ከብል የደናግረኒ። “ኣታ ወዲ ተጸሊልካ ዲኻ፤ ካብ ሕማም

ኤድስ ዝሓሰም ሕማም ዝመጸ ኣይመስለንን" በልኩዎ ኣሰደሚሙኒ። ወድያትኪ ትቐብል ኣቢሉ "ቅድም ቅድም ክልተ ዓይነት ሕማም እዩ ሓዘኒ ዘሎ" ይብላሊ።

"እንታይን እንታይን ደኣ ኹይነን?" ሕቶይ ቀጸልኩ። "ሕማመይ፣ ክቱር ጽልኣትን ክቱር ናፍቕትን እየን ዝበሃላ" ይብላሊ። "እንታይ ጽልኣቲ፣ እንታይ ናፍቕቲ?" በልኩዎ ገሪሙኒ። "ዘገርም እምበር"ዩ በለ ኤፍሬም ሃህ ኢሉ ከሰምዕ ብድሕሪ ምጽናሕ።

"እወድኣኒ ደኣ እቲ ዝገርምሲ ይመጽእ ኣሎ" በለ ሰምኦን። "ሓራይ ወድእ" በለ ኤፍሬም። "ሕማመይ ክቱር ጽላኣት ሸፋቲን ክቱር ናፍቕት ዴሞክራሲን" ኣይብላንን። በሎ ሰብ ከይሰምዖም የማነ ጸጋሙ እንዳ ጠመተ።

"እንታይ ትብላሊ?"
"ከምዛ ዝብላካ። ኣንታ ሰባብ ናትካ ባዕልኻ ትፈልጥ ንዓይ ከይትልክመኒ" ኢላ ምስ ገናሕክዎ ኹኣ።

"ኣነስ ዘይ ብኣኹም ተለኪመ ዘሎኹ" ይብላሊ።
"ከመይ?" ምስ በልኩዎ፣
"መንፈሳውያን ጸረ ሃገር እዮም"ዩ ካባኻትኩም ነጽልዎም" ኢሎምና ይብላሊ።
"እሞኹ?" እንተ በልኩዎ፣
"ቀንዲ ጸረ ህዝቢ ኤርትራ ንስኻትኩም እምበር መንፈሳውያን ኣይኩኑን ኢለዮም ግዲ" ክብል ኣሰደሚሙኒ።

"ባዕልኻ ክትጠፍእ፣ እንታይ ገዲሱካ?" በልኩዎ ሓሪቐ።
እሞ ክሰምዓኒ ድዩ መሰሉካ፣ "ስቕ በል ኣነ ከማኻ ጀጃዊ መዓስ ኩይነ፣ ኣነ ራእይ ኣሎኒ" ኢሉ ፍሽኽ ክብልን ገጹ ብተሰፋ ክበርህ ምስ ረኣኹ ገሪሙኒ።

"እንታይ ዓይነት ራእይ?" ነበረ ቀጸለ ሕቶይ።
"ሰብ ውልቃዊ ርእይቶኡ ነጻ ኹይት ብምግላጹ ዝምጐሰሉን ኣገናዕ ዝበሃለሉን እምበር ሓቂ ተዛሪብካ ተባሂሉ እንግዳዓኻ ነባትር ኣካልካ ንሞቕሕ ዘይወሃበሉ ዘበን ዝዓሰላ ኤርትራ ኹትመጽእ፣ ንሱዩ ራእይ" ክብል ኣሰደመመኒ።

"ተባራብር ካብ ሕልምኻ፣ ኣብ ጋህዲ እምበር ኣብ ሕልሚ ኣይንበርንዩ" ክብል ገናሕኩዎ።

"ሕልሚ ዘይብሉ ጋህዲ ጸልማትዩ" ኢሉ ምስ ተፈላሰፈለይ ግና ንኹሉ ሓዲገኒ "ኣብዚ ሕክምና ምስ ኣቶኻኽ ንምንታይ ኦቶ ኣሲሮሙኻ?" ኢላ ተወኪሰዮ። "ኣብ ዓዲ ሓሶት ሓቂ ሰለ ዝተዛረብኩ" ኢሉ ዘረባኡ ኸይወድኣለይ ግና ኣብ ሞንጉ እቲ ጠርናፊና ሰዓት ኣኹሉ፣ ከይርእዩኻ ምስ በለኒ ከምለሰካ እዩ ኢለዮኣ እንተ ተፈለኹዎ ኩነታት ስለ ዝጀመረ

ኣይረኣኹዎን። ዘኹተትዎ ግና ኣይመስለንን ኣዝዩ ጸማልያ ኹይት እዩ ኔሩ።

"ኣዩ ዳኒ" በለ ኢፍሬም፣ "በዓል ራእይ እዩ እምበኣር ኢሉካ! ሓቂ እዩ ገለ እንተ ዘይህልዎስ ከምዚሉ ኣይምጸንዩን። ዳኒ ፍሉይ ፍጥረትዩ ሳሚ" እንዳ በለ እቲ ኣብ መጉኡን ኣብ መንጉ ሂለንን ዝተጸወቶ ዓብይ ሚና ኣጸወቶ።

"ኣ...ኩንግራ ኤፌ። ኣታ ወዲ ገለ ዓይነት ፍጥረት እኳዩ ኣብዚ ወዲዚ ዘሎ ሚላኳ ኣብ ማንም ኣይተራእየን። እንተኹኒ...ኣይከስርርምን እዮም ይብላካ ኣነስ ኣማስዮኡ መቐጸዕቲ ምስ በዝሓ ወይ ከይጽለል ወይውን ከይመውትዩ ስግኣተይ። በጃኻ ኩሉ ግዜ ንጸልየሉ።"

"ክገርመካ ምስ ሂለ ጁንና ካብታ መዓልቲ እቲኣ ጀሚርና ብዘይ ምቁራጽ ኢና ንጸልየሉ። ጐይታ ሓደ መዓልቲ ከም ዝረትዖ ኸኣ ኣይንጠራጠርን ኢና።"

"ኣሚን ይግበርኹ ወደይ" ኢሉ ሓደት ስቕ ብድሕሪ ምባል፣
"ኣፈወርቂኹ ትዝክሮ እንዲኻ ሓቀይ?" ኢሉ ተወክሶ።

"ኣፈወርቂልካ?"
"ኣፈወርቂ ናቕፋዶ ጠፊኡካ?"
"ኣዩ ሳሚ፣ ኣፈወርቂ ናቕፋ ካብ ትብላንሱ ወዲ ማሕበርካ ዘይትብላኒ፣ ኣብ ኣሰመራ ምሳና ከም ዘምልኽ ረሲዕካዩ ማለት ድዩ?"
"እዚኳ ዘይርስዕ ወደይ እዚ ሓንጉልና።"
"እሂሞ ኣፈወርቂኹ ደሓን ድዩ?" ቀጸለ ኤፍሬም።
"ደሓን እዩ። ናይ በጦሎኒ ሓኪም ከም ዝገበርዎ መቐመ ሰሚዕካ ትኸውን።"

"ናይ ሕክምና ኩርስ ከም ዝሃብዎ ፈሊጠ ኔረ። ደሓር ከኣ ኣብ ዩኒፈርሲቲ ባዮ-ኬሚስትሪ ኸጽንዕ ሳልሳይ ዓመት ምስ በጽሑ እኳዩ ዲሰሚስ ተባሂሉ እምበር ቀለል ሰብ ኣይነበረን።"

"ብሕክምናዊ ብቐዓቲን ስነ ስርዓቲን ዘይዛረብ ኣብቲ በጦሎኒ ኣይነበረን። ብውሽጠውሽጢ ኸኣ ንኹላ ጐይታ ኣቐቢሉዋዩ።"

"እንታይ ትብል፣ ጐይታ 'ባረኹ' ኣብ ዝኣቶናዮ ኹሉ ንዕኡ ከነኹብር ከሎና ደስ ኣይብላካን!" ይብሎ ኤፍሬም ተፈሊዑ።

"ኣብዚ ቐረባ እዋን ግና ፈሊጠሞዮም መስለኒ መጠንቀቕታታት ክህብዎ ኸም ዝጀመሩ ሓቢሩኒ ኔሩ።"

"ንሱ ደኣ ኣበይ ክተርፍ ኢልካዩ፣ ግናኽ ጐይታዩ ሰዓሪ" በሎ።

ብዙሕ ነገር ከዕልሉ ምስ ኣርፈዱ፣ ሰምኦን ናይ ሕክምናኡ ግዜ ኣኹሉ ኸደዘ ነቲ መንፈሳዊ ኣቡኡ ዝኹነ ኤፍሬም ምስ ረኸበ፣ እቲ ብብዙሕ ቃንዛን ኣቐሳሉን በቲ ኣብ ውግእ ዝጋጠሞ ሽግራትን ተዳኺሙ ዝጸንሑ መንፈሳዊ ሰቡ ተበራብረ። ጸሓይ ክጽሎ ክሸይን ኩነ ብዓረብያኡ ከንቀሳቐስ ምስ ዝደለ ከይተጸገመ ብሓገዝ ኤፍሬም ይካየድ ነበረ።

አቼሳሉ እንደ ሐወዩ ምስ ከደ ግና፤ አብ ሕክምና ብርጌድ ኩይት ነቲ ዝተረፈ ክቐጽሎ ናብ አሃዱኡ ተላእከ። ኤፍሬምን ብጽቱንውን ንኣሰታት ክልተ ወርሒ ዝኣክል ነቶም ውጉኣት ብዘድሊ መዳይ ኣገልግሎት ብድሕሪ ምሃቦም ትምህርቶም ይቐጽሉ ተባሂሉ ብዝመጸ ትእዛዝ መሰረት ናብ ኣስመራ ተመልሱ። እቶም ዝኸተቱ ተመሃሮ ዩኒቨርሲቲ ነቲ ናይ 1999 ዓ/ም ናይ ካልኣይ ሰሚስተር ትምህርቶም ኣፋሪቓሞ ጥራይ ስለ ሰኸዱ ተመሊሶም ክዛዝምዎ ተገደዱ። አብ መወዳእታ ሓምለ ተመሊሶም ከኣ አብ ውሽጢ ሓደ ወርሒ ዘይውድእ ነቲ ዝተረፎም ዓይነት ትምህርቲ ኣጸፈፉ። ብኡ ንብኡ ኸኣ መስከረመ ኣርኪባቶም ናቲ ቀጸሊ ዓመት ትምህርቲ ተመዝገቡ።

“ግምባር ዩኒቨርሲቲ ክብሉዎስ ሓቆም እዮም” ባለ ተመስገን አብ ኩሉ ሓርጐጽጐጽ ስለ ዝኹኖ። ንሱን ኤፍሬምን ድሕሪ ምዝገባ አብ ውሽጢ እቲ ዩኒቨርሲቲ አብ ዝበረት እንዳ ሻሂ ኣትዩም ዉዑይ ነገር እንዳ ሰተዩ።

“አንታ ኣበይኻ እዚኣ ጥራይ ዘይትኹነልና እታ ግምባር። ምስ ፒሮን መጻሕፍትን ምቅላስ መውጋእቲ ኣይጠልብ መስዋእቲ” ይብሎ ኤፍሬም።

“እዚ ትምህርቲ ኣየሽግረካንዩ ዘሎ በለኒ!” “የሽግረኒባ እንተ ኹነሉ ካልእ ካብኡ ዝኸፍእ ኣሸጋሪ ነገር ስለ ዘሎምበር”

“እንታይ ደኣ ኹይኑ?” ይብሎ ተመስገን።

“ኩናት እምበር እንታይ ደኣ ኣታ ተመስገን። ሕጂስ ዘይ ቁሩብ ጸኒሖ ክውላዕ እዩ። ሕጂኽ ክንደይ ሂወት እዩ ክጸንት ክንደይ ንብረትክ ክዓኑ። እ...” ኢሉ እንቅዓ ኣተንፊሰ ኤፍሬም።

“እሞ ንሞት ትፈርሃ ኢኻ በለኒ!” ጨረቐሉ ተመስገን።

“ሞት ኣማኒ ግዳ ክቡር እዩ። ኣነስ ናይቶም ንጐይታ ኸይፈለጡ ካብ ሞት ናብ ሞት ዝሰጋገሩ ዘለዉ መሳኪን ደቂ ኣዳም እምበር ናይ ርእሰይ ኣይኩነን ዘተሓሳስበኒ ዘሎ።” “መን ይጸድቕ መን ይኹነንኳ ኣምላኽ ጥራይ እዩ ዝፈርድ” ተኻትዔ ተመስገን።

ኤፍሬም፡ “እቲ ጽሑፍሲባ ድሮ ተፈሪድዎሎ እዩ ዝብል። ብዝኹነ ደሓን ሕጂ ንቤተ ክርስትያን እኸይድ ኣሎኹሞ ካልእ እዋን ክንቅጽሎ ኢና እዚ ዕላል” ኢሉ ተፋንዩዎ ኸደ። ኣገልገልቲ ናይተን አብ ኣስመራ ዝነበራ ኩለን ኣብያተ ክርስትያን፡ በቲ ሓደ ወገን ነቲ አብ ማእከሎም ዝነበረ ደቀቕቲ ፍልልያት ኣልዮም ነቲ ንኹሎም ዝተዋህበ ወንጌል ሕድሪ ናብ ህዝቢ ንምብጻሕ፡ በቲ ካልእ ወገን ከኣ ነቲ መንእሰያት ንምጽናት ዓመት ዓመት ዝጅምር ዝነበረ ደማዊ ውግእ ብጸሎት ንምዕጋት ብሕብረት ዝእከቡሉ እዋን ብምግባር ምዝታይን ምጽላይን ካብ ዝጅምሩ ሓያለ ግዜ ኣሕሊፎም ነበሩ።

ኣብቲ ኣኼባታት ዘካየድዎ ዝነበሩ ሃናጺ ዘተን ጸሎትን ኣዝዩ ውጽኢታዊ ነበረ። ካብዚ ተበጊሱ ነቲ በበይነን ተፈናጨለን ኣብ ነፍቱን ኣብያተ ክርስትያን ጥራይ ተሓጺረናኦ ዝነበራ ኣቓልቦኣን ብምጥርናፍ ኣብ ግላዊ ቤተ ክርስትያን ዘይኩነስ ብሓፈሻ ኣብ መንግስቲ ኣምላኽ ከተኩራ ጀመራ። ኩሉና ንሓደ ጐይታ ንግዛእ ሓንቲ መንግስቲውን ነስፍሕ ኢለን ብሓደ ዓላማ ብዝተጠርነፋኦ መጠን ሓይለን ኩነ ጽልዋኣን ክዛይድ ጀመረ። ብተወሳኺውን እቲ ናይ ወንጌላውያን ኣብያተ ክርስትያን ሕብረት ኣብ ሃገራዊ ጥራይ ዘይኩነስ ኣብ ኣህገራዊ ሕብረትውን ንምስታፍ ብምውሳን ነቲ ጉዳይ ዘቀላጥፉ ኣካየድቲ መዚዞም ምስ ኣብ ኣፍሪቃን ካልኦት ዓለማትን ዝነበራ ወንጌላውያን ኣብያተ ክርስትያን ሕብረት ተጀመረ።

ከም መርኣያኡ ዓበይቲ ኣገልገልቲ ካብ ኬንያን ካልኦት ሃገራትን መጸኢም ሰሚናራት እንዳ ሃቡ ነቲ ሓቢርካ መንግስቲ ኣምላኽ ኣብ ሃገር ምስፋሕ ዝብል ዓላማ ብኸመይ ብጽፈት ከም ዝትግበር ዝሕብር ኣብ ቃል ኣምላኽን ጽጉው ተመኩሮኦምን ዝተመስረተ ትምህርትታት ብምቕራብ ንተሳተፍቲ ፍልጠት ኣዕጢቐም ልቦም ከለዓዕሉ ጀመሩ። ከም ውጽኢት እተን ኣብያተ ክርስትያን ዘርኣያኦ ናይ ሕብረት ተባባሶ ኸኣ ኣብታ ኣብ ኤርትራ ዝነበረት ኣካል ክርስቶስ ርኡይ ዕቤትን ለውጥን ተራእዩ። ቤት ክርስትያን ብቐጽርን ብፍልጠት ኣምላኽን እንዳ ዓበየት መጸኢ።

ብኣንጻሩ ግና እቲ ቤተክርስትያን ተርእዮ ዝነበረት ዕብየትን ጽልዋን ንመንግስትን ንገለ መራሕቲ ሃይማኖትን ግልብልብ ክብሎም ጀመረ። ትፋእ ከም ዝመጸ ሰብ ከዕለብጠውን ተራእዩ። ኣብ ገለ መደባት ተለቪኹን ከኣ ሓደ ሓደ ሰባት፡ ካብ ገባርን ተጋደልትን ኩይኖም፡ “ዚኦም ከነጥፍኦም ኣሎና፡ ኤርትራ ነዞም ጴጐጢኦም ፎእ ከይበለት፡ ክትምዕብል ማለት ዘበት እዩ።...ወዘተ” ዝኣመሰሉ ኣብ መንግስታዊ ጉባኤታት በጨቕ ዝበሉ ርእይቶታት ሓሓሊፎም መስ ክብሉዎ ጀመሩ። “ንለባም ኣምተሉ፡ ንዓሻን ደርጉሓሉ” ከም ዝብሎ ብሂል ኣበው፡ እቲ ኣብ ልዕሊ ኣመንቲ መሰረት ኣልቦ ክስታት እንዳ ደርደረ ዝኹንን ብተለቪኹን ዝቐረበ ቁንጫል ሕቶታት፡ መበገስታ ናይቲ ብሽርካ መንግስትን መራሕቲ ሃይማኖታትን ኣብ ልዕሊ ኣመንቲ ክወርድ ዘለዎ መጠነ ሰፊሕ ንጸላን ቅንጻላን ምኃኑ ንብዙሓት ከይበርሃሎም ኣይተረፈን። ካብዚ ኹሉ ንላዕሊ ግና መንፈስ እግዚኣብሄር ብብዙሓት ኣገልገልቲ ጌሩ ኣብ ልዕሊ ቤቲ ከቢድ ሰደት ይትንስእ ምህላዉ ደጋጊሙ ስለ ዝሓበረ፡ እቲ ሕቶ፡ የሳድዱናዶኹን ይኹኑ፤ ዘይኩነስ መዓስ ኩን የሳድዱና ይኹኑ፤ ዝብልዩ ዝነበረ።